

MYSORE.

॥ श्रीः ॥

॥ श्री गोपीजनवल्लभाय नमः ॥

संग्रहार्थसंग्रहः

पडमुन्नूरु श्री नारायणाचार्यैः

श्रीमन्मध्वसिद्धान्तप्रबोधिनीसंस्कृतमहापाठशालायाः  
बहुकालमनुभूतन्यायवेदान्तप्रधानपण्डितपदैः न्यायमहाविद्वान्  
तर्ककेसरी, न्यायवेदान्तवाचस्पतिरित्यादिबिरुदविराजमानैः  
विरचितः

प्रकाशकाः

जगद्गुरुश्रीमदानन्दतीर्थभगवत्पादाचार्यपीठाधिकारिणाः

श्रीअदमारुमठाधीशाः श्री १०८

श्रीविबुधेशतीर्थश्रीमच्चरणाः

१९५६



॥ श्रीः ॥

॥ श्री गोपीजनवल्लभाय नमः ॥

संग्रहार्थसंग्रहः

पडमुञ्चू श्री नारायणाचार्यैः

श्रीमन्मध्वसिद्धान्तप्रबोधिनीसंस्कृतमहापाठशालायाः  
बहुकालमनुभूतन्यायवेदान्तप्रधानपण्डितपदैः न्यायमहाविद्वान्  
तर्ककेसरी, न्यायवेदान्तवाचस्पतिरित्यादिविरुद्विराजमानैः  
विरचितः

प्रकाशकाः

जगद्गुरुश्रीमदानन्दतीर्थभगवत्पादाचार्यपीठाधिकार्याः

श्रीअदमारुमठायीशः श्रीरठ

श्रीविष्णुधेशताष्ट्राम्बरनाथः





॥ श्रीः ॥

श्रीमज्जगद्गुरुश्रीमदानन्दतीर्थभगवत्पदाचार्यसंस्थानश्रीश्रीरुमठाधीशः

श्रीमत्परमहंसपरिव्राजकाचार्यवर्यत्वादिविरुद्धाङ्कितः

श्री १०८ श्रीमल्लिङ्गमीन्द्रतीर्थश्रीपादाः

## उपोद्धातः

एते हि महानुभावा इतः पञ्चोत्तरषष्टितमाद्वन्मगत्पूर्वं प्रतीची-  
विशनेति (पडमुन्नरु) प्रसिद्धे ग्रामे पण्डितोत्तमानां श्रीमदनन्ताचार्येति  
सुगृहीतनामधेयानां सकाशात् श्रीमत्यां पद्मावतीनामिकायां विकृतसंव-  
त्सरस्य पुण्यामायुक्तचतुर्दश्यां जन्म प्राप्य बाल्य एव दैवदुर्विपाकान्  
मातापितृभ्यां वियुक्ताः धर्मशस्त्रे ज्योतिःशास्त्रे साहित्यालङ्कारादौ च  
प्रथमपरिगणनीयतयाऽतिप्रथितानां रामाचार्येति सुगृहीतनामधेयानां माता  
महानां गृह एव श्रीकावेरीति नामालङ्कृतया भाग्यवत्या मातामह्या सुत-  
निर्विशेषं लालितास्तत्रैवाज्ञपानादिना पुष्टाश्च विद्याहीनोऽपि मत्पुत्रतः आ-  
स्तामिति लोकगाथामनुसृत्य मातामह्या पोषितत्वाद्वादशवत्सरपर्यन्तमक्षर-  
परिचयेनापि शून्या आसन्निति विदितमेतत्परिचयवताम् । तदनु अस-  
हिष्णुदैवेन भाग्यदैवतरूपया तादृश्या मातामह्याऽपि वियोजिताः अनाथे  
स्वगृहे अघन्तमसीव सर्वतः शून्यमेव पश्यन्तः स्वयमप्यनाथाः दैवेन  
प्रेरिताः गृहान्निर्गत्य केनाप्यविदिताः देशान्तरं गता इति पूर्वतनी दशा ।  
ततो देशान्तरेऽपरिचितत्वाज्जनानुरागसंपादनाकौशलात्कथंकथंकारमप्ये-  
कमुक्त्यैव दिनान्यतिवाहयित्वा एवं द्वित्रेषु वर्षेषु गतेषु दैवयौगात्काञ्चि-

व्यवस्थितिमालम्ब्य साहित्यन्यायवेदान्तशास्त्राण्यभ्यस्य महीशूरपुर्यां प्रच-  
लितविद्वत्परीक्षायां न्यायशास्त्रे उत्तमकक्षायामुत्तीर्णाः । तदनु रजतपीठपुरे  
श्रीमत्परमहंसेत्यादि विरुद्विराजमानैः श्रीमद्विवुधप्रियतीर्थेत्यन्वर्थनामव-  
द्विरपि नामशेषैः पण्डितमण्डलीमण्डनायमानैर्महोदारैः प्रातस्संस्मरणीय-  
नामभिः श्रीमच्चरणैर्वेदान्तमहापाठशालां प्रारिप्सुभिराहूता । इतरेषां  
श्रीश्रीमच्चरणानामैकमन्येनेमे आदित एव न्यायप्रधानाध्यापकपद-  
वीमधिरोहिताः ।

तदनु सोढामठाधीशः कीर्तिशेषैः श्रीमद्विश्वेन्द्रतीर्थश्रीमच्चरणैः स्व-  
सुतनिर्विद्वेषाणामस्माकं कृते अध्यापकतया एते नियोजिताः । एवमेव  
श्रीविवुधप्रियतीर्थश्रीमच्चरणैरपि स्वशिष्यफलमारुम्भामिनां पर्यायमहोत्सव-  
काले स्वीयामेव नवां काञ्चन परमहंसपाठशालेति प्रथितां शालां कृष्णमठे  
निर्माय तत्र फलिमारुमठीयधुमान्यतीर्थश्रीमच्चरणानां पुत्तिकामठाधीश-  
मुज्जानेन्द्रतीर्थश्रीमच्चरणानां, पेजावरमठाधीशविश्वमान्यतीर्थश्रीमच्चरणानां  
च पाठकतया नियोजिताः

एवमेव पश्चात् श्रीमद्विवुधप्रियतीर्थश्रीमच्चरणेषु नामशेषेषु तत्प-  
दाधिरूढानां तत्करकमलसज्जातानां श्रीविवुधमान्यतीर्थानां पाठनेऽपि  
तन्मठाधिपैरिम एव स्थापिता इति प्रथितमेवैतत्सर्वेषाम् ।

एवमेवोत्तरत्रादमारुमठीयपदाधिरूढानां श्रीविवुधेशतीर्थश्रीमच्च-  
रणानां सांप्रतिकपर्यायपाठाधिरूढानामपि पाठनाय फलिमारुमठीययशोमात्र-  
शेषवुमान्यतीर्थश्रीमच्चरणैर्नियोजिता इतीदमेवामीषां प्रत्यहं वर्धमानां  
प्रथां प्रकटयतीति नास्माकमधिकं वक्तव्यमस्ति । अत एवाद्यतने पर्याय-

महोत्सवारंभकाले श्रीपर्यायपीठाधिरूढाः इतरैस्सर्वैः श्रीमच्चरणैस्संभूया-  
मीषां प्रशस्तिरत्निकां प्रादुरितीदं श्रीमच्चरणानां कर्म सर्वश्ला-  
घास्पदं को नाम नाभिर्नन्देत् । अमीभिः प्रकृतैराचार्यैः रचितेषु त्रिषु  
निबन्धेषु 'न्यायामृतकुल्या'या प्रथिताऽस्ति, सा बाल्य एव नाम विद्या-  
धिदद्यायामेव रचिता. अदमारुमठीयश्रीमद्विबुधप्रियतीर्थमहोदरैः प्रचा-  
लितायां सभायामयं प्रबन्धः प्रागेव सम्यक् परीक्ष्य मानितः संभाविताश्चामी ।

द्वितीयः पञ्चसरख्याख्यानामकः प्रबन्धस्तु यशश्शरीराणां सोदा-  
मठाधीशानामन्मद्गुरुवरेण्यानां श्रीश्रीविश्वेन्द्रतीर्थश्रीमच्चरणानामाज्ञयैव वि-  
रचितः । महानुभावैस्तैरेव श्रीमच्चरणैः प्रकाशितश्च । तृतीयस्तु तृतीयप्रब-  
न्धोक्तरीत्या श्रीमन्निडंबूरु नारायणवल्लभप्रार्थनानुसारेण रचित इति.  
अयंतु प्रकृतपर्यायपदाधिरूढैः प्रकाशितः । उर्वरितः आदिमस्तु प्रबन्धः  
अस्माभिरेव प्राकाश्यं नीत इति तद्गन्धद्रव्याणां स्फुटमेवेति न पृथग्वक्त-  
व्यम् । एतेषां विद्यमानसार्वत्रिकगण्डित्ये एते प्रबन्धास्साक्षिभूता इति  
नास्मदीयतया किमप्यधिकमत्रावेदितमिति परिकलयंतु सहृदयाः । एव-  
मेवेमे बहुकालं विद्यार्थिनां विद्यादानेनोपकुर्वंतस्म्युरिति तदर्थममीषामा-  
युरारोग्यादिसर्वश्रेयोदानेन श्रीमन्मध्वान्तर्यामिश्रीकृष्णविठ्ठलावस्मदारा-  
ध्यावनुगृह्णीतामिति तावेव देवौ पौनःपुन्येन प्रार्थयामः ।

श्रीरूप्यपीठपुरम्  
शा. शके १८७९ तमे  
मन्मथाब्दीय पुष्यवहुल  
पञ्चम्यां बुधवासरे



॥ श्रीः ॥

## इयमेकाऽपूर्वाऽपि पूर्वोक्तिः ।

एतद्ग्रन्थकर्तृणां परिचयस्तावन् एतत्प्रकाशनं स्ववचोऽमृतेनानु-  
गृहीतवद्भिः श्रीश्रीलक्ष्मीद्वितीयश्रीमच्चरणैरुपोद्धातावसर एव सम्यङ्निरूपित  
इति तत्रार्वाचीनत्वादस्माकं न समीचीनं ज्ञानमिति च न तत्र वयं  
प्रयतामहे ।

न्यायशास्त्राध्ययनारंभे तर्कसंग्रहाध्ययनकाले इदानीं प्रकाशं  
नीयमानेयं कृतिर्महतीमस्माकमुपकृतिं कृतवतीति तदानीमेव विचिंतितम-  
स्माभिः यदस्य ग्रन्थस्यावश्यं प्रकाशः कर्तव्य इति । न केवलमेतन्—  
किंतु यद्ग्रन्थकर्तृणां समीप एवास्माकं तर्कशास्त्राद्यभ्यासः । अतोऽपि  
आस्माकीनोऽयं प्रकाशनप्रयत्नः कृतज्ञताप्रदर्शनप्रयत्न एवेति मन्यामहे ।

अत्र यद्यस्ति कोऽपि दोषो मुद्रणसमये समापतितः यथा तृतीयपुटे  
नवमपङ्क्तौ रूपासमानाधिकरणत्वस्येति स्थाने रूपासमानाधिकरणवृत्ति-  
त्वस्येत्यवद्वं पतितमस्ति. तादृशाः दोषाः अवश्यं मूच्यंतां सुहृद्भिः  
साधुजनैरिति ।

श्रीमज्जगद्गुरुश्रीमद्भानन्दतीर्थभगवत्पादाचार्यसंस्थान  
श्रीपर्यायश्रीमददमारुमठाधीशाः श्रीमत्परमहंसस्थादिबिरुदविराजमानाः  
श्री १०८ श्रीविबुधेशतीर्थश्रीमच्चरणाः

## ग्रन्थकर्तृविज्ञप्तिः

अत्र समये इदमकननुक्त्वा स्थितुं नोत्सहतेऽस्मदीयं मनः ।  
यदस्मानु श्रीश्रीमतां श्रीलक्ष्मणयोगानां लक्ष्मीन्द्रतीर्थश्रीमच्चरणानां यावान्  
प्रेमातिशयः स वाचासगोचरः अस्मदनुभवैकवेद्यः । एतेहि श्रीमच्चरणाः  
न्यायः मृतकुल्येतिनामकमस्मद्विरचितमित्यर्थनादिकं विना स्वयमेव  
व्ययभारमृद्धा मुद्रणादिना प्राकाश्यं नान्वन्त इतीदमेकमेवामीपां  
श्रीमच्चरणानामस्मानु विद्यमानं प्रेमातिशयं द्योनयति, यतोहि श्रीमच्चरणा-  
नां प्रायः बाल्यावस्थायां मन्यामर्दीभानः प्रागेव ग्रन्थोऽयमस्माभीरचित  
इति तेषामेतावत्पर्यन्तमविदित एवासीत् । इदानीमेव विदित ।  
तद्व्यवहितोत्तरक्षण एव प्रकाशित इति ।

एवमेवान्तिष्ठनुममपर्यायद्वयबोद्धृत्वेन कल्पनातीतव्ययकरणसमयेऽ-  
प्यस्य सङ्गहाथिसङ्ग्रहस्य मुद्रणादिविषये सर्वमपि भारं किमपि मनोवैकल्य  
मनासाद्य स्वयमृद्धा दत्तहस्नावलम्बानां श्री अदमारुमठीयश्रीविवुधेशतीर्थ-  
श्रीमच्चरणानां विद्यापक्षपातिना अस्मास्वभिमानातिशयश्च नास्मादृशैर्वाचा  
वक्तुं शक्यः योग्यशब्दसमुदायादशेनान् ।

अतः केवलं ललाटतटचुम्बदञ्जलिपुटं देवदेवं श्रीकृष्णं तेषां  
श्रीश्रीलक्ष्मीन्द्रतीर्थश्रीमच्चरणानां, श्रीश्रीविवुधेशतीर्थश्रीमच्चरणानां चायुरा-  
रोग्यज्ञानभक्तिवैराग्यादिदानेन नान् गुरुवरेण्यान् वर्धयतिविति संप्रार्थ्य  
प्रणमामः ।

कृतकालमनतिक्रम्य मम्यक् मुद्रापयित्वाऽस्मत्कार्यनिर्वहितृणां  
मेजिष्टिक् प्रेम् अधिकारिणां तत्कर्मकराणां च देवः श्रेयआदिदानेना  
नुगृह्णातिविति आशामहे ।

॥ श्रीः ॥

। श्रीगोपीजनवल्लभाय नमः ॥

॥ श्रीमध्वेनाय नमः ॥

## अथ संग्रहार्थसंग्रहः



निधाय हृदि विश्वेशं विधाय गुरुवन्दनम् ।

बालानां सुखबोधाय क्रियते तर्कसंग्रहः ॥

द्रव्यगुणकर्मसामान्यविशेषसमवायाभावाः सप्त पदार्थाः॥

गोपीजनेशकृपया नागयणपदी कृती । तनुने संग्रहार्थस्य नवं  
किमपि कौतुकम् ॥ अथ पदार्थाः सप्तेतिवाक्यात् पट्टाभिरामोक्तरीत्या  
पदार्थेषु सप्तप्रकारान्यतमवदमेदलाभेऽपि सप्तपदं किमर्थमिति विचार्य-  
ने । अल केचित् पदार्थत्वं सप्तान्यतमत्वव्याप्यमिति व्याप्तिलाभाये-  
न्यूचिरे । तत्र परं क्षमन्ने । यतो हि द्रव्याद्यभावान्तपदस्य द्रव्यत्वाद्य-  
न्यतमवदर्थकत्वेन तस्याभेदेन पदार्थेष्वन्वयादेव उद्देश्यविधेयभावमहिम्ना  
व्याप्तिलाभः संभवति । न्यूनाधिकसंख्याव्यवच्छेदायेति तु स्वयमेवा-  
हान्त्रभट्टो दीपिकायाम् । अलापीयमनुपपत्तिरवतरति । यद्यपि पदार्थ-  
पदोत्तरजसा दारा इत्यत्रैव व्यर्थत्वासंभवेन सप्तत्वसंख्याबोधस्य संभव इति  
नोपपद्यते । जसो बहुत्वमात्रार्थकत्वात् । अन्यथा घटाः मन्तीति वाक्यं  
श्रुतवतो नियमेन सप्तत्वस्य जसा बोधनात् कति घटा इति मन्त्रेहो

नावतरेत् । तथापि द्रव्यगुणकर्ममामान्यविशेषसमवायाभावा इत्यत्रत्य-  
जसा सप्तत्वबोधने बाधकाभावान् । द्वन्द्वोत्तरश्रूयमाणप्रत्ययस्य द्वन्द्व-  
घटकयावत्पदार्थीर्याप्तसंख्याबोधकत्वनियमेन तादृशसंख्यायाः प्रकृते-  
सप्तत्वरूपत्वान् । विभागवाक्यघटकसंख्यावाचकपदस्य न्यूनाधिकसंख्या-  
निराससहितसंख्याविशेषार्थकत्वेन प्रकृते विभागवाक्यत्वेनाभावपदो-  
त्तरजसैव न्यूनाधिकसंख्यानिराससहितसप्तत्वसंख्याबोधसंभवे सप्तपदं  
व्यर्थमिति । वयन्तु ब्रूम । अयमाशयोऽन्नेमदृश्य । यद्विशेषणपदोत्तर-  
विभक्तेर्निरर्थकत्वस्याभेदार्थकत्वस्य वा व्युत्पत्तिवादादौ व्यवस्थापिततया  
प्रकृते अभावपदोत्तरजसो विशेषणपदोत्तरविभक्तित्वेन निरर्थकत्वमभे-  
दार्थकत्वं वेति सप्तत्वबोधाय पृथगेव सप्तपदमावश्यकमिति । आस्तां  
तर्ह्येवेतत् । कोऽयं न्यूनाधिकसंख्यानिरासो नाम । नचाभाव एव नि-  
रासः । पदार्थेषु प्रत्येकं न्यूनभूतैकत्वसंख्याया अनन्तत्वेनाधिकसंख्या-  
याश्च सत्त्वात्कथं तयोरभावः पदार्थेषु संभावितः । अपि चैकत्वाधिकाया  
अष्टत्वन्यूनायाः सप्तत्वसंख्यायाः स्वयमभ्युपगमात्कथं तदभावः । तथाच  
सप्तपदस्य विगतार्थत्वाभावेऽपि विरुद्धार्थत्वरूपवैयर्थ्यं दुष्परिहरमिति ।  
अथ स्वापेक्षया न्यूनत्वस्याधिकत्वस्य च विवक्षितत्वात् न्यूनामधि-  
कां च सप्तत्वसंख्यामादाय नोक्तदोषः । परस्परसमानाधिकरणवृत्तित्वस्य  
विवक्षणाच्च संख्यायां, पदार्थानामानन्त्येनाष्टत्वादिसंख्यामादायाप्युक्तस्य  
दोषस्य नावकाशः । ईदृशी च संख्या सप्तपदेन पदार्थविभाजकोपाधिष्वेव  
बोध्यते । तथाच पदार्थानामानन्त्येऽपि विभाजकोपाधीनां सप्तत्वात् तत्रा-  
ष्टत्वाद्यधिकसंख्याभावो न बाधितः । सप्तत्वस्य च स्वापेक्षया न्यूनाधि-



कत्वाभावात् न तदादायापि दोषः । घटत्वादिसाहित्येन पदार्थविभाज-  
कोपाधिषु विद्यमानाप्यष्टत्वादिसंख्या न परस्परसमानाधिकरणवृत्तिः ।  
द्रव्यत्वघटपटत्वादीनां परस्परं समानाधिकरणत्वात्परस्परसमानाधिकरण-  
वृत्ति यद्यत् तद्विन्नत्वरूपासमानाधिकरणवृत्तित्वस्य विवक्षितत्वान्न “भक्षि-  
तेऽपि लशुन” इति न्यायावसरः । अन्यथा घटत्वसाहित्येनोपाधिषु विद्य-  
मानाया अष्टत्वसंख्यायाः परस्परसमानाधिकरणद्रव्यत्वगुणत्वादिवृत्ति-  
त्वेनोक्तकथन्ताऽनिवृत्त्यापत्तेः । नचैवमपि गगनसाहित्येनोपाधिष्वष्टत्व-  
संख्यावत्सु तदभावासंभवः । गगनेऽपि परस्परसमानाधिकरणं यद्यत्त-  
दन्यत्वरूपासमानाधिकरणवृत्तित्वस्य सद्भावादिति वाच्यम् । धर्मविशि-  
ष्टान्याधिकसंख्याशून्यत्वस्य विवक्षितत्वात् । धर्मवैशिष्ट्यं च स्ववि-  
शिष्टधर्मवृत्तित्वस्वसमानकालीनप्रमेयत्वविशिष्टयत्किंचिद्व्यक्तिवृत्तित्वान्य-  
तरसम्बन्धेन । धर्मे स्ववैशिष्ट्यं च स्वभिन्नत्वस्वसमानाधिकरणत्वोभयसम्ब-  
न्धेन । यत्किंचिद्व्यक्तौ प्रमेयत्ववैशिष्ट्यं च स्वाधिकरणनिरूपितवृत्तित्वा-  
भावसम्बन्धेन । अत्रान्यतरसम्बन्धनिवेशात् घटसाहित्येन गगनसाहि-  
त्येन वा उपाधिष्वष्टत्वसंख्यामादाय नोक्तदोष इति चेदेवमपि सप्त-  
त्वाधिकत्वस्य सप्तत्वव्यापकत्वरूपत्वेन स्वस्मिन् स्वव्यापकत्वसंभवात्  
सप्तत्वरूपस्वाधिकातादृशसंख्यामादाय बाधस्य को निवारयिता । किंच  
पदार्थविभाजकोपाधिगतसप्तत्वसंख्याया अपि धर्मविशिष्टत्वेन तदन्य-  
त्वाभावेनासंभवस्य कः परिहारः । तथा हि धर्मपदेन घटत्वादिकमुपा-  
दाय स्वभिन्नत्वस्वसमानाधिकरणत्वोभयसम्बन्धेन तद्विशिष्टद्रव्यत्वादि-  
वृत्तित्वेनान्यतरसम्बन्धेन धर्मविशिष्टान्यत्वाभावात् । तथाच सप्तपदस्य

विरुद्धार्थत्वं दुर्वारमिति । अत्रेदं समाधानमाकलयीयम् । स्वाधिकत्वं  
 नाम स्वाश्रययावद्यक्तिवृत्तिवस्त्वानाश्रयवृत्तिवोभयसम्बन्धेन स्वविशिष्ट-  
 त्वम् । अतः सप्तत्वस्य तादृशसप्तत्वाधिकत्वाभावात्तादृशसंख्यापदेन  
 सप्तत्वमुपादायोक्तबाधः । पूर्वोक्तानुगमे धर्मविशिष्टान्वेत्यत्र धर्मपदेन पदा-  
 र्थविभाजकोपाधेर्व ग्रहणात् न घटत्वादिकमुपादाय स्वभिन्नत्वस्वसमाना-  
 धिकरणत्वरूपोक्तोभयसंबन्धेन घटत्वविशिष्टद्रव्यत्वादिवृत्तित्वेन सप्तत्वस्ये-  
 त्युक्तसंभवः । इतः परमेकत्वादिन्यूनसंख्यामादाय बाधशंकैर्कोर्वरिता ।  
 तथापि न्यूनाधिकसंख्याभावपदेन पदार्थविभाजकोपाधित्वसमनियतन्यूना-  
 धिकसंख्याभावमर्थं विवक्षित्वा सर्वाः शङ्काः परिहाणीयाः । तथाहि ।  
 घटत्वादिसाहित्येन विद्यमानाष्टत्वादिसंख्यायाम्तादृशोपाधित्वव्याप्यत्वा-  
 भावात् । उपाधित्वाभाववति घटत्वादावपि तादृशाष्टत्वसंख्यायाः  
 मत्त्वात् । एकत्वादिसंख्यायाश्च तादृशोपाधित्वव्यापकत्वाभावात् ।  
 यद्यपि सर्वेषूपाधिषु एकत्वत्वेन रूपेणैकत्वस्य सत्त्वादेकत्वे उपधित्व-  
 व्यापकत्वाभावकथनमयुक्तमिव प्रतिभाति । तथापि तत्तद्व्यक्तिवत्त्वेन  
 रूपेण व्याप्यव्यापकभावस्येह विवक्षितत्वात् कस्या अप्येकत्वव्यक्तेर्या-  
 वदुपाधिवृत्तित्वाभावेन व्यापकत्वायोगात् । नचैवं सति पदार्थविभा-  
 जकोपाधित्वसमनियतन्यूनाधिकसंख्याभावसहितसप्तत्वसंख्यावद्द्रव्यत्वाद्य-  
 न्यतमवदमिन्नाः पदार्था इति पर्यवसितम् । तथाच तादृशोपाधित्व-  
 समनियतन्यूनाधिकसंख्यायाः प्रमितत्वे तत्र एवाप्रमितत्वे प्रतियोगि-  
 प्रमित्यभावात्त्रिरासासंभव इति वाच्यम् । न्यूनाधिकसंख्यायामन्यत्र  
 प्रमितायां पदार्थविभाजकोपाधित्वसमनैत्यनिषेधे तादृशार्थस्य तात्पर्यात् ।

“विशिष्टे विधीयमानौ विधिनिषेधौ सति विशेष्ये बाधे विशेषणमुप-  
संक्रामत” इति न्यायस्य प्रकृतेऽपि साम्यात् । अथवा उद्देश्यतावच्छे-  
दकव्यापिका उद्देश्यतावच्छेदकन्यूनवृत्तिमात्रवृत्तिः वस्तुमदन्या च  
संख्या विभाजकवाक्यघटकसंख्यावाचकपदार्थः । भवति च ता-  
दृशी संख्या प्रकृते सप्तत्वरूपा यावदुपाधिवृत्तिः । तथाहि । व्यापकत्वं  
संख्यायाः स्वाश्रयाश्रयत्वसंबन्धेन विवक्षितम् । तथाचोद्देश्यतावच्छे-  
दकपदार्थत्ववति सर्वलोक्तसंबन्धेन सप्तत्वसंख्यायाः सत्त्वाव्यापकत्वोप-  
पत्तिः । सप्तत्वसंख्यायाः द्रव्यत्वाद्युपाधिमात्रवृत्तित्वेनोद्देश्यतावच्छेदक-  
न्यूनवृत्तिमात्रवृत्तित्वस्याप्युपपत्तिः । वस्तुमदन्येत्यत्र वस्तुमत्त्वं स्ववृत्तित्व-  
स्वविशिष्टवृत्तित्वोभयसंबन्धेन विवक्षितम् । स्ववैशिष्ट्यं च स्वभिन्नत्व-  
स्वसमानाधिकरणत्वोभयसंबन्धेन । तथाच । पदार्थविभाजकोपाधि-  
गतसप्तत्वसंख्यायाः परस्परसमानाधिकरणवृत्तित्वरूपवस्तुमत्त्वाभावान्  
वस्तुमदन्यत्वम् । इत्थंचोद्देश्यतावच्छेदकव्यापिका उद्देश्यतावच्छेदक-  
न्यूनवृत्तिमात्रवृत्तिः वस्तुमदन्या च संख्येत्यत्र प्रत्येकमेकत्वादिसंख्या-  
मादाय पूर्वोक्तदोषवारणाय व्यापकत्वनिवेशः । गगनसाहित्येनाष्टत्वादि-  
संख्यामादायोक्तदोषवारणाय न्यूनवृत्तिमात्रवृत्तित्वनिवेशः । घटा-  
दिसाहित्येनाष्टत्वादिसंख्यामादायोक्तदोषवारणाय वस्तुमदन्यत्वनिवेशः ।  
वारणप्रकारश्च विस्तरभिया नेह लिखने । सूचीभिराकल-  
नीयः । एवमन्यत्रापि संख्यावाचकपदस्य विगतार्थत्वविरुद्धार्थत्वरूप-  
द्विविधवैयर्थ्यं परिहरणीयमित्यलं पल्लविनेन । अथ पदार्थविभाजकशक्ति-  
त्वरूपोपाधिसाहित्येनोपाधित्वसमनियताष्टत्वसंख्याया उपाधिषु सद्भावा-

त्राधिकसंख्यानिरासो युज्यत इति चेन्मैवमविचारितरमणीयं भाषिष्ठाः ।  
 “सति धर्मिणि धर्माश्चिन्तनीयाः” इति हि नियमः । प्रकृते शक्तिसद्भाव  
 एव न मानम् । सत्यपि तस्मिन्नातिरिक्तत्वं तस्यावगच्छामः । यद्यपि  
 मणिर्दाहानुकूलधर्मनाशकः दाहानुत्पत्तिकारणत्वात् यद्यदनुत्पत्तिकारणं  
 तत्तदनुकूलधर्मनाशकं यथा दारुदहनविभागः । स हि दाहानुत्पत्तिकारणं  
 दाहानुकूलसंयोगाख्यधर्मनाशकश्च ईदृशसामान्यमुख्या व्याप्त्या तद्व-  
 ताऽनुमानेन वा दाहानुकूलधर्मरूपशक्तिसिद्धौ कृतातिरिक्तत्वं च परि-  
 शेषानुमानात्सिध्यति । तत्प्रकारश्च शक्तिरतिरिक्तः पदार्थः द्रव्याद्यनन्तभू-  
 तत्वे सति पदार्थत्वादिति । अत्र विशेष्यासिद्धिशङ्का पूर्वानुमानेन परि-  
 हृता । विशेषणासिद्धिस्तु शक्तिर्द्रव्याद्यनन्तभूता षड्भावानन्तभूतत्वे  
 सत्यभावानन्तभूतत्वान् । अत्रापि विशेष्यविशेषणासिद्धिशङ्के तु मुक्ता-  
 वल्युक्तदिशा निरसनीये इति शक्तिसद्भावे संभवति प्रमाणम् । तथा-  
 पि ग्रन्थकारस्त्वप्रयोजकं मन्यमानः पर्यत्याक्षीदनुमानमिदम् । निरा-  
 कार्षीच्चान्यव । तथाहि । तिष्ठतु दाहानुत्पत्तिकारणत्वं मा भूद्दाहानुकूल-  
 धर्मनाशकत्वमित्यप्रयोजकत्वशङ्कायां किमुत्तरम् । ननु दाहानुत्पत्तिकारण-  
 त्वस्यान्यथानुपपत्त्या निर्मूल्यं शङ्कैव नावतरतीति चेत् न । दाहानुत्प-  
 त्तिकारणत्वस्य दाहप्रतिबन्धकत्वेनाप्युपपत्त्याऽन्यथानुपपत्तेरभावात् । ननु  
 विषमोऽयमुपन्यासः । दाहप्रतिबन्धकत्वस्य दाहानुकूलधर्मनाशकत्वरूप-  
 त्वादिति चेद्भ्रान्तोऽसि । नहि प्रतिबन्धकत्वमीदृशं येनोपन्यासवैषम्यं  
 स्यात् किं नाम कारणीभूताभावप्रतियोगित्वम् । नन्वस्तु तावदेवं ।  
 तथाऽपि प्रतारणामात्रमिदं वचः । न वस्तुतत्त्वमवलंब्यामिहितम् ।

यतो हि दाहानुत्पत्तिकारणत्वं दाहानुकूलधर्मनाशकत्वेन दाहप्रतिबन्ध-  
कत्वेन बोधपन्नमिति वदतः उभयमपि प्रयोजकत्वेनोरीकुर्वतः एकस्यैव  
प्रयोजकत्वे नियामकमप्रदर्शयतः इदं शक्तेर्न साधकं अन्यथाऽप्युपपन्नत्वा-  
दिति वचसि कः श्रद्धताम । विनिगमनाविरहेण शक्तेरपि सिद्धिसंभवा-  
दिति चेन्मैवम् । अन्यत्राभिप्रायविशेषः । दाहानुत्पत्तिकारणत्वं प्रति  
दाहप्रतिबन्धकत्वमेव प्रयोजकम् । नतु दाहानुकूलधर्मनाशकत्वम् ।  
तथात्वे गौरवात् । तथाहि । बन्धिगता शक्तिर्न तावन्नित्या । मणि-  
सत्त्वेऽपि दाहापत्तेः । मणेर्नाशकत्वानुपपत्तेश्च । अतोऽनित्येत्यवश्य-  
मभ्युपेयम् । तथाच तादृशानित्यशक्ते कारणं बहिरेव । तथाच बहि-  
रूपकारणसद्भावात् मणिनैकशक्तिनाशेऽप्युत्पन्नापरशक्त्या दाहः  
स्यात् । उत्पन्नाऽप्यपरा शक्तिः मणिना नश्यतीति चेन्नश्यतु । पुनरुत्पन्नया  
शक्त्या भवतु दाहः । यावती बन्धौ शक्तिपरंपरोत्पद्यते तावती सर्वाऽ-  
पि नाशकबलान्नश्यतीति चेदिदमेकमनन्तशक्तिकल्पनाप्रयुक्तगौरवम् ।  
किंच मणिः शक्तिनाशक इति वदन् प्रष्टव्यो भवति । शक्तिनाशकत्वं च  
मणेः किं मणित्वेनोत शक्तिमन्मणित्वेन नाऽद्यः । उत्तेजकदशायामपि  
नाशकतावच्छेदकीभूतमणित्वाक्रान्तमणिरूपनाशकसद्भावाद्दाहानापत्तिः ।  
द्वितीयं तूत्तेजकबलान्मणिगतशक्तिनाशेऽपि मणिरूपकारणबलादुत्पन्नया  
शक्त्या विशिष्टमणिसद्भावाद्दाहानापत्तिः । यावती शक्तिरुत्पद्यते मणौ  
सा सर्वाऽप्युत्तेजकान्नश्यतीति चेदिदमपरमनन्तशक्तितद्धंसतत्प्रागभाव-  
कल्पनाप्रयुक्तगौरवम् । एवमुत्तेजकस्याप्युत्तेजकत्वेन मणिगतशक्ति-  
नाशकत्वं वा शक्तिमदुत्तेजकत्वेन वा । नाऽऽद्यः । उत्तेजकस्यापि किं

चिन् प्रतिबन्धकदशायां दाहो न भवति । स्यात् । मणिगतशक्तिनाशक-  
ताऽवच्छेदकोत्तेजकत्वाक्रान्तस्य सत्त्वान् । न द्वितीयः । प्रतिबन्धकवशा-  
दुत्तेजके एकशक्तिनाशोऽपि शक्त्यन्तरोत्पादाद्दाहापत्तिः । सर्वाऽप्युत्पन्ना  
शक्तिर्नेश्यतीति चेदिदमन्यदनन्तशक्ति तद्ध्वंसतत्प्रागभावकल्पनाप्रयुक्तं  
गौरवमित्यन्यत्र विस्तरः । सर्वमिदं “मनेनैव सामञ्जस्ये अनन्तशक्ति-  
तद्ध्वंसतत्प्रागभावकल्पनाया अन्याय्यत्वादि”ति वदन् विश्वनाथपञ्चान-  
नभट्टाचार्योऽप्यभिप्रैति । अत उपाधिषु सप्तत्वस्य निर्वाधत्वात्सूक्तं  
मूलकृता सप्तेति सर्वमनवद्यम् ।

### ॥ विशेषास्त्वनन्ता एव ॥

अत्र किं नामानन्तत्वम् । न तावत्संख्याशून्यत्वं संख्यायाः पदार्थ-  
त्वव्यापकत्वेन तच्छून्यत्वे पदार्थत्वमेव भज्येत । नापि व्याप्यसंख्या-  
शून्यत्वं तस्य दुर्वचत्वात् । परार्थत्वाद्यन्यतमासु संख्यासु तद्विगुणित  
त्रिगुणितदशगुणितादिसंख्यासद्भावेपि परार्थत्वादिव्याप्यसंख्या नास्ती-  
त्यस्य शते पञ्चाशन्न्यायेन व्याप्यसंख्याया अपि सत्त्वेन वक्तुमशक्य-  
त्वात् । नापि परिच्छिन्नसंख्याशून्यत्वं तत् । परिच्छिन्नत्वस्य परि-  
माणविशेषाय तस्य निष्परिमाणसंख्यायामसंभवात् । अत्र षट्ठाभिरामः ।  
संख्यात्वव्याप्यधर्मावच्छिन्नप्रकारकजीवीयनिश्चयविशेष्यताशून्यत्वमनन्तत्व-  
मिति पिहितचक्षुरिवाह । अत्राप्यनुपपत्तेर्जागरूकत्वात् । तथाहि ।  
संख्यात्वव्याप्यमेकत्वत्वं तदवच्छिन्ना एकत्वसंख्या तत्प्रकारको  
जीवीयो निश्चयः एकैकस्मिन् परमाणवेकैको विशेष इत्याकारकः ।  
तद्विशेष्यत्वस्य विशेषेषु सत्त्वेन तच्छून्यत्वस्याभावात् । वयन्तु ब्रूमः ।

अयमाशयः पट्टाभिरामस्य । यत् विशेषत्वव्यापकत्वं संख्यात्वव्याप्यधर्मा-  
वच्छिन्ने प्रविष्टमिति । तथाच विशेषत्वव्यापकसंख्यात्वव्याप्यधर्मा-  
वच्छिन्नप्रकारकजीवीयनिश्चयविशेष्यताशून्यत्वमिति विवक्षणाच्च पूर्वो-  
क्तदोषावकाशः । विशेषेषु एकत्वप्रकारकपूर्वोक्तजीवीयनिश्चयविशेष्यता  
सद्भावेऽपि तदेकत्वस्य विशेषत्वव्यापकत्वाभावात्कम्याप्येकत्वस्य तत्  
व्यक्तित्वेन यावद्विशेषवृत्तित्वाभावात् । एतेनैकत्वत्वेन रूपेणैकत्वस्य  
केवलान्वयित्वादेकत्वे । विशेषत्वव्यापकत्वाभावोक्तिरयुक्तेति पराम्तम् ।  
एकत्वत्वेन, तद्व्यापकत्वेऽपि तत्तद्व्यक्तित्वेन तद्व्यापकत्वात् तेनैव रूपेण  
च व्यापकत्वस्य लक्षणे प्रवेशात् । अथात्र तादृशनिश्चयविशेष्यत्वस्य  
प्रमितत्वे निषेधायोगः । अप्रमिततत्वेऽपि तथा प्रतियोगिप्रमितेरभावात्  
निषेधायोग एव इति चेत् । विशेषविशेष्यकजीवीयनिश्चयप्रकारीभूत  
संख्यात्वव्याप्यधर्मावच्छिन्ने विशेषत्वव्यापकत्वस्य पदार्थत्वादौ प्रमि-  
तस्य निषेधस्य विवक्षितत्वादिति परिकलय । विशेषत्वस्य व्याव-  
कत्वाभाववज्जीवीयनिश्चयविषयसंख्यात्वव्याप्यधर्मावच्छिन्नवत्त्वमिति तु  
तत्त्वम् ।

### ॥ समवायस्त्वेक एव ॥

तुल्यशब्दस्य पूर्वस्माद्विशेषोऽर्थः । स च समवायत्वव्याप्यविभाजक-  
धर्मशून्यत्वम् । समवाये समवायत्वरूपविभाजकोपाधिसत्त्वेऽपि तस्य  
तद्व्याप्यत्वात् । अन्यस्य चोपाधेरभावात् । एकपदस्य स्वसजातीय  
द्वितीयरहितोऽर्थः । तदेकदेशराहित्यान्वयिअप्रामाण्यशङ्काऽविषयत्वं  
मेवकारार्थः । तथाच पूर्वस्माद्व्यादित उक्तविशेषान् समवायः अप्रामाण्य-

शङ्काविषयताशून्यस्वसजातीयद्वितीयराहित्यवदभिन्न इति विशिष्ट-  
वाक्यार्थः । नन्वत्र समवायम्यापि पदार्थत्वादिना स्वसजानीयघटादि-  
द्वितीयसाहित्यात्कथमेकत्वोपपत्तिः पदार्थविभाजकोपाधिना साजात्यं  
विवक्षित्वा घटादेस्तादृशस्वसजातीयत्वाभावेन वारणेऽपि तादृशस्वसजा-  
तीयद्वितीयाप्रसिद्धिः । स्वसजातीयद्वितीयसहितं यत्तदन्यत्वस्य तदर्थत्वे  
यद्यपि नाप्रसिद्धिः । पूर्वं स्वपदार्थस्यानुयोगिकोटौ प्रवेशात् । अधुना तु  
प्रतियोगिकोटौ प्रविष्टत्वात् । तथाच स्वसजातीयद्वितीयसहितं यद्वटा-  
दिकं प्रसिद्धमेव । तदन्यत्वस्य समवाये अबाधात् । तथापि स्वसजा-  
तीयद्वितीयसहितं यद्वटादिकं तदन्यत्वस्य पटादावपि सत्त्वात्स्वपदस्य  
बुद्धिम्यतत्तद्व्यक्तिमात्रपरत्वेनाननुगतत्वेन स्वपदेनैकैकव्यक्तिमुपादाया-  
न्यस्यां व्यक्तौ तदन्यत्वसंभवात् । ईदृशैकत्वस्य सार्वत्रिकत्वेन सम-  
वायस्त्वेक एवेति विशिष्य कथने बीजाभावात् । अतः स्वसजातीय  
द्वितीयसहितं यद्यत्तद्वेदकूटवत्त्वं विवक्षित्वा घटादेर्यद्यदन्तःपातित्वेन  
तत्तदन्यत्वाभावाच्चैतादृशैकत्वम् । किन्तु समवायस्यैवेति पूर्वोक्तापत्ति-  
वार्त्तनीया । एवं च सजातीयपदार्थानामानन्त्येन तत्तद्वेदकूटवत्त्वं प्रति-  
योग्यज्ञानादुद्ज्ञेयमिति शिष्यबोधाय कृतोऽपि ग्रन्थः असर्वज्ञदुर्ज्ञेयतामा-  
पेति अहो प्रतिपादनचातुरीति चेन्मैवम् । पदार्थविशिष्टान्यत्वमेकत्वम् ।  
वैशिष्ट्यं च स्वभिन्नत्व स्ववृत्तिपदार्थविभाजकोपाधिमत्त्वोभयसंबन्धेन ।  
अथवा स्वेतरावृत्तिपदार्थविभाजकोपाधिमत्त्वमेकत्वम् । यद्वा पदार्थ-  
विभाजकोपाधिवृत्तित्वमेकत्वम् । वृत्तित्वं च स्वनिष्ठावच्छेदकताकप्रति-  
योगिताकमेदवत्त्वसंबन्धावच्छिन्नम् । स्वनिष्ठावच्छेदकता च स्वेतर-



वृत्तित्वसंबन्धावच्छिन्ना । यत्र पदार्थविभाजकोपाधिवृत्तित्वं विवक्षितं तत् स्वपदग्राह्यम् । तथाच समवायत्वरूपपदार्थविभाजकोपाधेः समवाय-  
रूपस्वस्मादितरवृत्तित्वाभावेन स्वेतरवृत्तित्वसंबन्धेन समवायत्वरूपपदार्थ-  
विभाजकोपाधौ समवायवान्नेति प्रतीतिसाक्षिकभेदस्य सत्त्वात् । स्वेतर-  
वृत्तित्वसंबन्धावच्छिन्न स्वनिष्ठावच्छेदकताकप्रतियोगिताकभेदवत्त्व संब-  
न्धेन समवायत्वरूपपदार्थविभाजकोपाधिवृत्तित्वस्य समवाये सत्त्वाल्लक्षण-  
समन्वयः । अत्र गगनत्वादिरूपद्रव्यविभाजकोपाधिवृत्तित्वस्योक्तसंबन्धेन  
गगनादौ सत्त्वादतिव्याप्ते समवायेऽभावादसंभवस्य च वारणायोपाधौ  
पदार्थविभाजकत्वोत्कीर्तनम् । एवमेव तच्चैकमित्यादिस्थले गगनादिगतैक-  
त्वानि पदार्थपदस्थाने द्रव्यपदं निवेश्य द्रव्यविशिष्टान्यत्वं स्वेतरावृत्ति-  
द्रव्यविभाजकोपाधिमत्त्वम् । उक्तसंबन्धेन द्रव्यविभाजकोपाधिवृत्तित्वमिति  
रीत्या परिष्करणीयानीति कृतबुद्धयो विदांकुर्वन्तु ।

### ॥ रूपरहितस्पर्शवान्वायुः ॥

नन्वस्य लक्षणस्य घटादावतिव्याप्तिः । तत्र “उत्पन्नं द्रव्यं क्षण-  
मगुणमक्रियं च तिष्ठती”ति न्यायादायक्षणावच्छेदेन रूपराहित्यस्य द्वितीय  
क्षणावच्छेदेन स्पर्शवत्त्वस्य च सत्त्वात् । यद्यप्येकक्षणावच्छेदेनोभयवत्त्वं  
निवेश्यातिव्याप्तिर्वार्यित इति शक्यते वक्तुम् । तथापि प्राथमिको य  
एकक्षणः द्वितीयो य एकक्षणः तदवच्छेदेन घटे उभयोः सत्त्वेनाति-  
व्याप्तिर्दुर्वारैवेति चेन्न । रूपाभावनिष्ठाधेयताविशिष्टस्पर्शनिष्ठाधेयतानि-  
रूपकत्वस्य लक्षणत्वेनोक्तौ दोषाभावात् । आधेयतायामाधेयतावैशिष्ट्यं च  
स्वावच्छेदकक्षणावच्छिन्नत्वस्वनिरूपकनिरूपितत्वोभयसंबन्धेन । घटा-

दिस्पर्शनिष्ठाधेयतायाश्च घटनिरूपित रूपाभावनिष्ठाधेयतावैशिष्ट्यस्य स्वा-  
 वच्छेदकक्षणावच्छिन्नत्वाभावेनाभावान्नातिव्याप्तिः । अथवा रूपवद्वृत्ति-  
 स्पर्शवत्त्वं लक्षणम् । अधुना मूलस्थरूपरहितपदस्य रूपासमानाधिकरण-  
 मर्थः । घटादौ च स्पर्शस्य रूपवद्वृत्तित्वेन रूपवद्वृत्तिस्पर्शाभावान्नाति-  
 व्याप्तिः । अथात्र लक्षणेऽसंभवः । वायुर्गुणवानिति प्रमासद्भावाद्वायौ गुण-  
 त्वावच्छिन्नाधेयतानिरूपिताधिकरणता विद्यते साचाधेयता रूपनिष्ठा ।  
 सामान्यधर्मावच्छिन्नस्याधेयत्वादेस्सामान्याश्रय्यावद्यक्तिवृत्तित्वाभ्युपग-  
 मात् । अन्यथा न्यूनवृत्तित्वेन गुणत्वादिसामान्यधर्मस्यानवच्छेदकत्व  
 प्रसङ्गात् । तथाच रूपनिष्ठाधेयतापदेन गुणत्वावच्छिन्नां तामुपादाय  
 तन्निरूपिताधिकरणत्वस्य वायौ सद्भावेन वायवीयस्पर्शो रूपवद्वृत्ति-  
 रेवासीदिति रूपवद्वृत्तिस्पर्शवत्त्वं वायौ नास्तीति । रूपवत्त्वं नाम ।  
 रूपनिष्ठाधेयतानिरूपिताधिकरणतावत्त्वम् । आधेयता च रूपत्वावच्छि-  
 न्ना विवक्षिता । तथाच गुणत्वावच्छिन्नां तामुपादायोक्तासंभवस्य  
 नावकाश इति वाच्यम् । जन्यमात्रं कालोपाधिरिति नियमात् वायौ  
 कालिकसंबन्धेन रूपसद्भावात् रूपत्वावच्छिन्नाधेयतानिरूपिताधिकरण-  
 त्वायाः अपि वायौ सत्त्वेनोक्तासंभवस्य दुर्वारत्वात् । नच रूपत्वावच्छि-  
 न्नाधेयतायां समवायसंबन्धावच्छिन्नत्वनिवेशात्कालिकसंबन्धावच्छिन्ना-  
 धेयतामादाय नासंभव इति वाच्यम् । एवमपि जन्यमात्रस्य कालोपा-  
 धित्वेन स्पर्शे रूपत्वस्य कालिकसंबन्धेन सत्त्वात् रूपत्वावच्छिन्नसम-  
 वायसंबन्धावच्छिन्नाधेयतापदेन स्पर्शनिष्ठतादृशाधेयतामादाय तन्निरूपि-  
 ताधिकरणत्वस्य वायौ सत्त्वेनोक्तदोषानुद्धारात् । नच जन्यमात्रस्य

कालोपाधित्वानङ्गीकारान्नोक्तदोष इति वाच्यम् । एवमपि “क्रियामालां कालोपाधि” रित्यस्मिन्नविवादात् क्रियायां कालिकसंबन्धेन रूपत्वसद्भावा-  
द्रूपत्वावच्छिन्नसमवायसंबन्धावच्छिन्नाधेयतापदेन क्रियानिष्ठां तामादाय  
तन्निरूपिताधिकरणत्वस्य वायौ सत्त्वादसंभवो दुर्वार एवेति चेन्न -  
आधेयतायां रूपनिष्ठत्वनिवेशात् क्रियानिष्ठां तामुपादाय नोक्तदोषाव  
काशः । आधेयतायां रूपनिष्ठत्वोक्त्या रूपत्वनिष्ठावच्छेदकतायां समवाय-  
संबन्धावच्छिन्नत्वस्य विवक्षणात्कालिकसंबन्धावच्छिन्नरूपत्वनिष्ठावच्छे-  
दकताकक्रियानिष्ठाधेयताया न संग्रहः । अथैवमपि रूपवत्त्वांशे भंग्य-  
न्तरविवक्षया प्रतिपादितासंभवदोषासंभवेऽपि तादृशरूपवदवृत्तिस्पर्शत्वं  
गगनेऽप्यस्तीत्यतिव्याप्तिः । तथाहि स्पर्शवत्त्वं नाम स्पर्शनिष्ठाधेयतानि-  
रूपिताधिकरणत्वम् । गगने च गुणवदितिप्रतीतिमाक्षिगुणत्वावच्छि-  
न्नाधेयतां स्पर्शनिष्ठामादाय तन्निरूपिताधिकरणत्वसत्त्वात् । गुणत्वा-  
वच्छिन्नाधेयतायाः स्पर्शनिष्ठत्वं च पूर्वमेवोपादितप्रायमिति नात्र पुनः  
प्रपंच्यते । स्पर्शत्वावच्छिन्नत्वं विवक्षित्वोक्तदोषवारणेऽपि कालिकसंबन्धेन  
स्पर्शत्वस्य कालोपाधौ सत्त्वेन स्पर्शत्वावच्छिन्नकालिकसंबन्धावच्छिन्ना-  
धेयतानिरूपिताधिकरणत्वं काल इत्यतिव्याप्तिः । आधेयतायां समवाय-  
संबन्धावच्छिन्नत्वं निवेश्य तद्वारणे स्पर्शत्वं विषयतासंबन्धेन ज्ञाने ज्ञानं  
च समवायेनात्मनि विद्यत इति स्पर्शत्वावच्छिन्नसमवायसंबन्धावच्छिन्ना-  
धेयतापदेन ज्ञाननिष्ठां तामुपादायात्मन्यतिव्याप्तिः । विषयतायाः वृत्त्य-  
नियामकत्वे ज्ञानस्य जन्यत्वेन तत्र कालिकसंबन्धेन स्पर्शत्वं विद्यत  
इत्युक्त एव दोषः । जन्यमात्रस्य कालोपाधित्वानभ्युपगमे ज्ञाने कालिकेन

स्पर्शत्वाभावेऽपि क्रियायां कालिकेन स्पर्शत्वसत्त्वात् तस्याश्च समवायेन मनसि सत्त्वात्स्पर्शत्वावच्छिन्नाधेयतापदेन क्रियानिष्ठां तामुपादाय मनस्य-  
 तिव्याप्तिरिति । मैवम् । स्पर्शनिष्ठत्वस्य स्पर्शत्वनिष्ठावच्छेदकतायां समवाय-  
 संबन्धावच्छिन्नत्वतात्पर्यकस्य विवक्षणेनोक्तसकलदोषवारणसंभवात् । अथ  
 समवायसंबन्धावच्छिन्नरूपत्वनिष्ठावच्छेदकताकसमवायसंबन्धावच्छि-  
 न्नाधेयतानिरूपिताधिकरणतावदवृत्तिस्पर्शत्वनिष्ठसमवायसंबन्धावच्छिन्ना-  
 वच्छेदकताकसमवायसंबन्धावच्छिन्नाधेयतानिरूपिताधिकरणत्वमिति प-  
 रिष्कृतलक्षणस्य स्पर्शेऽतिव्याप्तिः । तथाहि । स्पर्शनिष्ठाधेयतायाः स्पर्शोऽधि-  
 करणं अधिकरणता स्पर्शे सा चाधेयतारूपाधेयनिरूपिता भवतीति । मैवम् ।  
 तादृशाधेयतानिरूपकाधिकरणत्वस्य लक्षणत्वेन विवक्षितत्वात् । तथाचाधि-  
 करणताधेयतयोः परस्परं निरूप्यनिरूपकभावः । आधेयाधिकरणतयोस्तु  
 नैवम् । किं नामाऽऽधेयनिरूपितैवाधिकरणता । अधिकरणतानिरूपकमेवाऽऽ-  
 धेयमिति । तथाच स्पर्शनिष्ठाधेयतायाः आधेयरूपत्वेन तन्निरूपितैवाधिकरण-  
 ता स्पर्शे न तन्निरूपिकेति स्पर्शे नातिव्याप्तिः । अथवा स्पर्शनिष्ठाधेयतानि-  
 रूपिताधिकरणतास्थाने तादृशाधेयताविशिष्टाधिकरणता निवेद्यते । वैशिष्ट्यं  
 च स्वनिरूपितत्वस्वनिष्ठाधेयत्वानिरूपितत्वोभयसंबन्धेन । स्पर्शनिष्ठाधि-  
 करणतायामाधेयतानिष्ठाधेयतानिरूपितत्वस्यैव सत्त्वेनोभयसंबन्धेनाऽऽधेय-  
 ताविशिष्टत्वाभावान्न स्पर्शेऽतिव्याप्तिः । ईदृशैव रीतिः पूर्वोत्तरलक्षणे-  
 ष्वप्यतिव्याप्तिवारकत्वेनानुसन्धेयेति संक्षेपः । अथ रूपवदवृत्तिस्पर्शव-  
 त्वस्योत्पन्नविनष्टवायावव्याप्तिरिति चेत् रूपासमानाधिकरणस्पर्शसमाना-  
 धिकरणजातिमत्त्वे तात्पर्येण दोषाभावात् । नन्वत्र कालिकसंबन्धेन

कालादौ तादृशजातिमत्त्वमादायातिव्याप्तिवारणाय समवायेनेति विवक्षणीयम् । तथाचान्यतरत्वादिधर्ममादाय दोषासंभवेन जातिपदं व्यर्थमिति चेत् अत्र केचित् । तादृशसमयावसंबन्धतात्पर्यग्राहकं तत्पदमित्याहुः । तच्चिन्त्यम् । लक्षणघटकपदानां दोषवारकत्वेनैव सार्थक्यनियमात् । परे तु समवायेन तादृशवायुगगनसंयोगमादाय गगनेऽतिव्याप्तिवारणाय जातिपदमिति प्राहुः । एवं सर्वत्र दोषत्रयवारकत्वेन विशेषणानि निवेश्य लक्षणानि परिष्करणीयानीति नोत्तरतैतादृशी रीतिराद्रियत इति । अथाल किंचित्प्रसङ्गान्निरूप्यते । केयमतिव्याप्तिर्नाम किंच तल्लक्ष्यम् । ननु कः सन्देहः । लक्ष्यालक्ष्यवृत्तित्वमतिव्याप्तिः । गोल्लक्षणकथनदशायां द्रव्यत्वं तल्लक्ष्यमिति चेत् अस्ति महान् सन्देहः । अतिव्याप्तत्वेन प्रसिद्धश्रृंगित्वपरित्यागे बीजाकथनात् । नच यावल्लक्ष्यवृत्तित्वे सत्यलक्ष्यवृत्तित्वस्य तदर्थत्वेन श्रृंगित्वे तदभावात् । यावल्लक्ष्यान्तपातिवत्सगवि उत्पन्नविनष्टगवि च श्रृंगित्वाभावेन श्रृंगित्वस्य परित्यागात् । नचोत्पन्नविनष्टा गौरैव नास्ति वत्सायां गवि च यदा कदाचित् श्रृंगित्वं वर्तत एवेति वाच्यम् । तथासति उत्पन्नविनष्टघटादावव्याप्तिवारकतया कृतस्य जातिघटितलक्षणस्य बहुग्रन्थेषु दृश्यमानस्य गलहस्ति-तत्त्वापातेन महदसमंजसं स्यादिति वाच्यम् । तर्हि बहुषु ग्रन्थेषु पक्षपाती भवान् बहुकोशेषु दृश्यमानस्य श्रृंगित्वस्य लक्ष्यत्वेन परित्यागे असामंजस्यं किमिति न मनुते । किंच लक्ष्यालक्ष्यवृत्तित्वमित्यत्र यावल्लक्ष्यवृत्तित्वमर्थः, स्वयमेवाङ्गीकृत्य सिद्धश्रृंगित्वासिद्धद्रव्यत्वयोः परित्यागस्वीकारयोरकौशलव्यञ्जकत्वादिति चेदुच्यते । यावल्लक्ष्यवृत्तित्व-

रूपोऽर्थोऽवश्यमभ्युपेयः । अन्यथा लक्ष्यतावच्छेदकसमनियतत्वमिति दीपिकास्थलक्षणलक्षणव्याख्यानावसरे व्यापकत्वमात्रोपादानेऽतिव्याप्ते अतिव्याप्तिरिति वदतो नीलकण्ठस्य वचनविरोधापातात् । अपि-  
चातिव्याप्तं नाम व्याप्तमतिक्रम्य वर्तमानं तच्च व्याप्तसाक्षादिमत्त्वाद्य-  
पेक्षयाऽधिकदेशवृत्तिरूपमिति । अतिव्याप्तिशङ्काथोऽप्युक्तरीत्या याव-  
ल्लक्ष्यवृत्तित्वघटित एव । तथाच यावल्लक्ष्यवृत्तित्वाभावात् शृंगित्वं  
परित्यज्य द्रव्यत्वमूरीकृतमिति । नन्वेवंसति तत्रैव दीपिकायामति-  
व्याप्तेर्लक्ष्यनिरूपणावसरे यथा शृंगित्वमित्युक्तेः का गतिः प्रदर्शयिष्यते  
भवनेति चिरं विमृशन्तोपि वयं न खलु तत्वमत्र निर्णेतुं प्रभवामः ।  
किंच सिद्धशृंगित्वपरित्यागे किं बीजमित्यस्यानुत्तरितत्वात् । नच नील-  
कण्ठवचनविरोध एव बीजमिति वाच्यम् । यस्य कस्यचित्  
ग्रन्थकृत उक्तिविरोधापेक्षया मूलकारोक्तिविरोधस्य बलीयस्त्वेन पूर्वोक्त  
बीजस्य विचारासहत्वादिति चेदत्र कश्चित् । दीपिकाकारस्य वचन-  
मपरामर्शमूलकमित्याह । तच्चिन्त्यम् । तस्याज्ञत्वप्रकटनापेक्षया स्वस्यै-  
वाज्ञताप्रकटनं वरमिति । वस्तुतस्तु शृंगित्वमप्यतिव्याप्तेर्लक्ष्यं भवितु-  
मर्हति । नच पूर्वोक्तदोषः । व्यापकत्वस्यापि सत्त्वात् । तथाहि गोः  
शृंगित्वं लक्षणमित्यभिदधतो यदि संयोगसमवायादि लक्षणताघटक-  
संबन्धत्वेनाभिमतं स्यात् स्यात्तदोक्तदोषः । नचैवम् । स्वसमानाधिकर-  
णजातिमत्त्वं लक्षणताघटकसंबन्धः । अनेन च संबन्धेन शृंगित्वमपि  
व्यापकं भवति । शृंगित्वसमानाधिकरणद्रव्यत्वपशुत्वादिजातिमत्त्वस्यो-  
त्पन्नविनष्टादिगवि सत्त्वान् । नन्वेवं सति ईदृशसंबन्धेनैकगफवत्त्वनील-

रूपवत्त्वादिकमपि लक्ष्यतावच्छेदकव्यापकं भवतीति तदप्यतिव्याप्तं  
 म्यादिति न्यायशास्त्रपाण्डित्यं सम्यक् प्रकाशितं म्यादिति चेदम्यत्रा-  
 भिप्रायविशेषः । स्ववृत्तिजातिमत्त्वं लक्षणताघटकसंबन्धत्वेनाभिमतम् ।  
 जातौ स्ववृत्तित्वं च स्वसमानाधिकरणलक्ष्यतावच्छेदकविशिष्टत्वसंबन्धेन ।  
 वैशिष्ट्यं च स्वसमानाधिकरणत्वस्वाभावसमानाधिकरणत्वोभयसंबन्धेन ।  
 प्रथमसंबन्धनिवेशादेकशफवत्त्वादावतिव्याप्तिनिरासः । द्वितीयसंबन्ध-  
 निवेशान्नीलरूपवत्त्वादावतिव्याप्तिनिरासः । अनेन संबन्धेन गोत्वव्या-  
 पकत्वरूपयावल्लक्ष्यवृत्तित्वस्य श्रुतिवादन्यत्र नीलरूपादावभावात् ।  
 यन्नीलरूपे गोत्वसमानाधिकरणत्वं तत्र न तदभावसमानाधि-  
 करण्यम् । अन्यस्मिन्न गोत्वसमानाधिकरण्यम् । रूपाभ्याननुगतत्वादिति  
 ध्येयम् । अथवा स्ववृत्तिजातिमत्त्वं संबन्धः । जातौ स्ववृत्तित्वं च  
 स्वसमानकालीनलक्ष्यतावच्छेदकविशिष्टत्वसंबन्धेन । लक्ष्यतावच्छेदक-  
 वैशिष्ट्यं च स्वसमानाधिकरणत्वस्वाभावसमानाधिकरणत्वस्वाभाव-  
 समानाधिकरणाभावप्रतियोगित्वैतत्त्वितयसंबन्धेन । अत्र पूर्वापेक्षयाऽधि-  
 कस्य तृतीयसंबन्धस्य निवेशात्प्रमेयत्वादेरतिव्याप्तिलक्ष्यतया काप्यप्रदर्शि-  
 तत्वेन तस्याप्युपपत्तिः । एवमन्यत्रापि परैरननुशीलिताः परिष्कारस्य  
 पंथानो द्रष्टव्या इत्यलमतिविस्तरेण ।

॥ त्वगिन्द्रियं सर्वशरीरवृत्तिः ॥

सर्वं शरीरस्य सर्वशरीरमिति प्रथमात-पुरुषः । नतु कर्मधारयः ।  
 तथासति शरीरे सर्वावयवावच्छेदेन त्वगिन्द्रियसत्त्वासिद्धिप्रसङ्गात् । शरी-  
 रपदस्यैवावयवपरत्वे लाक्षणिकत्वप्रसङ्गात् । सर्वपदस्य यावदवयवोऽर्थः ।

षष्ठ्यर्थः आरंभकत्वम् । तत्र निरूपितत्वसंबन्धेन प्रकृत्यर्थस्यान्वयः ।  
आरंभकत्वस्याऽऽश्रयतासंबन्धेन सर्वपदार्थेऽन्वयः । तथाच शरीरनिरूपि-  
तारंभकत्वाश्रयतावदवयवः सर्वशरीरशब्दार्थः । तथाच यावच्छरीरावयव-  
वृत्तिबलाभेन विवक्षितसिद्धिः ।

॥ शरीरान्तःसंचारी वायुः प्राणः ॥

शरीरस्यान्तः संचरतीति शरीरान्तःसंचारी किंचिदवच्छिन्ना-  
काशमंत शब्दार्थः । शरीरस्येत्यत्राभेदः षष्ठ्यर्थः अन्तःपदार्थैकदेशे किंचि-  
दर्थेऽन्वेति । संचारपदार्थः नानादेशसंयोगानुकूलक्रिया । आश्रयतावान्  
णिनिप्रत्ययार्थः । अन्तःपदार्थस्याधेयतासंबन्धेन संचारपदार्थघटकसंयो-  
गेऽन्वयः । तथाच प्राणः शरीराभिन्नकिंचिदवच्छिन्नाकाशनिष्ठनानादेशा-  
वच्छिन्नसंयोगानुकूलक्रियानिरूपिताश्रयतावदभिन्नवाय्वभिन्न इति विशिष्ट-  
बोधः ।

॥ स चैकोऽप्युपाधिभेदात्प्राणापानादिनानासंज्ञां लभते ॥

लभधात्वर्थः प्राप्तिः । सा च वाचकतासंबन्धावच्छिन्नधेयतारूपा ।  
संज्ञां द्वितीयार्थः अधिकरगता । आख्यतार्थः आश्रयत्वम् । प्राणापानादी-  
त्यस्य तादृशानुपूर्वीविशिष्टोऽर्थः । संज्ञापदस्य आनुपूर्वीविशेषावच्छिन्नसंकेती-  
यविशेष्यतावानर्थः । तथाच प्राणापानाद्यानुपूर्वीविशिष्टाभिन्नविभिन्नसंज्ञा-  
निष्ठाधिकरणतानिरूपितवाचकतःसंबन्धावच्छिन्नधेयतानिरूपिताश्रयतावान्  
प्राण इति महावाक्यार्थबोधः ।

॥ शब्दगुणकर्माकाशम् ॥

अत्र गुणपदं शब्द एवाकाशे विशेषगुण इति द्योतनायेति बहवः ।



शब्दस्य द्रव्यत्वाभ्युपगन्तुमतनिराकरणाय तदिति वयम् । आकाशसि-  
ध्यर्थं च कप्रत्ययः । तेन च प्रत्ययेनाश्रयाश्रयिभावबोधनाच्छब्दरूपा-  
गुणाश्रयीभूतमाकाशरूपं किञ्चिद्द्रव्यमितरेषां बाधातिसिध्यति । सिद्धि-  
प्रकारश्च मुक्तावल्याद्युक्तो द्रष्टव्यः ।

॥ तच्चैकं विभु नित्यं च ॥

अत्र विभवेकं नित्यमित्याद्यन्यक्रमेण किमिति नोक्तमित्याशंकां  
स्वतन्त्रेच्छस्येत्यादि नियमबलात्केचिसमादधने । वस्तुतस्तु व्याप्यमेक-  
त्वादिकं “व्याप्यस्य वचनं पूर्वं व्यापकस्य ततः परं”मिति वचनबलात्प्रथ-  
मतो निर्दिष्टवान् ग्रन्थकारः । व्याप्यव्यापकभावश्चेत्थम् । आकाशं विभु  
सर्वदेशावच्छेदेनोपलभ्यमानगुणाश्रयत्वे सति एकत्वात् व्यतिरेकेण घटा-  
दिवत् । अत्र च वायौ व्यभिचारवारणाय हेतौ विशेष्यभागः । समवाया-  
दौ व्यभिचारवारणाय विशेषणभागः । नचैकत्वमात्रबोधकमूलात्कथं वि-  
शिष्टहेतुलभ इति वाच्यम् । तच्चेत्यत्र विशेषणमुच्चायकचशब्दसद्भावेन  
विशिष्टहेतुलभसंभवात् । एवं सिद्धं विभुत्वं हेतूकृत्य नित्यत्वं साध-  
नीयम् । यथा । आकाशं नित्यं विभुत्वादात्मवदिति । अत्र च दृष्टा-  
न्तसमुच्चायको नित्यं चेति चशब्दः । तथाच नित्यत्वं विभुत्वस्य  
तत्पति चैकत्वस्य हेतुत्वेन पूर्वपूर्वनिर्देशः सङ्गतः । उत्तरत्र च कालादौ  
ईदृशव्याप्यव्यापकभावासंभवेऽपि प्रथमस्वीकृतक्रमपरित्यागे बीजाभा-  
वादेव तथैव निर्देशः कृत इत्यवधेयम् । अलैकत्वं पूर्वनिरुक्तम् । विभुत्वं  
च सर्वमूर्तद्रव्यसंयोगित्वम् । अत्र घटादावतिव्याप्तिवारणाय सर्वपदम् ।  
सर्वान्तःपातिगुणादिसंयोगाप्रसिध्या असंभववारणाय द्रव्यपदम् । पुनः

सर्वद्रव्यान्त पातिविभुद्रयसंयोगानङ्गीकारात् एव दोष इति मूर्तपदम् ।  
क्रियावन्मूर्तम् । दत्ते च मूर्तपदे मूर्तं द्रव्यमेवेति स्वरूपकीर्तनपरं द्रव्य-  
पदम् । अथ किं सर्वमूर्तद्रव्यसंयोगित्वं नाम । न तावत् सर्वमूर्तद्रव्य-  
प्रतियोगिको यः संयोगस्तद्वत्त्वम् । तादृशैकसंयोगाप्रसिद्धेः । न तावत्  
न्मूर्तप्रतियोगिकसंयोगवत्त्वे सत्येतन्मूर्तप्रतियोगिकसंयोगवत्त्वे सत्यन्य  
मूर्तप्रतियोगिकसंयोगवत्त्वादिरूपं तत् । ईदृशस्यासर्वज्ञदुर्ज्ञेयतया शिष्य-  
बोधक्ये अन्येऽनिवेद्यतापत्तेः । नापि मूर्तत्वव्यापकत्वम् । गगनाभावस्य  
केवलान्वयित्वेन गगने मूर्तत्वममानाधिकरणात्यन्ताभावप्रतियोगि-त्वेन  
तदप्रतियोगित्वरूपव्यापकत्वाभावेनासंभवापत्तेः । द्रव्यत्वादावतिव्याप्या-  
पत्तेश्च । द्रव्यत्वादावपि मूर्तत्वव्यापकत्वानपायात् । मैवम् । स्वानुयो-  
गिकसंयोगप्रतियोगित्वसंबन्धेन व्यापकतायाः समवायेन व्याप्यतायाश्च  
विवक्षणेनोक्तदोषाभावात् । तथाहि । गगनं सर्वमपि मूर्तं संयुनक्तीति  
स्वानुयोगिकसंयोगप्रतियोगित्वसंबन्धेन मूर्तत्वसमानाधिकरणाभावीयप्रति-  
योगिता न गगनादावपि तु घटादावेवेति नासंभवः । द्रव्यत्वादौ चो-  
क्तसंबन्धेन तादृशप्रतियोगितैवास्तीति नातिव्याप्तिः । नन्वेवमप्यसंभवो  
दुर्वारः । गगनमूर्तयोराधाराधेयभावाभावेन स्वानुयोगिकसंयोगप्रतियो-  
गित्वसंबन्धेनापि गगनस्य मूर्ते वृत्तेरसंभवादिति चेत् अत्र प्रष्टव्यम् ।  
किमियमाशंका आधारधेयभाव एव प्रतियोग्यनुयोगिभाव इत्यभेदाभि-  
प्रायेण उत प्रतियोग्यनुयोगिभावस्तद्व्याप्य इत्याशयेन वा । नाद्यः ।  
तादात्म्येन घटसंबन्धो घटः घटस्य स्वरूपमित्यादौ घटप्रतियोगिकतादा-  
त्म्यानुयोगी घटः घटानुयोगिकाभेदप्रतियोगिस्वरूपमित्यादिप्रतीतेः प्रति-

योग्यनुयोगिभावविषयिण्या आधाराधेयभावाविषयिण्याश्च दर्शनेन तयो-  
 रैक्यासंभवात् । अत्रैव व्यभिचारान्न द्वितीयोऽपि । किंच गगनसंबन्धि-  
 त्वं मूर्ते तावत्सार्वजनीनम् । तत्र प्रतियोग्यनुयोगिभावातिरिक्तं संबन्धित्वं  
 पारिभाषिकमिति यद्युच्यते तर्हि तदप्याधाराधेयभावनियतमित्याधारा-  
 धेयभावाभावे पूर्ववत्तस्यापि प्रत्याख्यानसंभवेनाधाराधेयभावविरहस्थले  
 संबन्धित्वपदार्थस्यात्यन्तमलीकत्वापत्तेः । अथैवमप्यास्तां प्रतियोग्यनु-  
 योगिभावोऽतिरिक्तः । तथापि आधाराधेयभावस्थले आधारोऽनुयोगी  
 आधेयस्तु प्रतियोगीतिवत्प्रकृते नियामकाभावेन गगनमनुयोगि इतर-  
 च्चेतरदिति विनिगन्तुमशक्यत्वेन स्वानुयोगिकसंयोगप्रतियोगित्वसंबन्धेन  
 गगनं मूर्ते अस्ति वा स्वप्रतियोगिकसंयोगानुयोगित्वसंबन्धेन मूर्ते  
 गगनमस्ति वेति निर्णयाभावेन लक्षणस्य अज्ञानरूपासिद्धिरिति चेन्मै-  
 वम् । यत्क्रियया यत्संयोगः समजनि तत्क्रियाधिकरणं प्रतियोगि अन्य-  
 दनुयोगीति प्रतियोग्यनुयोगिभावे क्रियाधिकरणत्वतदभावरूपनियामक-  
 भावेन निष्क्रिये च गगने कमपि संयोगं प्रति प्रतियोगित्वासंभवेन  
 स्वानुयोगिकसंयोगप्रतियोगित्वस्यैव संबन्धत्वनिश्चयेन लक्षणासिद्धेरयो-  
 गात् । नचोक्तस्यापि नियामकत्वं नोपपद्यते । तथात्वे मल्लमेषादिसंयोगो  
 उभयक्रियाजन्यं प्रतियोग्यनुयोगिभावस्यानियतत्वापातादिति वाच्यम्  
 तत्र क्रियाद्वयजन्यस्य संयोगद्वयस्थाङ्गीकारान्नियमनोपपत्तेरित्यलम् ।

॥ अतीतादिव्यवहारहेतुः कालः ॥

अतीतादिव्यवहारहेतुत्वं कालस्य लक्षणम् । अत्रचादिपदस्य  
 वर्तमानादिकालाव्याप्तिवारकतया सार्थक्यं यथाश्रुते वक्तव्यम् । तच्चानुप-

पन्नमिवाभाति । आदिपददानोत्तरं तादृशव्यवहारत्रयहेतुत्वलाभेन कस्या-  
 पि कालस्य तादृशव्यवहारवितयहेतुत्वासंभवेनासंभवात् । यद्यपीयमाशङ्का  
 तादृशव्यवहारान्यतमहेतुत्वं व्यवहारहेतुत्वान्यतमं वा लक्षणत्वेन विवक्षि-  
 त्वा शक्यत्वं वारयितुं । तथापि सर्वव्यवहारहेतुज्ञाने ताल्वोष्ठपुटसंयोगादौ  
 कार्यमामान्यकारणे दिशि चातिव्याप्तिः । किंच सत्यपि धने धनित्व-  
 ज्ञानविरहदशायां धनीतिव्यवहाराभावेनासत्यपि धने सति च धनित्वज्ञाने  
 धनीतिव्यवहारभावेनान्वयतो व्यतिरेकतश्च व्यभिचारेण न व्यवहर्तव्यता-  
 वच्छेदकं व्यवहारकारणमपितु तत्ज्ञानमेवेति व्यवहर्तव्यतावच्छेदकज्ञान-  
 विधया कालज्ञानस्य कारणत्वेऽपि कालस्यातथात्वाल्लक्षणासंभव इति  
 केचित् मूलमुन्मूलयन्ति । अत्रेदं समाधानमवधेयम् । अतीतादिव्यव-  
 हारहेतुत्वं कालस्य लक्षणम् । वन्देः धूमो हेतुः घटस्य दण्डो हेतुरिति  
 द्विविधव्यवहारबलात् हेतुत्वमपि ज्ञापकत्वत्वकारकत्वत्वाभ्यां द्विविध-  
 मित्यवसीयते । तत्र प्रकृते किमुपादेयमित्याकांक्षायां कारकत्वरूपस्य  
 पूर्वपक्षिणैवातिव्याप्त्यसंभवाभ्यां दूषितत्वेन व्यवहर्तव्यतावच्छेदकज्ञानस्य  
 कारणत्वोपपादनेन प्रकृतेऽपि ज्ञापकत्वरूपहेतुत्वस्य मूलार्थतया विवक्षणे  
 दोषाभावात् । सत्यपि कारणादिपदे हेतुपदमुपाददानो ग्रन्थकृदपीम  
 मेवार्थमभिप्रैति । ज्ञापकत्वं च जनकज्ञानविषयत्वमिति तादृशव्यवहार-  
 जनकज्ञानविषयत्वस्य काले सत्त्वेनासंभवासंभवात् । ज्ञानताल्वोष्ठपुट-  
 संयोगदिगादीनां तु स्वरूपसत्तामेव कारणत्वेन तादृशव्यवहारजनक-  
 त्वेऽपि जनकज्ञानविषयत्वाभावान्नातिव्याप्तिरिति किमनुपपन्नम् । अथेद-  
 मनुपपन्नम् । अतीतो घटः जातिश्च समवेता इत्यादिसमूहालंबनतादृश-

व्यवहारजनकज्ञानीयविषयतायाः जात्यादौ विद्यमानतया जात्यादावति-  
व्याप्तिः । नच तादृशज्ञानं न तादृशव्यवहारजनकम् । अधिकन्विति-  
न्यायेन तज्ज्ञानस्याधिकविषयकत्वेऽपि न जनकत्वं निन्होतुं शक्यत  
इति । मैवम् । तादृशव्यवहारजनकतावच्छेदकविषयताश्रयत्वस्य लक्षणत्वेन  
सामंजस्यात् । जातिनिष्ठतादृशममूहालंबनज्ञानीयविषयता तु न तादृश-  
व्यवहारजनकतावच्छेदिका । कथमिति चेत् । अस्य ज्ञानस्यातीतादि-  
व्यवहारजनकत्वे न जातिविषयकत्वं प्रयोजकम् । जातिविषयकत्वे सत्य-  
पि जातिरित्याकारकज्ञानादतीतादिव्यवहारानुत्पत्तेः । अपितु कालविष-  
यकत्वं प्रयोजकमिति कालनिष्ठविषयतैवावच्छेदिका भवितुमर्हतीति न  
जातावतिव्याप्तिः । नन्वेवमप्यतीतो घट इति व्यवहारे व्यवहर्तव्यतावच्छे-  
दककालस्यैव व्यवहर्तव्यघटस्यापि ज्ञानं कारणमिति घटादावतिव्याप्ति-  
रिति चेत् । तादृशव्यवहारजनकतावच्छेदकीभूतप्रकारतावत्त्वं लक्षणमिति  
परिकलय । नचैवं घटत्वेऽतिव्याप्तिः । तस्यापि तज्ज्ञाने प्रकारत्वादिति  
वाच्यम् । धर्मितावच्छेदकताभिन्नत्वेन प्रकारतायाः विशेषणात्  
अथवा तदपि न देयं । घटत्वादेरसार्वत्रिकत्वेन जनकतानवच्छेदकत्वात् ।  
तथाचातीतादिव्यवहारान्यतमजनकतावच्छेदकप्रकारतावत्त्वं पूर्वोक्तरीत्या  
प्रकारतान्यतमवत्त्वं वा कालस्य लक्षणमिति फलितम् । एवं  
सर्वाधारत्वं सर्वनिमित्तकारणत्वं च कालस्य लक्षणं ध्येयम् । ननु दिश्य-  
तिव्याप्तिः । तस्या अपीदृशत्वात् । नच कालिकसंबन्धेन सर्वाधारत्वं निमि-  
त्तकारणत्वं च विवक्षितमिति वाच्यम् । कालिकसंबन्धेन सर्वाधारत्वस्य  
च दिश्यभावेनातिव्याप्तिवारणसंभवेऽपि कालिकसंबन्धेन कार्यसामान्यं

प्रति कालिकेन वा स्वाश्रयसंयुक्तसंयोगेन वा अदृष्टादेर्निमित्तकारणत्वेन तत्रातिव्याप्तेः । मैवम् । कालिकसंबन्धावच्छिन्नकार्यत्वावच्छिन्नकार्य-  
तानिरूपिततादात्म्यसंबन्धावच्छिन्नकारणताया विवक्षणेनातिव्याप्तेरभा-  
वात् । दिङ्निष्ठकारणतायाः कालिकसंबन्धावच्छिन्नकार्यतानिरूपितत्वा-  
भावात् । अदृष्टादिकारणतायाश्च तादात्म्येनानवच्छेदात् तत्र तत्र नाति-  
व्याप्तिः । अत्रेदमवधेयम् । कार्यत्वव्यापकत्वं कालस्य लक्षणम् । व्यापकत्वं  
च तादात्म्यसंबन्धावच्छिन्नस्वनिष्ठकारणतानिरूपितकालिकसंबन्धाव-  
च्छिन्नकार्यतासंबन्धेन । व्याप्यता स्वरूपसंबन्धेन । एतत्सूचनायैव च  
प्राक् कार्यतायां कार्यत्वावच्छिन्नत्वनिवेशः । अन्यथा तद्वैयर्थ्यापत्तेः ।  
कृत्यन्तु पूर्ववदेव । एवं सर्वाधागत्वमित्यत्रापि सर्वे निष्ठाऽऽधेयतैका न  
प्रसिध्यतीति सर्वत्वव्यापकत्वं वक्तव्यम् । तत्र व्याप्यत्वं स्वरूपसंबन्धेन ।  
व्यापकत्वं च स्वनिरूपितकालिकसंबन्धावच्छिन्नाधेयतासंबन्धेन । इत्यादिकं  
बहुतरमूहनीयम् । विस्तरमिमां नेह तन्यते ।

### ॥ ज्ञानाधिकरणमात्मा ॥

अत्राधिकरणपदं कुन उपात्तमिति चेदत्र केचित् । व्यर्थं यदि-  
तिन्यायेन समवायेन ज्ञानवत्ताबोधकमिति । वयन्तु ब्रूमः । मुक्तात्मन्य-  
व्याप्तिवारणाय तत् । मुक्तात्मनां शरीराभावेनाव्याप्यवृत्तिज्ञानम्यासंभ-  
वेऽप्यधिकरणस्वरूपाधिकरणतायाः व्याप्यवृत्ते सत्त्वेनादोषान् ।

### ॥ प्रतिशरीरं भिन्नः ॥

शरीरं शरीरं प्रतिशरीरमित्यवयवीभावः । वीप्सा प्रत्यर्थः ।  
साच व्याप्तिः । “माकल्यवत्सजातीयव्याप्यत्वं वीप्स्योच्यते” इत्यभि-

धानात् । शरीर इत्यत्र शरीरपदस्य शरीरभेदोऽर्थः । वृत्तित्वं सप्तम्यर्थः ।  
 व्याप्तेर्निरूपकत्वसंबन्धेन भिन्नपदार्थैकदेशे भेदेऽन्वयः । तथाच शरीर-  
 भेदवृत्तिव्याप्तिनिरूपकभेदप्रतियोग्यात्मेति वाक्यार्थः । तथाचानेकशरीर-  
 व्याप्तिमानिति लभ्यते । अथवा प्रति शरीरमिति भिन्नं पदम् । शरीर-  
 मिति 'द्वितीयान्तं' । “लक्षणेत्थंभूताख्यानभागवीप्सासु प्रतिपर्यनवः”  
 इति सूत्रेण लक्षणार्थकप्रतिपदयोगाच्छरीरपदोत्तरं द्वितीया । तथाच  
 ज्ञानज्ञाप्यत्वरूपं लक्षणं प्रत्यर्थः । शरीरपदस्य शरीरभेदोऽर्थः । विषयत्वं  
 द्वितीयार्थः । भिन्नपदस्य भेदप्रतियोग्यर्थः । तथाच शरीरभेदविषयक-  
 ज्ञानज्ञाप्यभेदप्रतियोग्यात्मेति शाब्दबोधः । अनेनच आत्मानः अनेके  
 प्रतिशरीरं भिन्नत्वात् मनोवत् । नचाप्रयोजकत्वं स्वरूपासिद्धिर्वा ।  
 आत्मानः परस्परं भिन्नाः विरुद्धधर्मवत्त्वात् जलानलवत् । अथवा  
 चैतो मैत्राद्विन्नः । मैत्रवृत्तिदुःखानुसंधानरूपधर्मविरुद्धसुखानुसंधानरूप-  
 धर्मवत्त्वात् । यो यद्वृत्तिधर्मविरुद्धधर्मवान् स तस्माद्विन्नः यथा जलवृत्ति-  
 शैत्यविरुद्धोष्णत्ववाननलो जलाद्विन्नः । अथवा परिदृश्यमानैतरीरा-  
 वच्छिन्नभोगवानात्मा तच्छरीरावच्छिन्नभोगवद्विन्नः तच्छरीरावच्छिन्न-  
 भोगाभाववत्त्वात् व्यतिरेकेण तच्छरीरावच्छिन्नात्मवत् । अथवा एत-  
 च्छरीरं तच्छरीरावच्छिन्नजीवभिन्नजीवावच्छेदकं तच्छरीरभिन्नशरीत्वात्  
 व्यतिरेकेण तच्छरीरवत् । नच बाल्ययौवनादिशरीरे योगिगृहीतशरीरे च  
 परस्परं भिन्नत्वे सत्यपि विभिन्नजीवावच्छेदकत्वाभावाद्यभिचार इति  
 वाच्यम् । एतच्छरीरविशिष्टशरीरत्वस्य हेतुत्वेन विवक्षणात् । शरीरवैशि-  
 ष्ट्यं च स्वभिन्नत्वस्वसमानकालिकत्वस्वजनकयोगजधर्माजन्यत्वव्यतिर-

संबन्धेन । बाह्यादिशरीरस्य समानकालिकत्वविरहात् योगिशरीरे च योगजधर्माजन्यत्वविरहात् अस्मदादिशरीरे च स्वभिन्नत्वविरहात् तत्र तत्र तत्तच्छरीरावच्छिन्नजीवभिन्नजीवावच्छेदकत्वविरहेऽपि न व्यभिचार इति । यद्वा भिन्नपदस्य भेदप्रतियोग्यबोधकत्वे शरीरपदस्य शरीरभेदाबोधकत्वे च भिन्नपदस्य भेदनिरूपिताश्रयतावानर्थः । शरीरपदस्यापि मुख्यं शरीरमेवार्थः । प्रत्यर्थो वीप्सा सा च व्याप्तिः । तस्याः निरूपकत्वसंबन्धेन भेदेऽन्वये व्यापकत्वं लभ्यते । तथाच शरीरव्यापकभेदनिरूपिताश्रयतावानिति पर्यवस्यति । भेदे शरीरव्यापकत्वं तादात्म्येन व्याप्यत्वं च स्वावच्छिन्नजीवनिष्ठप्रतियोगितानिरूपकत्वस्वभिन्नशरीरावच्छिन्नजीवनिष्ठानुयोगितानिरूपकत्वोभयसंबन्धेनेति न कोऽपि दोषगन्धः (१) । यद्वा भेदस्य व्यापकत्वं पूर्ववत्तादात्म्येन । शरीरस्य व्याप्यत्वं च स्वावच्छिन्नानुयोगितानिरूपकत्वस्वभिन्नशरीरावच्छिन्नप्रतियोगितानिरूपकत्वैतदुभयसंबन्धेन (२) । अथवा शरीरस्य व्याप्यत्वं तादात्म्येन व्यापकत्वं च स्वानुयोग्यवच्छेदकत्वस्वप्रतियोग्यवच्छेदकशरीरभिन्नत्वोभयसंबन्धेन (३) । आहोस्वित् शरीरस्य व्याप्यत्वं पूर्ववत्तादात्म्येन । भेदस्य व्यापकत्वं च स्वप्रतियोग्यवच्छेदकत्वस्वानुयोग्यवच्छेदकशरीरभिन्नत्वैतदुभयसंबन्धेन (४) । सर्वत्र समन्वयप्रकारः स्वयमूहः । विस्तरभिया नेह प्रपंच्यते । अथ निरुक्तेषु कल्पेषु तृतीयचतुर्थयोर्भूताविष्टमैत्रशरीरे व्याप्तिभङ्गः । तथाहि । तादात्म्येन व्याप्यभूतं शरीरं यत् यत्रेत्युक्तौ-भूताविष्टमैत्रशरीरे । तत्र च स्वानुयोग्यवच्छेदकत्वस्वप्रतियोग्यवच्छेदकभिन्नत्वोभयसंबन्धेन भेदो नास्ति । कथमिति चेत् स्वं नाम मैत्रजीवे विद्य-



मानः भूतभेदः तदनुयोगी मैत्रः तदवच्छेदकत्वं यद्यपि मैत्रशरीरेऽस्ति  
तथापि द्वितीयसंबन्धो नास्ति । स्वं भूतभेदः स्वप्रतियोगी पिशाचः ।  
तदवच्छेदकमेव मैत्रशरीरं अतस्तद्विन्नत्वं नास्तीति व्याप्यभावः । एवं  
चतुर्थकल्पाऽपि तादात्म्येन शरीरं यत्र तत्र पिशाचे विद्यमानः मैत्रभेदो  
नास्ति । यथा स्वं पिशाचवृत्तिभेदः स्वप्रतियोगी मैत्रः तदवच्छेदकत्वं  
अस्ति तथापि स्वं तादृशभेदः स्वानुयोगी पिशाचः तदवच्छेदकमेव मैत्र-  
शरीरमिति तद्विन्नत्वं नास्तीति व्यभिचारः । न च पिशाचस्य विजातीय-  
वायवीयविभिन्नशरीरवत्त्वात् कथं तदवच्छेदकं मैत्रशरीरं । अन्यथा  
तस्य पृथक् शरीरवैयर्थ्यापातादिति वाच्यम् । यतो हि अवच्छेदकत्वं  
नाम भोगसाधनत्वं भोगश्च सुखदुःखान्यतरसाक्षात्कारः । तत्र दुःख-  
साक्षात्काराय पृथक् तच्छरीरं । सुखसाक्षात्काराय च मैत्रशरीरमपि  
भवितुमर्हति । अन्यथा तत्र पिशाचस्य प्रवेशेच्छाया एवानुपपत्तेः ।  
अतो नोक्तानुपपत्तिः । न वा व्यभिचारः परिहृत इति । मैवम् । न  
ह्यस्माभिरात्मवृत्तिसर्वभेदानामेकस्मिन्नेव शरीरे व्याप्तिः प्रतिज्ञाता । येनैव-  
मुपलभेमहि । किन्तु शरीरव्यापकत्वं भेदस्योक्तम् । नाधुना व्यभिचारः  
प्रसज्यते । मैत्रशरीरे मैत्रवृत्तिपिशाचभेदस्य पिशाचवृत्तिमैत्रभेदस्य वक्त-  
संबन्धद्वयेनासत्त्वेऽपि चैत्रभेदस्योक्तसंबन्धेनावधितत्वात् कथं व्यभिचार-  
प्रसक्तिः । अन्यथा किं पिशाचग्रस्तत्वचिन्तयाऽपि । मैत्रशरीर एव स्वानु-  
योग्यवच्छेदकत्वसंबन्धेन मैत्रप्रतियोगिकचैत्रवृत्तिभेदस्य स्वप्रतियोग्यव-  
च्छेदकत्वसंबन्धेन मैत्रवृत्तिभेदस्यासत्त्वेन व्यभिचारः कुतो न शङ्कित  
इत्यलम् । आत्मन्याकाशवत् विभुत्वसाधक एकत्वविशिष्टसर्वदेशवच्छे-

देनोपलभ्यमानगुणवत्त्वहेतुः नाभिमतः स्वरूपासिद्धिप्रसङ्गात् । अपि तु अन्यस्मादेव विभुत्वं साधनीयम् । तथाहि । आत्मा विभु परम-  
महत्परिमाणवत्त्वात् गगनादिवत् । न च स्वरूपासिद्धिः । आत्मा परम-  
हत्परिमाणवान् तदन्यपरिमाणशून्यत्वे सति परिमाणवत्त्वात् । यो यद-  
न्यपरिमाणशून्यत्वे सति परिमाणवान् स तत्परिमाणवान् यथा संमत  
इति सामान्यतो वा गगनादिविशेषदृष्टान्तेन वा परिशेषात्तसिद्धेः । न  
च परिशेषे विशेष्यासिद्धिः । आत्मा परिमाणवान् द्रव्यत्वात् घटवत् ।  
द्रव्यत्वं च आत्मा द्रव्यं गुणवत्त्वात् घटवत् । गुणवत्त्वं च गुणवत्त्वेन  
प्रमीयमाणत्वात् । प्रमा च घटमहं जानामि सुखादिकमनुभवामीत्या-  
द्यनुभवसाक्षिका । विशेषणासिद्धिपरिहारस्तु । आत्मा नाणुः सर्वशरीरा-  
वच्छेदेनोपलभ्यमानसुखाद्याश्रयत्वात् व्यतिरेकेण परमाणुवत् । अप्रयोज-  
कत्वशङ्कायान्तु सर्वशरीरावच्छेदेनोपलभ्यमानसुखाद्याश्रयत्वमेव न स्या-  
दिति हेतूच्छित्तिरूपबाधकस्तर्क उन्नेयः । न च नेजसा आत्मनः  
शरीरे व्याप्यङ्गीकारेऽपीदमुपपद्यत इति अप्रयोजकता शङ्क्या । वेदा-  
न्तिमतवन्नैथायिकमने आत्मनो ज्ञानरूपत्वाभावेन दीपवत्प्रभया व्याप्ययो-  
गान् । एवमात्मा न मध्यमपरिमाणः नित्यत्वात् परमाणुवत् । अत्राप्य-  
प्रयोजकता न शङ्क्या । तथात्वे यन्मध्यमपरिमाणं तदनित्यमिति व्या-  
स्रेरात्मनोऽप्यनित्यत्वापत्तेः । न चेष्टापत्तिः कृतहानाकृताभ्युपगमप्रसङ्गात् ।  
जीवनादृष्टाभावापत्तेश्च । अन्यदीयादृष्टस्य अन्यकार्यकारित्वायोगाच्च ।  
पूर्वानुभवाहितसंस्काराभावेनेष्टसाधनतास्मृत्यनुदयेन प्रवृत्त्यनुपपत्त्या एवं  
वदतो बालस्य शुष्ककण्ठतया मरणापत्तेश्चेति । अत्र बहवो बहुधा

वर्णयन्ति । तथाहि शरीरमेवात्मेति केचित् । तेषां मते गौरोऽहं  
 कृष्णोऽहमित्याद्यनुभवः प्रमाणम् । तदुपोद्बलितानि चाहमिति पदं शरीर-  
 बोधकं शरीरनिष्ठधर्मावच्छिन्नबोधकपदसमानाधिकरणत्वात्, यद्यन्निष्ठ-  
 धर्मावच्छिन्नबोधकपदसमानाधिकरणं तत्तस्य बोधकं यथा घटनिष्ठधर्माव-  
 च्छिन्नबोधकनीलादिपदसमानाधिकरणं, घटपदं घटबोधकम् । अत्रच  
 सामानाधिकरण्यं द्विविधं विद्यते, विभिन्नप्रवृत्तिनिमित्तकानां शब्दाना-  
 मेकस्मिन्नर्थे वृत्तिः समानविभक्तिकत्वं चेति, किंच शरीरं चेतनं शरीरत्वात्  
 व्यतिरेकेण घटवदित्यादीनि साधकानि प्रमाणानि । इन्द्रियाण्येवात्मेति  
 स्वतन्त्राः । अत्र च शरीरस्य चैतन्यपक्षे योऽयं मृतशरीरादौ व्यभिचारः  
 प्रदर्शयिष्यते स नास्तीत्यभिमान एव मानम् । श्वासोच्छ्वासावेवात्मेत्यपरे ।  
 अत्र किं तत्त्वमिति विचारणायामाद्यः कल्पस्तावन्न शोभते । तथाहि ।  
 शरीरमात्मेति वदन् प्रष्टव्यो भवति । किं शरीरं पदार्थान्तरं वा पांचभौतिकं  
 वा । नाद्यः पांचभौतिकत्वेन शतशो ह्यनुभूयमानस्य सहस्रशः श्रुतिपुरा-  
 णादिषु गीयमानस्य कोटिषा कविभिर्वर्ण्यमानस्यानुपपत्तिप्रसङ्गात् ।  
 अतोऽभ्युपेयो द्वितीयः कल्पः । अस्मिन् पक्षे च प्रत्येकं पंचभूतेषु  
 अदृश्यमानस्य चैतन्यस्य मिलितेऽपि शरीरे कथमुत्पत्तिरिति शङ्का दुरु-  
 द्धरा । अत्रच तन्मतानुयायिनः हरिद्रासुधयोः प्रत्येकमविद्यमानस्यापि  
 रक्तिज्ञो यथा संयोगविशेषात् मिलिते उत्पत्तिः एवमेव पंचभूतेष्वपि  
 मिलितेषु संयोगविशेषाच्चैतन्योत्पत्तिरिति ब्रुवते । विषमोऽयमुपन्यासः ।  
 एवमापादयतस्तत्स्थानयैव चिन्तया कदाऽपि सति शरीरे मृत्तिर्न स्यादिति  
 कुशला वयं तर्कयामः । यतो हि मिलिते उत्पन्नस्य रक्तिज्ञो यथा यावद्द्वयं

नास्ति नाशः । तथा चैतन्यस्यापि नाशाभावप्रसङ्गात् । अनुमानन्तु मम शरीरमित्यादिभेदानुभवबाधितम् । अतएवाऽऽवालवृद्धं परिदृश्यमानं मृत शरीरमुद्दिश्य जीवो गतो गतो जीव इति प्रतीति व्यवहारावबाधितानुपपद्येते । अनेन मम शरीरमिति प्रतीतिव्यवहारौ राहोः शिर इति वत् गौणत-  
 योपपद्येते । सत्यपि शरीरं संयोगविशेषाज्जातरक्तिमोऽपि नाश उपपद्य-  
 ताम् । नहि सुधाहरिद्रयोः सतोऽसंयोगविशेषात् जातरक्तिमो नाशाभावे  
 अनेनापि चैतन्येन सति शरीरं नाशशून्येन भाव्यमित्यत्र राज्ञामाज्ञाऽस्ति ।  
 न हि दृष्टान्ते सर्वसाम्यमपेक्षितम् । तथात्वे पर्वतत्वशून्यस्य महानस-  
 स्याप्यदृष्टान्तत्वापातेन बह्वसंभजसं स्यादिति विषमोऽयमुपन्यास इत्याद्युक्तं  
 दुरुक्तमित्यपास्तं । उक्तानुभवस्य गत्यन्तरशून्यस्य जागरूकत्वात् ।  
 किंचेत्याद्युक्तशरीरत्वानुमाने च मृतशरीरे व्यभिचारः । इदं च “शरीरस्य  
 न चैतन्यं मृतेषु व्यभिचारतः” इत्यादिवदता विश्वनाथपंचाननभट्टाचार्ये  
 णापि प्रत्यपादि । अपिच चैतन्यं न शरीरवृत्ति । शरीरावच्छेदककाल-  
 त्वव्यापकाधेयताशून्यत्वात् व्यतिरेकेण शरीरत्ववत् । इति सत्प्रतिपक्षितं  
 च पूर्वानुमानम् । इदमपि च सूचितं “शरीरस्य न चैतन्यमि” त्यादिना ।  
 किंच शरीरस्थात्मत्वकल्पे कृतहानाकृताभ्यागमप्रसङ्गोऽपि नैव वारितो  
 भवतीति । स्वतन्त्राणामिन्द्रियात्मत्वपक्षोऽपि न युक्तिपथमवगाहते ।  
 योऽहमद्राक्षं सोऽहमिदानीं स्पृशामीत्यनुभवबाधितत्वात् स्पृष्टुर्द्रष्टुश्चैक्य-  
 मवगाहमानोऽयमनुभवः भिन्नयोश्चक्षुस्त्वचोरास्मत्त्वं नानुमनुते । आस्ता-  
 मयमनुभवविचारः । बहिरेव तावदिन्द्रियात्मत्वकल्पो न शोभते ।  
 तथाहि । किं प्रत्येकमिन्द्रियस्याऽऽत्मत्वं प्रतिजानीषे मिलितानां वा

नाद्यः । कस्यात्मत्वमिति केनचित् पृष्ठः किमङ्ग ब्रूयाः । इदमिन्द्रिय-  
मात्मेत्यत्र एकत्र पक्षपातिन्या युक्तेरभावात् । किंच विना निनिगमकं  
तुप्यतुन्यायेन चक्षुरात्मेत्यभ्युयगच्छामः । तथापि यदि नाम शास्त्रवि-  
रुद्धभाषिणः अतएव जातादुरदृष्टादान्ध्ये तव समुपगते तच्छरीरस्य मृत-  
शरीरप्रायत्वाद्वाहादिसंस्कारः करणीयः स्यादिति यत्किंचिदेतत् । न  
द्वितीयः । मिलितानामात्मत्वं वदन् किमेकैकत्रात्मत्वमभ्युपैति न वा ।  
आद्ये आद्योक्तदोषः । द्वितीये मिलिनेषु विद्यमानात्मत्वमेकैकेन्द्रियनाशे-  
प्यपयाति न वा । नाद्यः । यतश्चक्षुर्नाशे सति जीवत्येव त्वयि उक्तं  
दाहप्रसङ्गं स्मृत्वा तूष्णीमासितव्यम् । द्वितीये तु एकैकेन्द्रियनाशेऽप्युर्व-  
रितैकैकेन्द्रिये विद्यमानमात्मत्वं न मिलितेषु पर्याप्तम् । अपि तु एकैक-  
मेव पर्याप्त्यादिति स एव दुरात्मा प्रथमकल्पोक्तदोषः । अपि च शरीरा-  
धिष्ठातृणां बहूनामङ्गीकारे अस्मन्मत इवाधिष्ठातुरेकाभिप्रायवतोऽभावात् ।  
तेषां बहूनां च प्रायः अभिप्रायैक्यासंभवान्नानादिक्षु विद्यमानैः पुरुषैरा-  
कृष्यमाणस्य पटस्येव काश्यादिजिगमिषुभिरिन्द्रियैरधिष्ठातृत्वेन संमतैरा-  
कृष्यमाणस्य शरीरस्य विदारणं स्यात् । स्याच्च नियमेनैकत्रापवृत्तिः ।  
एकस्य मनसस्तथात्वे तु “मनोऽपि न तथा ज्ञानाद्यनध्यक्षं तदा भवेत्”  
इत्युक्तसुखाद्यप्रत्यक्षत्वापत्तिदूषणं बोध्यम् । श्वासोच्छ्वासावेवात्मेत्यपि  
न प्राज्ञसंमतम् । तथात्वे श्वासमहं ब्रूयामि उत्सृजामीत्यादिवद्धत्वबन्ध-  
कत्वादिविरुद्धधर्मावगाह्यनुभवविरोधापातात् । किंच सभायां तावल्लौ-  
किर्की रीतिमनुरुध्य वक्तव्यं । नचेहहिष्कार्यः स्यात्समातः । प्रकृते च  
क्षुप्तिकाले सकलेन्द्रियाणामुपरमेऽपि श्वासोच्छ्वासयोः प्रवृत्तिर्दृष्टा । न ह्येवं

लौकिकानामनुभवः । यतोऽभिजनवतो गृहस्थस्य गृहे पूर्वमुक्तिः तदनु  
 भृत्यानामिति । एवमेव मार्वातिकोऽप्यनुभवः । यन्नियम्यव्यापारनिवृत्ति-  
 नियामकव्यापारनिवृत्त्युत्तरकालिकीति । न तु कदाऽपि नियामके व्याप्रिय-  
 माणे सति नियम्याः सुखासीना भवन्तीति । प्रकृते तु विपरीतम् । यजमानस्य  
 सर्वदा प्रवृत्तिः भृत्यत्वेनाभिमतानामिन्द्रियाणान्तु स्वच्छन्दं सुषुप्तिरिति ।  
 अतः सुषुप्तं जीवस्तु प्रतिशरीरं भिन्नो विभुर्नित्यश्चेति । अत्र प्रथमतोऽ-  
 विभक्तस्यैवगम्य प्रथमं लक्षणकरणे किं बीजम् । न तावत्प्राधान्यम् ।  
 तथासति विभागेऽपि पूर्वमुक्त्यापत्तेरिति चेत् सूचीकटाहन्यायेनेश्वरः  
 प्रथमं लक्षित इति विज्ञायताम् । विभागे पूर्वपातित्वाभावस्तु महामल-  
 भङ्गन्यायानुभागेण बोध्यः । नन्वाभ्यामेव न्यायाभ्यां वैपरीत्यं किं न  
 स्यादिति चेदस्त्येव नियामकान्तरम् । जीवस्य बहुवादिसंमतत्वात्  
 प्रथमतो निर्देशः । उक्तन्यायात्प्राधान्याच्च प्रथमतः ईश्वरस्य लक्षणकर-  
 णमिति । ईश्वरसत्त्वे प्रमाणन्तु कार्यत्वानुमानम् । तेन सामान्यतः सकर्तृ-  
 कत्वे सिद्धे क्षित्यंकुरादिकमस्मदाद्यतिरिक्तकर्तृकं बाधितास्मदादि-  
 कर्तृकत्वे सति सकर्तृकत्वात् । यद्बाधितयत्कर्तृकत्वे सति स कर्तृकं  
 तत्तदतिरिक्तकर्तृकं यथा बाधितकुलालकर्तृकः सकर्तृकः पटः कुलाला-  
 तिरिक्तकुविन्दकर्तृक इति परिशेषादतिरिक्तेश्वरसिद्धिरिति । मनःसत्त्वे  
 प्रमाणन्तु सुखादिसाक्षात्कारः सकरणकः क्रियात्वात् घटसाक्षात्कार-  
 वत् । अनेन सकरणकत्वे सिद्धे सुखादिसाक्षात्कारः चक्षुराद्यतिरिक्त-  
 करणकः बाधितचक्षुरादिकरणकत्वे सति सकरणकत्वात् कुठारादि-  
 करणकल्लिदिक्रियावत् । चक्षुरादिकरणकत्वबाधस्तु अन्धबधिरादीनामपि

सुखादिसाक्षात्कारानुभवान् । अनेन किमुक्तं स्यादिति चेदेवमवे-  
हि । सुखादिमाक्षात्कारः न चक्षुःकरणकः चक्षुर्यभिचारित्वादन्धगम-  
नादिक्रियावत् । एवमन्येष्वपीन्द्रियेषु व्यभिचारो बोध्यः । ननु सुखमा-  
क्षात्कारस्य चक्षुराद्यकरणकत्वेऽपि त्वक्करणकत्वाङ्गीकारे न किमपि बाधकं  
पश्यामः । चक्षुरादिशून्यवन् न हि कश्चिदपि त्वगिन्द्रियशून्यः सुख-  
मनुभवन् दृष्टः । अतो न मन मिद्विरिति चेत्तर्ह्यनयैव त्वक्करणकत्वं  
चिन्तया स्याच्चक्षुषो निर्निमेषत्वम् । यतस्त्वगिन्द्रियस्य सर्वशरीरव्यापित्वेन  
तत्संयोगरूपव्यापारस्य चात्मनि सर्वदामत्त्वेन ज्ञानधाराप्रसङ्गेन सुप्लव्य  
भावापत्तेः । न ह्यस्मन्मत इव पुरीतन्न व्यतिरिक्तदेशावच्छेदेन संयोग-  
कारणमिति वदन् कृती स्यात् । त्वगिन्द्रियस्य व्यापित्वोक्तेः । अत-  
स्त्वगिन्द्रियस्य करणस्य सत्त्वेऽपि सुप्तिकाले सुखादिसाक्षात्कारा-  
ननुभवेनान्वयव्यभिचारात्त्वक्करणकत्वासिद्ध्याऽतिरिक्तमेव करणं मन-  
सिध्यतीति । तच्चाणु । तदितरपरिमाणशून्यत्वे मति परिमाणवत्त्वात्  
परमाणुवत् । परिमाणवत्त्वं च द्रव्यत्वान् सेत्स्यति । तच्च क्रियावत्त्वात् ।  
सा च मनस्तत्र गतं इदानीं नास्तीत्यनुभवान् सिध्यति । ननु कथमि-  
तरपरिमाणशून्यत्वं । तथाहि । मनो विभु स्पर्शरहितत्वे सति द्रव्य-  
त्वात् गगनवत् । अत्र च क्रमेण घटरूपयोर्व्यभिचारवारणाय सत्यन्तवि-  
शेष्यभागावित्तिचेत् । यतो हि अनुकूलतर्कसनाथा एव हेतवो हेतवः ।  
प्रकृते तदभावादप्रयोजकता । अन्यथा गन्धवद्द्रव्यं न पृथिवी मूर्तत्वात्  
जलादिवत् । गगनं वा न शब्दवत् विभुत्वाद्दिगादिवदित्यादिकं स  
त्स्यात् । स्याच्च आत्मा भवान्वा न ज्ञानी विभुत्वात् भवत्त्वाद्वा

गगनवत् व्यतिरेकेण मद्ब्रह्मेति । सर्वमिदं वस्तुतत्त्वमनवलंब्याभिहितम् । वस्तुतस्तु आत्मनो विभुत्वस्य पूर्वमुपपादितत्वात् । मनसोऽपि विभुत्वाङ्गीकारे विभुद्वयसंयोगाभावेनात्ममनसो संयोगरूपस्य ज्ञानकारणस्याभावप्रसङ्गेन आत्मा न ज्ञानीत्याद्युक्तानुमानस्य तर्कसनाथत्वापत्तिः । विभुद्वयसंयोगाङ्गीकारेऽपि अनित्यसंयोगसामान्यस्य क्रियाकारणकत्वेन विभवोस्तयोश्च क्रियाशून्यतया जन्यसंयोगासंभवे नित्यसंयोगप्रसङ्गेन पुनः सुषुप्त्यभावप्रसङ्गो दुर्वार इति बाधकर्तृकसंभवात् विभु मनः । नापि मध्यमपरिमाणं तथात्वेऽनित्यत्वप्रसङ्गात् । न चेष्टापत्तिः । तर्ह्यात्ममनसोः कार्यकारणभावज्ञाप्यज्ञापकभावाद्यभावेन मनःशून्योऽप्यत्मा क्वचिदनुभूयेत । तस्य चानुभवासंस्पर्शेनाप्रामाणिकतयाऽङ्गीकर्तुमशक्यत्वात् । अनुभवश्च सार्वत्रिक मनसैवाहं व्यज्ञासिषं मनसैव तमर्थमस्पाक्षं तेनैवचात्याक्षमित्यादिर्मनसाहित्येनैवात्मानं गोचरयति । न चेदानीं मन्मनो नासीदित्यादेः मनःशून्यतयाप्यात्मविषकानुभवस्य जागरूकतया पूर्वोक्तं विभीषिकामात्रं न बाधनक्षममिति वाच्यम् । यतो ह्यस्मिन् विषये मम मनो नासात् किन्तु अन्यत्र गतमित्याद्यनुभवेन विषयविशेषे मनः शून्यस्याप्यात्मनो विषयान्तरे तत्साहित्येनैव विषयतया विषयविशेषमन्तरा सर्वथा मनःशून्यतयाऽऽत्मनोऽनुभवस्यालीकत्वात् । तथाच मनो न मध्यमपरिमाणं नित्यत्वात् गगनादिवत् उक्तः सर्वोऽपि हेतूच्छित्तिरूपः विषये बाधकर्तृक इति । तथाच हेत्वसिद्धिगङ्गाविरहसहिनेन पूर्वोक्तपरिशेषानुमानेन मनसोऽणुत्वसिद्धिः । मुक्तावल्ल्यान्तु “अयौगपद्याज्ञानाना” मित्यादिना मूलेन युक्त्यन्तरमेवोपन्यस्तम् । अधिकमन्यत्रानुसन्वेयमित्थलं ।



## ॥ चक्षुर्मात्रग्राह्यो गुणो रूपम् ॥

अत्र मात्रपदार्थः इतरत् अभावश्च । जन्यत्वं तृतीयार्थः । चक्षुः-  
पदार्थस्य प्रतियोगितासंबन्धेनेतरपदार्थैकदेशभेदेऽन्वयः । इतरस्य नि-  
रूपितत्वसंबन्धेन तृतीयार्थजन्यत्वे । तस्य स्वनिष्ठप्रतियोगितानिरूपकत्वसंब-  
न्धेन अपरमात्रपदार्थाभावे । चक्षुषो निरूपितत्वेन तृतीयार्थजन्यतायां ।  
तस्याः अभावस्य च स्वरूपेण ग्रहधात्वर्थेऽन्वयः । तथाच चक्षुरितरनिरूपितज-  
न्यत्वाभाववच्चक्षुर्निरूपितजन्यतावत्ज्ञाननिरूपितविषयतावदभिन्नगुणाभिन्नं  
रूपमिति बोधः । अस्मिन्नर्थे संख्यायामतिव्याप्तिः संख्याविषयकचाक्षुष-  
ज्ञाने चक्षुर्जन्यत्वतदितातराजन्यत्वयोः सत्त्वात्तादृज्ञानविषयतावद्गुणत्वस्य  
संख्यायामवाधादिति कल्पान्तरमेव केचित्समाश्रितवन्तः । तथाहि ।  
मात्रादिपदानामर्थः पूर्ववत् । तत्र चक्षुषोऽनुयोगितासंबन्धेन इतरपदा-  
र्थैकदेशे भेदे इतरस्य जन्यतायां तस्याः ज्ञाने तस्य विषयतायां तस्याः  
अपरमात्रपदार्थाभावे । एवं चक्षुषो जन्यतायां तस्याः ज्ञाने तस्य विषय-  
तायां तद्वतोऽभेदेन गुणे इत्यादि पूर्ववत् । तथाच चक्षुरितरनिरूपितजन्य-  
तावत्ज्ञाननिरूपितविषयत्वाभाववच्चक्षुर्निरूपितजन्यतावत्ज्ञाननिरूपितविष-  
यतावदभिन्नगुणाभिन्नं रूपमिति । अत्रच कल्पे द्वीन्द्रियग्राह्यसंख्यायां  
चक्षुरितरेन्द्रियजन्यतावत्ज्ञाननिरूपितविषयत्वाभावाभावात् न पूर्वोक्ताति-  
व्याप्तिः । अस्मिन् कल्पेऽपि 'सकृदुच्चरितः शब्दः सकृदेवार्थं गमयति'  
'एकत्र विशेषणत्वेनोपस्थितस्य अन्यत्र विशेषणत्वेनान्वयायोगात्' 'प्रत्य-  
यानां प्रकृत्यर्थान्वितस्वार्थबोधकत्व'मित्यादिवहुन्यायविरुद्धत्वादप्रामाणि-  
कत्वं दुर्वारम् । तथाहि सकृदुच्चरितस्य चक्षुःपदस्य द्विवारमन्वयार्थं

द्विरुपस्थितिकल्पना । एवमितरणदार्थिकदेशभेदे विशेषणत्वेनावितम्य  
चक्षुषः तृतीयार्थजन्यत्वे विशेषणतयाऽन्वयः । ग्राह्येत्यत्र यत्प्रत्ययार्थविषय-  
नायाः प्रकृत्यर्थभिन्ने मात्रपदार्थाभावेऽन्वयः । एवं विषयतावद्ग्राविशि-  
ष्टार्थमध्ये विषयतारूपमेकदेशं विभज्यान्यतान्वयकल्पनाप्यप्रामाणिकीति ।  
अतोमुमपि कल्पं विहायान्वेऽन्यमेवोपाददुः । तथाहि । केवलं चक्षु-  
चक्षुर्मात्रमिति मयूरव्यंसकादित्वादस्वपदविग्रहः । तत्र कैवल्यं मात्र-  
पदार्थः । कैवल्यं च स्वभिन्नत्वप्रकारकतात्पर्यविषयनिरूपितसंबन्धवि-  
शेषवच्छिन्नकिञ्चिन्निष्ठाभावीयप्रतियोगित्वम् । तस्य स्वस्वांगे चक्षुषि  
अन्वयः । चक्षुषो निरूपितत्वेन जन्यत्वे तस्य ज्ञाने इत्यादि पूर्ववत् ।  
एवंच निरुक्तकैवल्यवच्चक्षुर्निरूपितजन्यतावत्ज्ञाननिरूपितविषयतावद-  
भिन्नगुणाभिन्नं रूपमिति विशिष्टवाक्यार्थः संपन्नः । समन्वयप्रकारस्तु  
स्वपदेन चक्षुष उपादाने स्वभिन्नत्वप्रकारकतात्पर्यविषयस्वभावादि तन्नि-  
रूपितसंबन्धविशेषो नाम ग्राह्यत्वरूपः तेन संबन्धेन चक्षुः रूपे नास्तीति ।  
किञ्चित्पदेन रूपोपादाने तन्निष्ठाभावः चक्षुष इति ईदृशाभावीयनिरुक्त-  
संबन्धवच्छिन्नप्रतियोगित्वरूपं कैवल्यं चक्षुषीति । अत्र केचन पूर्वपक्ष-  
यान्ति । तथाहि । चक्षुर्भिन्नाग्राह्यत्वे सति चक्षुर्ग्राह्यत्वं पर्यवसितार्थः ।  
नचेदं रूपे संभवति । रूपस्य चक्षुर्भिन्नसन्निकर्षग्राह्यत्वात् । एवं चक्षु-  
र्भिन्नरूपग्राह्यत्वाच्च । रूपस्यापि स्वप्रत्यक्षं प्रति विषयविधया कारणत्वेन  
रूपग्राहकत्वात् । नच स्वसजातीयस्वभिन्नाग्रह्यत्वे सति चक्षुर्ग्राह्यत्वस्य  
तदर्थत्वान्नेयमापत्तिः । साजात्यं च इन्द्रियत्वेन विवक्षितम् । तथाच  
सन्निकर्षादीनां प्रमेयत्वादिना स्वसाजात्येऽपीन्द्रियत्वेन तदभावाच्चतद्ग्राह्यत्व-

मादायासंभवः संभवतीति वाच्यम् । तथापि इन्द्रियत्वेन सजातीयचक्षु-  
भिन्नमनोग्राह्यत्वमादायासंभवस्य दुर्वारत्वात् । तथाच स्वभिन्नमनोग्राह्य-  
त्वसंबन्धेन चक्षू रूपे वर्तते इति तदभावाभावाल्लक्षणानुपपत्तिरिति । समा-  
दधते चेतरे । चक्षुर्भिन्नत्वगाद्यग्राह्यत्वस्य तदर्थत्वान्नोक्तसंभवः । नच  
सामान्यव्यवच्छेदकस्य मात्रपदस्य त्वगादियदिकचिद्व्यवच्छेदकत्वे  
गगनादियदिकचिद्व्यावृत्तत्वेन रूपं पृथिवीमात्रवृत्तीति प्रयोगापत्तिः । नचेष्टा-  
पत्तिः । तथाप्रयोगस्यानानुभविकत्वात् । अतः सामान्यव्यवच्छेदकत्वस्य  
वाच्यत्वे मनसोऽपि चक्षुर्भिन्नपदेन संग्रहादुक्तदोषो दुर्वार इति वाच्यं ।  
गृहे रामकृष्णौ विद्येते नवा इति पृष्ठे राममात्रो वर्तते इत्यादिव्यवहार-  
स्य सांख्यवहारिकत्वेन यदिकचिद्व्यवच्छेदकत्वस्यापि सत्त्वात् । नच  
प्रश्नसमभिव्याहृतमात्रशब्दस्य यदिकचिद्व्यावर्तकत्वेऽपि प्रकृते प्रश्नासम-  
भिव्यवहारात्कथं यदिकचिद्व्यावर्तकत्वमिति वाच्यम् । ग्रन्थस्यापि  
गुरुशिष्ययोः प्रश्नोत्तररूपत्वात् प्रकृतेऽपि प्रश्नसमभिव्याहारादिति ।  
अथवा चक्षुरितरयदिकचिदिन्द्रियवत्त्वावच्छिन्नजनकतानिरूपितजन्य-  
तानवच्छेदिका चक्षुर्जन्यतावच्छेदिका या विषयिता तन्निरूपकत्वे सति  
गुणत्वं रूपस्य लक्षणम् । नाधुना मनोग्राह्यत्वेऽप्यसंभवः । रूपनिरूपित-  
विषयिताया मनोजन्यतायामनवच्छेदकत्वात् । रूपनिरूपितविषयिताया  
मनोजन्ययावत्ज्ञानेष्वसत्त्वेन न्यूनवृत्तितया न्यूनवृत्तेरनवच्छेदकत्वादिति ।  
तदुभयमपि परे प्रत्याख्यातवन्तः । तथाहि यदि गुरुशिष्ययोः प्रश्नोत्तर-  
रूपत्वाद्ग्रन्थस्य प्रश्नसमभिव्याहृतत्वमुपपाद्य यदिकचिदिन्द्रियाग्राह्यत्वा-  
र्थकतां व्याख्यायासंभवः परिह्रियते तदा गन्धनिरूपणावसरे पृथिवीमात्र-

वृत्तिरित्युक्तावपि अस्याप्युक्तन्यायेन गन्धः पृथिव्यां जले वेति शिष्य-  
 प्रश्नसमभिव्याहृतत्वंसंभवेन जलमात्रव्यावृत्तत्वनिश्चयेऽपि गगनादिवृत्ति  
 त्वसंदेहानिवारणप्रसङ्गान् । नचेष्टापत्तिः । लोके तथा संदेहस्थानानुभविक  
 त्वात् । द्वितीयसमाधानन्वतीव तुच्छम् । यदि निखिलज्ञानेषु अविद्य-  
 मानत्वाद्वृषविषयिता न मनोजन्यतायामवच्छेदिका तर्हि का सा विषयिता  
 याऽवच्छेदिका भवेत् । कस्या अपि विषयितायाः यावज्ज्ञानवृत्तित्वा-  
 भावात् । तथाचाप्रसिद्धिः । एवं न्यूनवृत्तितया संख्यानिरूपितविषयि-  
 ताऽपि न त्वगजन्यतावच्छेदिकेति संख्यायामतिव्याप्तिः । न च चक्षु-  
 र्जन्यतावच्छेदकेत्वस्य संख्याविषयितायामभावाच्चेयमतिव्याप्तिरिति वा-  
 च्यम् । तथासत्यसंभवापत्तेः । नहि रूपविषयिता चक्षुर्जन्येषु याव  
 ज्ञानेषु विद्यत इति न्यूनवृत्तितया साऽपि न चक्षुर्जन्यतावच्छेदिकेति ।  
 अतस्तदुभयमप्यसदित्युक्ता व्याख्यातवन्तश्च लक्षणमन्यथैव । तथाहि ।  
 चक्षुरितेन्द्रियाग्राह्यत्वं नाम चक्षुर्भिन्नेन्द्रियसन्निकर्षविशिष्टविषयता-  
 शून्यत्वम् । वैशिष्ट्यं च स्वसामानाधिकरण्यस्वप्रयोज्यत्वोभयसंबन्धेन ।  
 अतो नासंभवः । भिन्नेन्द्रियपदेन मनसो ग्रहणेऽपि सामानाधिकरण्य-  
 वटितोभयसंबन्धेन मनःसन्निकर्षवैशिष्ट्यस्य रूपविषयतायामभावात् ।  
 नातिव्याप्तिश्च संख्यायां । तद्विषयतायाश्चक्षुर्भिन्नत्वगिन्द्रियसन्निकर्षवि-  
 शिष्टत्वात् । अत्र सामानाधिकरण्यमात्रनिवेगे रूपमनसोरुदासीनं सन्निक-  
 र्षमादाय रूपविषयतायां मनःसन्निकर्षवैशिष्ट्यस्य सत्त्वादसंभवः । एवं  
 प्रयोज्यत्वमात्रनिवेशेऽपि ज्ञानकारणीभूतात्ममनःसन्निकर्षमादाय तद्वैशि-  
 ष्ट्यस्य रूपविषयतायां सत्त्वात्स एव दोष इति संबन्धद्वयोपादानम् ।

एवंच परमाणुरूपादावव्याप्तिवारणाय चक्षुर्मिन्नेन्द्रियसन्निकर्षविशिष्टविषयतावदवृत्तिचक्षुःसन्निकर्षविशिष्टविषयतावदवृत्तिजातिमद्गुणत्वमिति लक्षणं परिष्करणीयमिति प्राहुः । एतेन ननु स्त्रीमौभाग्येऽतिव्याप्तिः । चक्षुर्मिन्नाग्राह्यत्वपदेन चक्षुर्मिन्नेन्द्रियजन्यप्रत्यक्षाविषयत्वम्येदंरूपवत् त्वम्वत्त्वादित्याद्यनुमानजन्यज्ञानविषयरूपे असंभववारणाय विवक्षणीयतया अदृष्टापरपर्यायसौभाग्यम्यापि चक्षुर्मिन्नेन्द्रियजन्यप्रत्यक्षाविषयत्वात् । इयं भाग्यवती एणाक्षित्वात् व्यतिरेकेणास्मद्बृहिणीवदित्यादिचक्षुरूपाणुमानजन्यज्ञानविषयत्वाच्च भाग्यस्य । न च चक्षुर्जन्यज्ञानपदेन प्रत्यक्षरूपज्ञानस्य विवक्षितत्वाच्चेयमतिव्याप्तिरिति वाच्यम् । तथाऽप्यन्वकारे त्वचापुस्तकज्ञानदशायां स्वसंयुक्तसंयुक्तात्मवृत्त्युद्बुद्धसंस्काररूपाः लौकिकप्रत्यासत्त्या त्वचा रूपस्यापि ग्रहणादसंभवः । अत्याप्तिर्वा । स्वभिन्नेन्द्रियजन्यप्रत्यक्षपदेन लौकिकप्रत्यक्षविवक्षणंऽपि स एव दोषः । तस्यापि त्वाचप्रत्यक्षस्य पुस्तकांशे लौकिकत्वात् । यदिच चक्षुर्मिन्नेन्द्रियजन्यतावच्छेदकविषयतायां लौकिकसन्निकर्षप्रयोज्यत्वं निवेश्य पुस्तकविषयतायां लौकिकसन्निकर्षप्रयोज्यत्वेऽपि रूपविषयतायास्तदभावेन नोक्तदोष इति विभाव्यते तदा स्त्रीभाग्येऽतिव्याप्तिः । तस्यातीन्द्रियत्वेन चक्षुर्मिन्नेन्द्रियजन्यतावच्छेदकीभूतलौकिकसन्निकर्षप्रयोज्यविषयताशून्यत्वेन सत्यंताक्रान्तत्वात् । चक्षुर्जन्यप्रत्यक्षविषयत्वाच्च । नचातीन्द्रियस्य कथं प्रत्यक्षत्वमिति वाच्यम् । भाग्यवतीयमेणनयना इति नायनप्रत्यक्षेण पूर्वोक्तानुमित्यात्मकालौकिकसन्निकर्षेण जन्येन, तज्जन्यसंस्कारेण जन्ययाऽलौकिक्या स्मृत्या वा तत्र भाग्यस्य विषयीकरणात् । यदि नाम

चक्षुर्जन्यतावच्छेदकीभूतविषयतायामपि लौकिकसन्निकर्षप्रयोज्यत्वं नि-  
 वेद्यातादृशविषयतावति भाग्येऽतिव्याप्तिर्विहिते । तदा वार्थतामयं  
 दोषः । तथापि सार्पशब्दे अतिव्याप्तिर्दुर्वारा । सर्पस्य चक्षुःश्रवस्त्वेन  
 श्रोत्राभावेन चक्षुषैव शब्दप्रत्यक्षजननात् । नच तत्तेन्द्रियान्तरं शक्यम् ।  
 चक्षुषी एव श्रवसी यस्येति विग्रहविरोधात् । नचैवमेव विग्रह कर्तव्य  
 इति न हि राज्ञामाज्ञाऽस्ति । चक्षुष्येव श्रवसी यम्येति विग्रहस्यापि  
 संभवादिति वाच्यम् । संभवति समानाधिकरणबहुव्रीहौ व्यधिकरण-  
 बहुव्रीहेः जघन्यत्वेनानादरणीयत्वाम् । “धर्मिकल्पनातो धर्मकल्पना लघी-  
 यसीति” न्यायेन चक्षुषि इन्द्रियान्तरकल्पनापेक्षया चक्षुष एव शब्दग्राह-  
 कत्वकल्पनायाः लघीयस्त्वाच्च । नचादृष्टकल्पनापेक्षया दृष्टधर्म्यन्तरकल्प-  
 नैव लघीयसीति वाच्यम् । चक्षुषि इन्द्रियान्तरस्याप्यदृष्टत्वेनादृष्टकल्प-  
 नायाः उभयत्र तौल्ये धर्मिकल्पना परमतिरिच्यते भवताम् । अन्यथा  
 मार्जारस्याऽऽलोकासहकारेऽपि रूपवद्बुद्ध्यग्रहणसमर्थमिन्द्रियान्तरं घूकस्य  
 रात्रावेव रूपवद्बुद्ध्यग्रहणसमर्थमपरमिन्द्रियं कल्पनीयमिति धर्मिकल्पना-  
 प्रयुक्तं बह्विन्द्रियकल्पनाप्रयुक्तं चेति गौरवद्वयापत्तेरिति चेदत्र  
 केचित् । चक्षुषि अदृष्टशब्दग्राहकत्वकल्पनापेक्षया दृष्टकल्पनायाः गौरवं  
 भूषणमेव । तथाच तत्र तत्र पृथगिन्द्रियाणि कल्प्यन्त इति नोक्तदोषा-  
 वकाश इति समादधरे । यद्यप्यत्र गुणदोषचिन्तायां मार्जारघूकादि-  
 प्वन्यत्वादृष्टेन्द्रियान्तरतत्तत्पदार्थग्राहकत्वरूपधर्मधर्म्युभयकल्पनासद्भावात्  
 पूर्वोक्तधर्मकल्पनापेक्षया दृष्टकल्पनस्यैव गुरुत्वं प्रतिभाति । तथापि  
 अदृष्टधर्मकल्पनाया विचारासहत्वादिदं भूषणमित्यभिहितम् । तथाहि ।

चक्षुष एव शब्दग्राहकत्वं वदन् पृष्टव्यो भवति । किं चक्षुः संवद्धं शब्द-  
प्रीतिं जनयति । उतासंवद्धं । आद्ये संवन्धः कः संयोगः समवायो  
वा । नाद्य द्रव्यद्रव्ययोरेव संयोग इति नियमान् । नान्यः शब्दस्य  
चक्षुरगुणत्वेन प्रत्युताकाशगुणत्वेन शब्दचक्षुषोः समवायाभावात् । न द्वि-  
तीयः । असंवद्धस्य चक्षुषो ग्राहकत्वे विदेशस्थघटादिग्रहणप्रमज्जात् ।  
सर्वमिदं मनसि निधाय गौरवं भूषणमित्यंग्यकार्पुः । परे तु चक्षुर्भिन्नै-  
न्द्रियाग्राह्यत्वे सति चक्षुर्ग्राह्यत्वमित्यत्र चक्षुः पदं शब्दाग्राहकचक्षुः परम् ।  
तथाच शब्दाग्राहकचक्षुर्भिन्नेन्द्रियजन्यप्रत्यक्षाविषयत्वे सति चक्षुर्जन्य-  
प्रत्यक्षविषयत्वमिति फलितम् । इत्थं च सत्यन्ताक्रान्तत्वाभावात्  
नातिव्याप्तिः । शब्दाग्राहकचक्षुर्भिन्नेन्द्रियपदेन सर्पचक्षुषोऽपि ग्रहण-  
संभवेन तद्ग्राह्यत्वस्यैव सर्पश्रुतशब्दे सद्भावादित्याहुरित्यादि सर्वं कोला-  
हलजातमपास्तं । परमाणुरूपेऽव्याप्तिवारणाय जातिघटितलक्षणस्यावश्यं  
वाच्यत्वात्तत एव सर्पश्रुतशब्देऽतिव्याप्तेरभावेन पूर्वोत्तरपक्षयोरनवका-  
शात् । स्त्रीभागेऽतिव्याप्तिशङ्का नोदेति । सन्निकर्षविशिष्टविषयतेत्यत्र  
सन्निकर्षपदेन लौकिकसन्निकर्षस्य विवक्षितत्वादिति सुन्दरः पन्थाः ।

## ॥ रसनाग्राह्यो गुणो रसः ॥

अयं सुकृती मधुरग्राहकरसनेन्द्रियवत्त्वादिति शिरोगतपित्तवि-  
कृतजिह्वपुरुषसमवेतरसनेन्द्रियजन्यानुमितिविषयमुकृतेऽतिव्याप्तिवारणाय-  
लौकिकसन्निकर्षमादाय गुडादिवप्यतिव्याप्तिवारणाय लौकिकप्रत्यक्षपर-  
तया ग्रहधातोर्विवक्षणेऽपि गुडादिप्रत्यक्षे रसांशे लौकिके भातगुडादौ पुन-  
रतिव्याप्तिवारणाय रसनाग्राह्यपदं रसनेन्द्रियजन्यज्ञानीयलौकिकसन्निकर्ष

प्रयोज्यविषयतावदर्थकत्वेन व्याख्येयम् । अथ परमाणुभेदव्याप्तिवारणाय  
 रसनेन्द्रियजन्यप्रत्यक्षविषयजातिमदर्थकत्वेन तत्पदस्य पुनरपि व्याख्येय  
 तथा तत् एव रसत्वेऽननिव्याप्तेर्गुणपदं व्यर्थमिति चेत् । रसनेन्द्रियजन्य  
 प्रत्यक्षविषयगुणत्वमत्ताजातिमादाय रूपादावतिव्याप्तिवारणाय जातौ गुण-  
 त्वव्याप्यत्वपर्यवसितार्थकस्य गुणपदस्यावश्यकत्वात् । गुणत्वादेः रासनावि-  
 षयरूपादावपि सद्भावात् रासनविषयत्वमिति तु अत्र । तथासति रस-  
 त्वस्यापि रासनाविषयपरमाणुरसे सद्भावेन रासनाविषयत्वं स्यादित्यति-  
 व्याप्तिवारणप्रकारस्यासंभवसंवादकत्वापत्तेरित्यवधेयम् ।

॥ त्वगिन्द्रियमात्रग्राह्यो गुणः स्पर्शः ॥

अत्र बाधश्चक्षुर्मात्रेन्यादिवत् । त्वगितरेन्द्रियजन्यप्रत्यक्षविषय-  
 त्वे सति त्वगिन्द्रियजन्यप्रत्यक्षविषयत्वमिति फलितार्थः । अत्र प्रत्यक्ष  
 पदप्रयोजनं मन आदाय प्राप्तासंभववारणं च रूपलक्षण इव प्रदर्शनी-  
 यम् । रूपादीनां भूतमात्रात्मकत्वेन पृथिव्यादिषु यथायथमन्तर्भाव  
 इति मतनिरासार्थं गुणपदम् । इदं च समाधानं पूर्वमुत्तरत्रापि संभवति ।  
 यद्वा प्राचीनमते वायोस्त्वाचप्रत्यक्षत्वेन वायावतिव्याप्तिवारणाय गुण-  
 पदम् । परमाणुस्पर्शोऽव्याप्तिवारणाय आवश्यकरीये जातिघटितलक्षणे तु  
 वायुत्वजातिमादाय वायावतिव्याप्तिवारणाच्च गुणपदम् । एतेन रसत्वे  
 जातिघटितलक्षणाभावादतिव्याप्तेरसंभवेन गुणपदं व्यर्थमित्यपान्तम् ।  
 मतविशेषनिरासाय वा वायावनतिव्याप्तये वा तत्पदस्योपात्तत्वादिति ।  
 वस्तुनस्तु सयोगसंख्यादावतिव्याप्तिवारणाय गुणपदम् । तथाहि ।  
 तत्रापि त्वगिन्द्रियमात्रग्राह्यसंयोगत्वसंख्यात्वादिजातिमादायातिव्याप्तेः



शक्योपपादनत्वान् । न च संयोगादेर्द्वौन्द्रियग्रह्यत्वेन संयोगत्वादौ त्वगिन्द्रियमात्रग्राह्यत्वं नास्तीति वाच्यम् । यथा हि लोके जानेऽहं चैव-  
 स्येयं लिपिर्न मैत्रस्य तस्य तु विलक्षणा इत्यादि प्रतीतिव्यवहाराभ्यां  
 तत्तत्कृतिजन्यतावच्छेदिका तत्तल्लिपित्वादिर्जातिर्नानैवेति मार्बजनीनम् ।  
 एवमेव यत्र दशादिसंयोगादयः केवलं त्वचैव गृहीताः तेषु दशादिषु  
 विद्यमाना इमे तु इतरसंयोगापेक्षया विलक्षणा इति प्रतीत्या संयोग-  
 त्वव्याप्यजातिरङ्गाक्रियते । प्रकृते तां जातिमादाय संयोगादावतिव्याप्ते-  
 रुक्तत्वात् । अतएव प्राचीनैः स्वग्रन्थे चैवादिजन्यतत्तद्धटादिषु विद्यमाना  
 घटत्वव्याप्या विभिन्ना एव जातयोऽङ्गीकृताः । नच विलक्षणेति प्रती-  
 तिर्न वैजात्यविषयिणी किन्तु परस्परभिन्नत्वविषयिणीति न जात्यन्तर-  
 सिद्धिरिति वाच्यं । यतो हि परस्परं भेदश्चैत्रलिपिष्वपि विद्यते । अत-  
 श्चैत्रलिपिष्वप्यपि लिपिस्तल्लिपितो भिन्नेति परस्परं विलक्षणेति प्रतीति-  
 वारणाय वैजात्यमेव प्रतीतिविषय इत्यङ्गीकरणीयम् । किंचैककर्तृका-  
 स्वनेकासु लिपिषु विद्यमानं पारस्परिकं भेदमनवगाहमाना मुक्ताफल-  
 मिवादसीया लिपिः चैत्रलिपिजातिरन्यैव मैत्रलिपिजातिस्त्विदतरैवे-  
 त्याद्याकारिकी प्रात्यक्षिकी प्रतीतिर्नापन्होतुं शक्या । अतस्तत्रतत्र संयो-  
 गादौ तादृशी जातिमादायातिव्याप्तिवारणाय गुणपदम् । नच संयोगादौ  
 गुणत्वस्य गुणपदस्य गुणत्वव्याप्यजात्यर्थकत्वेऽपि तादृशोक्तजातेः सत्त्वे-  
 नातिव्याप्तिः पविषातायिनेति वाच्यम् । गुणपदस्य गुणविभाजकोपा-  
 ध्यर्थकत्वात् । तथाच त्वगिन्द्रियमात्रग्राह्यगुणविभाजकोपाधिमत्त्वं लक्षणं  
 पर्यवस्यति । तथाच संयोगादौ नातिव्याप्तिः । संयोगत्वस्य त्वगिन्द्रिय-

मात्राग्राह्यत्वात् । संयोगत्वादिव्याप्योक्तजातिषु च गुणविभाजकोपाधित्वाभावान् । अभिप्रेति चामुमर्थं नीलकण्ठोऽपि । अन्यथा त्वङ्मात्रग्राह्यगुणविभाजकोपाधिमत्त्वमिति फलितार्थ इत्युपाधिघटितत्वेन लक्षणं परिष्कुर्वन् व्यर्थभाषी स्यात् । अस्मदुक्तां रीतिमनवलम्ब्य गुणविभाजकोपाधिमत्त्वेन प्रवेशनस्य प्रयोजनाभावात् । नन्वेवं सति “एकामापत्तिं परिहरतो द्वितीयापत्तिरिति”न्यायेन चक्षुर्मात्रग्राह्यप्रभाभितिसंयोगादौ संयोगत्वव्याप्यजानेरुक्तन्यायसाम्यादङ्गीकरणीयतया जातिघटितमपि रूपलक्षणं संयोगादावतिव्याप्नोतीति चोद्यस्य कः परिहर्तेति चेत् । तत्रापि गुणपदस्य गुणविभाजकोपाधिमत्त्वे तात्पर्यमित्याकलनीयम् ।

॥ रूपादिचतुष्टयं पृथिव्यां पाकजमनित्यं च ॥

रूपमादिर्येषां यच्छब्दार्थः रसादिः षष्ठ्यर्थो घटितत्वम् । आदिपदार्थः समुदायघटकवस्तुविषयकप्रतीतिप्रागभावकालीनप्रतीतिविषयः । निरूपितत्वसंबन्धेन प्रकृत्यर्थविशेषितस्य षष्ठ्यर्थघटितत्वस्य स्वरूपसंबन्धेन आदिपदार्थैकदेशे समुदायेऽन्वयः । आदिपदार्थस्याभेदेन रूपेऽन्वयः । तथाच रूपं रसादिनिरूपितघटितत्ववत्समुदायघटकवस्तुविषयकप्रतीतिप्रागभावकालीनप्रतीतिविषयाभिन्नमिति विग्रहार्थः । विग्रहवाक्याद्याहशविशेषणविशेष्यभावापन्नस्य बोधः । समासवाक्यात् तद्विपरीतविशेषणविशेष्यभावापन्नस्य बोधः । यथा पीतांबरो हरिरित्यत्र पीताभिन्नमंबरं यः संबन्धीति विग्रहवाक्यात् अंबरविशेष्यक्यदर्थविशेषणकबोधजननात् । समासवाक्यात्तु बहुव्रीहेरन्यपदार्थप्राधान्येन पीतांबरवा-

नित्यंवरविशेषणकयदर्थविशेष्यकबोधजननान् । तद्वत्प्रकृतेऽपि रूपवि-  
षयकप्रतीत्युत्तरकालिकप्रतीतिविषयवस्तुघटितसमुदायनिष्ठघटितत्वनिरूप-  
को रसादिरिति समासार्थः । पाकजमनित्यमित्यत्र पौर्वापर्ये “व्या-  
प्यस्य वचनं पूर्वमि”ति नियमो निमित्तम् । व्याप्यव्यापक-  
भावश्चेत्थं यत्रयत्र पाकजत्वं तत्रतत्त्वानित्यत्वमिति । तथाच  
पृथिव्यां रूपादिचतुष्टयमनित्यं पाकजत्वादिति । नन्विदमसङ्गतम् ।  
यदि पृथिव्यां रूपादिचतुष्टयस्यानित्यत्वं पाकजत्वप्रयोज्यं स्यात्तर्हि  
प्रयोजकाभावात्पाकजगुणानां नित्यत्वप्रसङ्गः । नचेष्टापत्तिः ।  
पृथिव्यामपाकजगुणानङ्गीकारादिति वाच्यम् । अपाकजत्वेनाभ्युपगतानां  
पटीयगुणानां नित्यत्वस्यानिष्टत्वादिति चेन्न । पाकपदस्य प्रकृते  
पाकावयवगुणान्यतरपरत्वान् । नन्वेवमपि पाकावयवगुणान्यतरजन्यत्व-  
स्य ध्वंसं प्रति प्रतियोगिनः कारणत्वमिति रीत्या अवयवगुणध्वंसे पा-  
कजन्ये रूपध्वंसे च सत्त्वेन तत्त्वानित्यत्वरूपसाध्याभावाद्यभिचारः । नच  
तत्र ध्वंसप्रतियोगित्वरूपानित्यत्वाभावेऽपि प्रागभावप्रतियोगित्वरूपं  
तदस्त्येवेति न व्यभिचारावकाश इति वाच्यम् । तथासति हेतुसाध्य-  
योरैक्यप्रसङ्गात् । नचावयवगुणजन्यत्वघटकीभूतजनकतायां तादात्म्य-  
संबन्धानवच्छिन्नत्वं वा स्वसमवायिसमवेतत्वसंबन्धावच्छिन्नत्वं वा  
अथवा जन्यतायां प्रतियोगितासंबन्धानवच्छिन्नत्वं स्वाश्रयप्रतियोगिक  
समवायानुयोगित्वसंबन्धावच्छिन्नत्वं वा समवायसंबन्धावच्छिन्नत्वं वा  
निवेश्य व्यभिचारः परिह्रियत इति वाच्यम् । तथापि पाकजन्यगुणध्वंसे  
व्यभिचारापरिहारादिति चेदत्र केचिन् । पाकजन्यत्वघटकीभूतजन-

कतायामपि समवायसंबन्धावच्छिन्नत्वनिवेशात् । ननु विलक्षणतेजः  
 संयोगात्मकपाकस्य रूपध्वंसादेश्चेत्थं कार्यकारणभावः । स्वरूपसंबन्धेन  
 घटे रूपादिध्वंसं प्रति समवायसंबन्धेन तादृशपाकः कारणमिति । तथाच  
 पाकनिष्ठसमवायसंबन्धावच्छिन्नजनकतानिरूपितजन्यत्वस्य रूपादिध्वंसे  
 सत्त्वात्कथं व्यभिचारपरिहार इति चेत् । जन्यतायामेव स्वरूप-  
 संबन्धानवच्छिन्नत्वस्य समवायसंबन्धावच्छिन्नत्वस्य वा निविष्टत्वादि-  
 ति । तथाच पृथिवीवृत्तिरूपादिचतुष्टयं ध्वंसप्रतियोगि पाकनिष्ठसम-  
 वायसंबन्धावच्छिन्नजनकतानिरूपितस्वरूपसंबन्धानवच्छिन्नजन्यत्वपाक-  
 निष्ठजनकतानिरूपितसमवायसंबन्धावच्छिन्नजन्यत्वैतदन्यतरावयवगुणनि-  
 ष्टतादात्म्यसंबन्धानवच्छिन्नजनकत्वसमवायस्वसमवायिसमवेतत्वान्यतर-  
 संबन्धावच्छिन्नजनकत्वैतदन्यतरनिरूपितप्रतियोगित्वसंबन्धानवच्छिन्नत्व  
 स्वाश्रयप्रतियोगिकसमवायानुयोगित्वसमवायान्यतरसंबन्धावच्छिन्नत्वान्य-  
 तरवज्जन्यत्वैतदन्यतरवत्त्वादित्यनुमानं फलितमित्याहुः । परे तु प्रागभाव-  
 प्रतियोगित्वमेव साध्यं । नच साध्यावैशिष्ट्यं हेतोः । आद्यक्षणसंबन्धरूपा-  
 या उत्पत्तेः हेतुत्वेन प्रागभावप्रतियोगित्वस्य साध्यत्वेनावैशिष्ट्यशङ्कानु-  
 दयादितीमं प्रयासं नानुमेनिरे । तदुभयमपि न सत् । प्रथमतः पूर्वं  
 पक्ष एवायं नावतरति । येन समाधानं सङ्गच्छेत । पाकपदस्यान्यतर-  
 परत्वं न कल्पनीयम् । नच पटीयगुणानां नित्यत्वप्रसङ्गः । कोऽयं व्या-  
 मोहः । यतो हेत्वभावात् साध्याभाव आपाद्यते । व्यापकाभाववति  
 व्याप्याभावं प्रतिजानते लौकिकाः परीक्षकाश्च । नतु व्याप्याभाववति  
 कचिदपि व्यापकाभावम् । परं समव्याप्तहेतुस्थले स्यादिदमापादनम् ।

नचैवं प्रकृते । किन्तु यत्र पाकजत्वं तत्रानित्यत्वमिति । तथाच हेत्व-  
भावात्साध्याभावमाधने धूमाभावेन वन्धभावसाधन इव निर्बीजत्वे-  
नोन्मत्तप्रलपितत्वापत्त्या उत्तरानर्हत्वात् । एवं साधार्यकानित्यपदस्य  
प्रागभावप्रतियोगित्वार्थवर्णनमपि न चारु । अनित्यपदात्स्वरसतस्तादृशा-  
र्थाप्रतीतेः । ध्वंसप्रतियोगिष्वेव बहुलं तादृशप्रयोगात् । अत एव ध्वंसोऽ  
नित्य इति न सार्वजनीनो व्यवहारः । किंच पार्थिवगुणानां ध्वंसप्रति-  
योगित्वासिद्ध्या उद्देश्यासिद्धेश्च । अतो यथाश्रुतमेव चावित्यलं पल्लवि-  
नेन । अनित्यं चेत्यत्र चशब्दस्य लिङ्गविशेषज्ञाप्यत्वप्रकारकजिज्ञासा-  
विषयत्वमर्थः । तस्य स्वरूपसंबन्धेनानित्यपदार्थैकदेशानित्यत्वेऽन्वयः ।

॥ अन्यत्रापाकजं नित्यमनित्यं च ॥

अपाकजमिति हेतुर्गर्भमिदं विशेषणम् । उत्तरपदार्थे द्वैवि-  
ध्ये वक्ष्यमाणरीत्या हेतुरिति बोध्यम् । रूपादिचतुष्टयमित्यनुवर्तने ।  
तथाचान्यनिरूपितवृत्तितावद्रूपादिचतुष्टयमिति निष्पन्नम् । तच्च बाधि-  
तम् । रूपादिचतुष्टयेऽन्यवृत्तित्वाभावात् । जलतेजोवायूनां गन्धरसरूप-  
स्पर्शमध्ये क्रमेणैकद्वित्रयशून्यत्वादित्यतश्चतुष्टयपदं रूपादिघटितसमु-  
दायघटकपरत्वेन व्याख्येयम् । अतो न बाधः । नित्यमनित्यं चेति  
द्विविधमिति शेषः । तथाचान्यनिरूपितवृत्तितावद्रूपादिघटितसमु-  
दायघटकमपाकजत्वज्ञानज्ञाप्यनित्यत्वानित्यत्वाभिन्नविभाजकधर्मद्वयान्य-  
तरवदिति विशिष्टवाक्यार्थः ।

॥ एकादिव्यवहारहेतुः संख्या ॥

एकादिव्यवहारजनकतावच्छेदकप्रकारतावत्त्वमिति लक्षणं परि-

पकरणीयं कालादिलक्षणवन् । कृत्यं स्वयमूहनीयम् । विस्तरभया-  
न्नात्र लिख्यते ।

॥ एकत्वादिपरार्थपयन्ता ॥

अत्र समुदायघटकवस्तुविषयकप्रतीतिप्रागभावकालीनप्रतीतिविषय  
आदिपदार्थः । समुदायघटकवस्तुविषयकप्रतीतिध्वंसकालीनप्रतीतिविषयः  
पर्यन्तांत्यादिपदार्थः । यद्यप्ययमर्थः आद्यन्तादिपदघटितवाक्यघटकमध्यग-  
पदार्थोऽपि भवति । तथापीदानीं तत्साधारण्यं सम्मतमित्येवमभिहितम् ।  
यदा “समवायस्त्वेक एवे”त्यादौ एकत्वं समवायमात्रसाधारणं प्राक्प-  
र्यकारि एवमत्राप्याद्यन्तपदार्थमात्रसाधारणं मध्यगपदार्थावृत्ति च  
विवक्षितं चेत्तदा समुदायघटकवस्तुविषयकप्रतीतिध्वंसासमानकालीन-  
प्रतीतिविषयत्वमादित्वं । एवं समुदायघटकवस्तुविषयकप्रतीतिप्रागभा-  
वासमानकालिकप्रतीतिविषयत्वमंत्यत्वमित्यवधेयम् । इत्थं चैकत्वमादि-  
र्यस्या इति विग्रहवाक्ये यच्छब्दार्थः संख्या घटितत्वं षष्ठ्यर्थः । यच्छ-  
ब्दाथस्य निरूपितत्वसंबन्धेन षष्ठ्यर्थघटितत्वेऽन्वयः । घटितत्वस्य स्व-  
रूपसंबन्धेनाऽऽदिपदार्थघटकसमुदाये आदिपदार्थभ्यामेदेनैकत्वे चान्वयः ।  
एवं चैकत्वं संख्याघटितसमुदायघटकवस्तुविषयकप्रतीतिप्रागभावकाली-  
नप्रतीतिविषयाभिन्नमिति विग्रहार्थः । एवं परार्थपर्यन्तं यस्या इत्य-  
न्ताप्यर्थो वर्णनीयः । समासार्थस्तु एकत्वविषयकप्रतीत्युत्तरकालिकप्रती-  
तिविषयवस्तुघटितसमुदायघटकाभिन्ना परार्थविषयकप्रतीत्यधिकरणका-  
लावृत्तिप्रागभावप्रतियोगिप्रतीतिविषयवस्तुघटितसमुदायघटकाभिन्ना च  
संख्येति ध्येयम् । एवं द्वितीयार्थेऽपि वाक्यार्थः स्वयमूहनीयः ।

## ॥ संयोगनाशको गुणो विभागः ॥

अत्र विभक्त्यव्यवहारहेतुर्विभाग इति व्यवहारघटितं लक्षणं पूर्वोत्तरलक्षणवत्कुतो न कृतम् । नच विभागलक्षणस्य विभागघटितत्वे आत्माश्रयप्रसङ्ग इति तथा नाभाणीति वाच्यम् । तथासति पूर्वोत्तर-लक्षणयोरपि दुष्टत्वापत्तेः । अपिच ‘यश्चोभयोः समो दोषः तत्र नैकः पर्यनुयोज्यः’ इति न्यायेनास्यानाशङ्कनीयत्वादिति चेदुच्यते । विभागस्य बहुभिर्वादिभिरनङ्गीकारान् भेदेऽन्तर्भावितत्वाच्च तां विप्रतिपत्तिमपनि-नीषुर्लक्षणान्तरं प्राणैषीन् ग्रन्थकृतम् । तथाच संयोगनाशजनकतावच्छे-दकतया सिद्धविभागत्वज्ञातेः कः परिहर्तेति तदाशयः । अत्र क्रियाया-मतिव्याप्तिवारणाय गुणपदम् । नच दत्तेऽपि गुणपदे संयोगेऽतिव्याप्तिः शक्या । प्रतियोगितासंबन्धानवच्छिन्नत्वेन जन्यतायास्समवायसंबन्धा-वच्छिन्नत्वेन जनकताया वा तादात्म्यसंबन्धानवच्छिन्नत्वेन वा तस्या निविष्टत्वात् । एवं सत्यपि क्रियायामतिव्याप्तिवारणाय गुणपदं साध-कम् । न चैवं सति “संयोगनाशत्वावच्छिन्ननिरूपितसमवायावच्छिन्न-कारणत्वमिति निष्कर्षः । एतत्तात्पर्यग्राहकं गुणपदमिति नीलकण्ठीय गुणपदाघटितनिष्कृष्टलक्षणकथनं दुष्टं स्यादिति वाच्यम् । यतो हि तस्यायमाशयः । यत् प्रथमतः क्रिया क्रियातो विभागः विभागात् पूर्वदेशसंयोगनाशः इत्यादिनियमेन संयुक्तहस्तद्वयस्थले हस्तान्तरक्रियया विभागद्वारा संयोगनाशो भवतीत्यङ्गीकारे संयोगनाशस्तु हस्तान्तरेऽभूत् क्रिया चेतस्मिन् हस्त इति तयोस्तामानाधिकरण्याभावात् स्वरूप-संबन्धेन संयोगनाशं प्रति स्वजन्यविभागवत्तासंबन्धेन क्रियायाः कारणत्वे

वाच्ये समवायसंबन्धावच्छिन्नकारणतायाः क्रियायामभावात् तत्राति-  
व्याप्तिरिति । नच संयोगस्य द्विष्टत्वेन तन्नाशोऽपि नियामकाभावात्  
उभयत्रोपेय इति हस्तान्तरेऽपि संयोगनाशस्य सत्त्वेन क्रियासामाना-  
धिकरण्यप्राप्त्या समवायेनैव कारणत्वं क्रियायास्संभवतीति वाच्यम् ।  
यतो हि यत्रयत्र कार्यं तत्रतत्र कारणमिति दैशिकी व्याप्तिः ।  
अन्यथा नियतत्वघटितस्य कारणत्वस्यैवानुपपत्तेः । तथाच संयोगनाश-  
रूपकार्यस्य हस्तद्वयेऽपि सत्त्वेन तत्र क्रियारूपकारणस्य समवायेनाभा-  
वात्स्वजन्यविभागवत्तासंबन्धेनैव कारणत्वं वक्तव्यमित्येतदभिप्रायकतया  
नीलकण्ठवाक्यस्योन्नेयत्वान्न तद्विरोधः ।

### ॥ आद्यपतनासमवायिकारणं गुरुत्वम् ॥

असमवायिकारणं नाम समवायसंबन्धावच्छिन्नकार्यतानिरूपित-  
समवायसंबन्धावच्छिन्नकारणतावत् । तदेकदेशकार्यतायां षष्ठ्यर्थधिय-  
त्वान्वयः । यथा तालफले गुरुत्वं समवायेन विद्यमानं सत्समवायेन  
आद्यपतनरूपं कार्यमुपजनयतीति । अत्र चूतादिफलाद्यपतनकारणीभूते  
उत्क्षिप्तपाषाणसंयोगे वा वायुसंयोगे वा दण्डसंयोगे वा वृक्षारूढमाणवक-  
हस्तसंयोगे वा वानरादिसंयोगे वा अतिव्याप्तिः । अतः पतनविशिष्टा-  
न्यत्वं कारणतायां देयं । वैशिष्ट्यं च स्वसमानाधिकरणवृत्तित्वस्वान-  
धिकरणवृत्तिवृत्तित्वोभयसंबन्धेन । तथाच सर्वस्याप्युक्तसंयोगस्य या  
कारणता सा उक्तोभयसंबन्धेन पतनविशिष्टैवेति तत्र तदन्यत्वभावान्नाति-  
व्याप्तिः । अत्र प्रथमसंबन्धमालनिवेशे गुरुत्वनिष्ठकारणतायाः अपि  
पतनविशिष्टत्वेन तदन्यत्वाभावादसंभवः । अतो द्वितीयसंबन्धनिवेशः ।



तन्मात्रनिवेशेऽपि अन्यगतपतनविशिष्टत्वमादाय स एव दोष इत्युभय-  
संबन्धोपादानम् । तथाचाद्यपतननिष्ठसमवायसंबन्धावच्छिन्नकार्यतानि-  
रूपितपतनविशिष्टान्यसमवायसंबन्धावच्छिन्नकारणतावत्त्वं गुरुत्वस्य लक्ष-  
णमिति फलितम् । पतने आद्यत्वं च पतनविशिष्टान्यत्वं । वैशिष्ट्यं  
च स्वसमानाधिकरणत्वस्वप्रतियोगिकध्वंससमानकालिकत्वोभयसंबन्धेन ।  
अत्र ममानाधिकरणत्वानुपादाने फलान्तरगतपतनप्रतियोगिकध्वंससमान-  
कालिकत्वमादायासंभव । स्वसमानाधिकरणत्वमात्रोपादानेऽपि स्ववैशि-  
ष्ट्यमादायासंभव इत्यत उभयमुपात्तम् । अथवा पतनध्वंसविशिष्टान्यत्वमाद्य-  
त्वं । वैशिष्ट्यं च स्वप्रतियोगिसमानाधिकरणत्वस्वसमानकालिकत्वोभय-  
संबन्धेन । यद्वा ध्वंसविशिष्टान्यत्वं तत् । वैशिष्ट्यं च स्वप्रतियोगिपतन-  
समानाधिकरणत्व स्वसमानकालिकत्वोभयसंबन्धेन । अत्र कृत्यं पूर्ववत्  
स्वयमूहनीयम् । अत्र कारणतायां समवायसंबन्धावच्छिन्नत्वानुपादाने  
तादात्म्यसंबन्धावच्छिन्नकारणतावति फलेऽतिव्याप्तिः । कार्यतायां सम-  
वायसंबन्धावच्छिन्नत्वानुपादाने उपरिचरवसोरदृष्टेऽतिव्याप्तिः । तत्रादृष्टं  
उपरिचरवसौ समवायेन विद्यमानं सत्स्वजन्यभोगवत्तासंबन्धेनाऽऽद्यपतन-  
रूपं कार्यमुपजनयतीति । तथाच तत्र कार्यतायाः स्वजन्यभोगवत्ता-  
संबन्धावच्छिन्नत्वेन समवायसंबन्धावच्छिन्नत्वाभावात्तातिव्याप्तिरिति ।

॥ श्रोत्रग्राह्यो गुणः शब्दः ॥

अत्र लक्षणे सर्पदृष्टरूपेऽतिव्याप्तिः पूर्वोक्तन्यायेनेन्द्रियान्तरस्य  
स्वीकाराद्वा रूपाग्राहकश्रोत्रग्राह्यत्वस्य विवक्षणेन वा वारणीया । नचैवं  
सर्पशब्देऽव्याप्तिः । तस्य रूपग्राहकश्रोत्रग्राह्यत्वादिति वाच्यम् । वने

जायमानाश्रुतशब्देऽन्यासिवारणाय रूपाग्राहकश्रोत्रग्राह्यजातिमत्त्वस्य वि-  
वक्षितत्वेन तादृशजानेः सार्पशब्देऽपि सत्त्वेन व्याप्तेरनवकाशात् । नच  
जातिघटितलक्षणस्य शब्दातिरिक्तेऽप्रसक्त्या गुणपदं व्यर्थमिति वाच्यम् ।  
उक्तन्यायेनाधिकवृत्तिजानेरपि श्रोत्रग्राह्यत्वेन तादृशगुणत्वादिजातिमादा  
यान्यत्तातिव्यासिवारकस्य जातौ गुणत्वव्याप्यत्वतात्पर्यकस्य गुणपदस्य  
वैफल्यभावात् । नच शब्दो द्रव्यं उत्तरदेशसंयोगानुकूलक्रियावत्त्वात्  
घटादिवदित्यनुमानविरुद्धत्वादुक्तलक्षणमसंभवि । नचासिद्धो हेतुः श्रोत्र-  
स्याकाशरूपत्वेन तत्र गमनाभावस्य सर्वसंमतत्वेन शब्दस्यापि गमना  
भावे देशान्तरस्थशब्दवत्सर्वस्यापि शब्दस्य प्रायशोऽसंबद्धतया अग्र-  
हणपसङ्गेन गुर्वाद्युक्तेरश्रुतत्वेन तत्र शिष्यस्य बाधिर्यं स्यात् । अतः  
शब्दस्य गमनावश्यंभावाच्चासिद्धो हेतुरिति वाच्यं । वीचीतरङ्गादिन्याया-  
नुसारिशब्दस्य श्रोत्रदेशावच्छेदेन शब्दान्तरजनकत्वसंभवेन क्रियाभावेऽ-  
पि श्रोत्रसंबन्धानुपपत्त्यभावेनानुमानस्यासिद्धिदुष्टत्वेन द्रव्यत्वासिध्या  
नोक्तलक्षणमसंभवीति । अथैकस्माच्छब्दात् शब्दान्तरोत्पत्तिः किमेक-  
देशावच्छेदेन उत दशदिगवच्छेदेन । आद्ये देशान्तरस्थस्य पुंसः शब्द-  
प्रत्यक्षानुपपत्तिः । द्वितीये दशस्वपि दिक्षु शब्दधाराया उत्पत्त्या  
कस्मिन् देशे समुत्पन्नोऽयं शब्द इति नियमेन संन्दिह्येत । तथाच कस्या-  
पि कापि निश्चयो न स्यादिति चेदुच्यते । द्वितीयं पक्षमभ्युपगच्छामः ।  
नचोक्तदोषः । यस्य श्रोत्रं यः शब्दः यद्देशावच्छेदेन समवैति स तद्देशा-  
वच्छेदेन तं शब्दं प्रत्येतीत्यङ्गीकारे काऽनुपपत्तिः । नचैवमप्यर्धक्रोशपरि-  
मितः शब्दः इत्यादिप्रत्यक्षानुपपत्तिर्दुर्वारैव । सर्वस्यापि शब्दस्य सन्नि-

हितम्यैव प्रत्यक्षत्वेनाप्रत्यक्षेऽसन्निहितशब्दे नियतदूरत्वादिप्रत्यक्षासंभवा-  
दिति वाच्यम् । कोहि नाम स्वस्थात्मा शब्दादेर्दूरत्वप्रत्यक्षमनुमनुने ।  
किंनाम तारत्वमन्द्रत्वादिवैचित्र्यलिङ्गिका शब्दे दूरत्वादिविषयिणी  
व्युत्पन्नानामनुमितिरेव । अथवा सन्देहो वा स्यात् । अत एव स्वरस-  
वाही लोकानामनुभवः । तत्रत्यः स्यादयं शब्दः क्रोगपरिमितः स्यादि-  
त्याद्याकारक इति ।

॥ सर्वव्यवहारहेतुगुणो बुद्धिर्ज्ञानम् ॥

अत्र सर्वेषु व्यवहारः सर्वेषां व्यवहार इति तत्पुरुषो वा  
कर्मधारयो वा । नाद्यः । सर्वान्तःपातिभ्रान्तकर्तृकव्यवहारस्य बुद्धि-  
हेतुकत्वाभावात् । अत एव न द्वितीयतृतीयौ । तालवोष्ठपुटसंयोगेऽति-  
व्याप्तेश्च । गुणत्वस्यापि तत्र जागरूकत्वात् । किंच कस्मिन् ज्ञाने सर्व-  
व्यवहारहेतुत्वं चैत्रीये वा मैत्रीये वा । एकैकस्य सर्वव्यवहारहेतुत्वे  
यदीयज्ञानस्य सर्वव्यवहारहेतुत्वं तदीयज्ञानविरहदशायामन्येषामपि व्यव-  
हारानुत्पत्तिप्रसङ्गः । मिलितस्य तथात्वे कदापि मेलनासंभवेन  
व्यवहारसामान्यानुत्पत्तिप्रसङ्गः । किंचेश्वरेच्छादृष्टादिष्वतिव्याप्तिः ।  
अत एव ज्ञानपदमुपात्तमिति तु मन्दम् । ज्ञानबुद्धिपदयो पर्याय-  
त्वेन लक्षणलक्ष्यतावच्छेदकयोरैक्यप्रसक्त्या उपनयवाक्यात् शाब्दबो-  
धानुपपत्तिप्रसङ्गः । बुद्धिपदवाच्यस्य लक्ष्यत्वमित्युक्त्या लक्षणलक्ष्य-  
तावच्छेदकयोरैक्यपरिहारेऽपि “ज्ञानपदन्तु संज्ञान्तरकरणाये”ति ग्रन्थान्त-  
रीयलक्षणाघटकत्वस्फोरकवाक्यविरोधात् । “नहि कस्यचित् ग्रन्थकृतो  
विपरीतलेखनमि”त्यादिन्यायाङ्गीकारेऽपि शेषवैयर्थ्यं दुर्वारमेव । किंच

सर्वव्यवहारहेतुत्वघटितज्ञानत्वस्य लक्षणत्वे ज्ञानत्वजातिमत्त्वस्य शेषा-  
घटितस्य लक्षणत्वप्रतिपादकदीपिकाद्युक्तिविरोधः । किञ्च कार्यमामान्य-  
कारणे ईश्वरज्ञान एव सर्वव्यवहारहेतुत्वगुणत्वज्ञानत्वानां संभवेऽपि जैव-  
ज्ञानेष्वव्याप्तेऽपि चेदुच्यते । सर्वत्वव्यापकधर्मवत्त्वं लक्षणम् । व्यापकत्वं च  
स्वावच्छिन्नकारणतानिरूपितकार्यत्वसंबन्धेन । व्याप्यत्वं च स्वावच्छिन्न-  
विषयकव्यवहारत्वसंबन्धेन । अतो नासंभवः । स च धर्मो ज्ञानत्वमेव ।  
सर्वव्यवहारं प्रति ज्ञानत्वेन कारणत्वात् । न चैवमुद्देश्यासिद्धिः सर्व-  
मिति व्यवहारं प्रति ज्ञानस्य कारणत्वलाभेऽपि घट इत्याद्याकारकव्यव-  
हारकारणत्वालाभादिति वाच्यम् । स्वव्याप्यधर्मावच्छिन्नविषयकव्यव-  
हारत्वस्य व्याप्यताघटकसंबन्धत्वेन विवक्षितत्वात् । तथाच घटत्वादेरपि  
सर्वत्वव्याप्यतया स्वव्याप्यघटत्वादिधर्मावच्छिन्नविषयकव्यवहारं प्रत्य-  
पि कारणत्वलाभान्नोद्देश्यासिद्धिः । नच धर्मे व्याप्यत्वस्य न्यूनदेशवृत्ति-  
त्वरूपस्य विवक्षितत्वे स्वस्मिन् स्वन्यूनवृत्तित्वाभावात् सर्व इति व्यव-  
हारकारणत्वालाभेन पुनरुद्देश्यासिद्धिः । तदभाववदवृत्तित्वरूपस्य तस्य  
विवक्षितत्वे सर्वत्वस्य केवलान्वयितया तदभावाप्रसिद्ध्याऽसंभव इति  
वाच्यम् । स्वाभाववद्वृत्तित्वसंबन्धावच्छिन्नस्वनिष्ठप्रतियोगिताकाभाव-  
वद्धर्मावच्छिन्नविषयकव्यवहारत्वस्य संबन्धतया विवक्षितत्वेन दोषाभा-  
वात् । एतद्धटकस्योक्तसंबन्धस्य व्यधिकरणसंबन्धत्वेन संयोगेन प्रमेय-  
त्वाभाववत् तेन संबन्धेन सर्वत्वाभावस्य संभवादसंभवासंभवात् । अथ-  
वा स्वव्यापकतत्कत्वरूपं व्याप्यत्वं विवक्षितमिति न कुचोद्यावकाशः ।  
नचैवमपीश्वरेच्छादृष्टादावतिव्याप्तेरपरिहार इति वाच्यं । तत्रैव स्वव्या-

यधर्मावच्छिन्नविषयकव्यवहारत्वत्वसंबन्धेन सर्वत्वं प्रति स्वावच्छिन्नकार-  
णतानिरूपितकार्यतावच्छेदकत्वसंबन्धेन धर्मस्य व्यापकताया विवक्षित-  
त्वेन कार्यमामान्यकारणेऽदृष्टादौ तादृशव्यवहारत्वावच्छिन्नकार्यताघटित-  
व्यापकधर्मवत्त्वाभावादतिव्याप्त्ययोगात् । तथाच सर्वत्वव्याप्यधर्मा-  
वच्छिन्नविषयकव्यवहारत्वत्वव्यापकावच्छेदकताकार्यतानिरूपितकारण-  
तावच्छेदकगुणत्वव्याप्यधर्मवत्त्वस्य विवक्षिततयोक्तदोषाणामनवकाशात् ।  
नचैवमपि कण्ठतालवाद्यभिघाते व्यवहारसामान्यकारणे अतिव्याप्तेः कः  
परिहार इति वाच्यम् । अत एव गुणपदं सार्थकम् । तस्य विशेषगुण-  
परत्वेनोक्तातिव्याप्तिवारकत्वान् । अन्यथा तद्वैफल्यं दुर्वारमित्यव-  
धेयम् । वस्तुतस्तु व्यापकताघटकसंबन्धे कार्यता स्वप्रयोजककृतिमत्त्व-  
संबन्धावच्छिन्ना निवेशनीया । तथाच नातिव्याप्तिः । तथाहि । अवच्छे-  
दकतासंबन्धेन व्यवहारं प्रति समवायसंबन्धेन कण्ठतालवाद्यभिघातः कार-  
णमिति शरीरनिष्ठप्रत्यासत्त्या तयोः कार्यकारणभावः । ज्ञानशब्दयोस्तु स्व-  
प्रयोजककृतिमत्त्वसंबन्धेन शब्दं प्रति समवायेन ज्ञानं कारणमित्यात्मनिष्ठ-  
प्रत्यासत्त्या कार्यकारणभावः । तथाचावच्छेदकतासंबन्धावच्छिन्नकार्यता-  
निरूपितकारणतायाः कण्ठतालवाद्यभिघाते सत्त्वेऽपि स्वप्रयोजककृतिमत्त्व-  
संबन्धावच्छिन्नकार्यतानिरूपितकारणताया अभिघातेऽभावाच्चातिव्याप्तिः ।  
नचैवमपि स्वप्रयोजककृतिमत्त्वसंबन्धेन शब्दं प्रति स्वाश्रयावच्छिन्नत्व-  
संबन्धेनाभिघातः कारणमिति विनिगमनाविरहप्राप्तमात्मनिष्ठप्रत्यासत्त्या  
कार्यकारणभावमूरीकृत्योक्तसंबन्धावच्छिन्नकार्यतानिरूपितकारणताया  
अप्यभिघाते सत्त्वादतिव्याप्तिस्तदवस्थैवेति वाच्यम् । कारणतायामपि

ममवायसंवन्धावच्छिन्नत्वस्य निवेशान् । अभिघातनिष्ठकारणतायास्तु  
 स्वाश्रयावच्छिन्नत्वसंवन्धेनावच्छेदानिव्याप्तेरनवकाशादिति । इत्थं च  
 सर्वत्वव्याप्यधर्मावच्छिन्नविषयकव्यवहारत्वव्यापकावच्छेदकताकस्वप्र-  
 योजककृतिमत्त्वसंवन्धावच्छिन्नकार्यतानिरूपितममवायसंवन्धावच्छिन्न  
 कारणतावच्छेदकगुणत्वव्याप्यधर्मवत्वमिति पर्यवसितार्थः । नचैवमप्यु-  
 न्तत्तप्रलापादिषु बुद्धिपूर्वकत्वाभावादसंभवो दुर्वारः । तत्परित्यागे सर्व-  
 व्यवहारकारणत्वालाभेनासङ्गतिर्वेति वाच्यम् । व्यवहारस्य प्रयत्नपूर्वक-  
 त्वेन प्रयत्नस्य च ज्ञानेच्छापूर्वकत्वनियमेन तत्रापि पूर्वं बुद्धेस्सत्त्वादिति  
 केचिन्मूलं व्याख्यातवन्तः । अत्रचैतादृशबुद्धेः कारणत्वाङ्गीकारे समान  
 न्यायेन तज्जन्येच्छाकृत्योरपि कारणत्वापत्त्याऽतिव्याप्तिः । अपिचेच्छा-  
 कृत्योः कार्यसामान्यं प्रति कारणत्वेन तद्वत्ज्ञानस्यापि कार्यसामान्यका-  
 रणत्वौचित्येन व्यवहारसामान्यमात्रकारणत्वाभावाद् । किंचार्थं बुद्ध्वा वा  
 क्यरचनेति न्यायेनार्थज्ञानस्यैव व्यवहारसामान्यकारणत्वमसंभवमिष्या  
 वाच्यम् । तथाचोन्मत्तप्रलापादिकमादायोक्तामङ्गतिर्दुर्वारैव । अपिच धर्मे  
 गुणत्वव्याप्यत्वपरगुणपदवैयर्थ्यं गौरवं चेत्यनुशयवान् ज्ञानमिति लक्षणा-  
 न्तरद्योतकं पदमुपादात् ग्रन्थकारः । नायमाशयस्तस्येति स्वकपोलक  
 लिप्तः । किन्तु स्वमूलव्याख्याता स्वयमेव दीपिकाकार ज्ञानत्वजाति-  
 मत्त्वरूपं लक्षणान्तरं कण्ठत एवोद्बुध्य तादृशजातौ प्रमाणाकांक्षायामनु-  
 व्यवसायगम्येत्येतावतांशेन तामपि निवारितवान् । अत एव ज्ञायते ।  
 लक्षणकथनवेलायां सर्वव्यवहारहेतुरित्यादेर्लक्षणपरत्वेन वा लक्षणज्ञापक-  
 परत्वेन वा न कोऽप्युपयोग इति । अन्यथा तादृशव्यवहारजनकतावच्छे-

इकनया ज्ञानत्वजातिसिद्धिमप्रतिज्ञायानुव्यवसायगम्यत्वपर्यन्तानुधावनस्य निर्बीजत्वान् । अत्रानुव्यवसाये जातिभानं कथमिति चेदित्थम् । प्रतीत्यनुगतिस्तावदेकधर्मविषयकत्वैकधर्मावच्छिन्नविषयकत्वान्यतरप्रयोज्येति नियमान्, पटं जानामि घटं जानामीत्याद्याकारिका ज्ञानांशे अनुगता प्रतीतिर्विभिन्नज्ञानरूपधर्मैक्यायोगेन ज्ञानत्वरूपैकधर्मावच्छिन्नविषयकत्वेनैवोपपद्यत इत्यनुगतज्ञानत्वसिद्धिः । तस्य च बाधकाभावाज्जातित्वं च । इमामेव प्रतीत्यनुगतिमनुरुध्य “येनेन्द्रियेण या व्यन्तिर्गृह्यत” इत्यादिनियमोऽपि प्रवर्तते । प्रतीतावनुगतत्वं च समानानुपूर्वीकशब्दोल्लेख्यत्वमिति कृतं पल्लवितेन ।

## ॥ संस्कारमात्रजन्यं ज्ञानं स्मृतिः

बोधः पूर्ववत् । अत्र संस्कारेतरसामान्याजन्यत्वनिवेशे स्मृतेरपि मनोजन्यत्वासंभवः । वहिरिन्द्रियाजन्यत्वविवक्षायां आन्तर“सोऽहं सुखीत्या”दिप्रत्यभिज्ञायामतिव्याप्तिरिति चेदत्र केचित् । संस्कारेतरविशिष्टान्यत्वं तदर्थः । वैशिष्ट्यं च स्वजन्यत्वस्वसामानाधिकरण्योभयसंबन्धेन । तथाच न मनोजन्यत्वमादायासंभवः । इतरपदेन मनसो ग्रहणेऽपि सत्यपि स्मृतौ तज्जन्यत्वे “अन्यत् नित्यद्रव्येभ्य आश्रितत्वमिहोच्यत” इत्युक्तत्वात्तदधिकरणाप्रसिद्ध्या सामानाधिकरण्यसंबन्धेन तद्विशिष्टत्वाभावात् । नापि सोऽहं सुखीत्यादिप्रत्यभिज्ञायामतिव्याप्तिः । उक्तोभयसंबन्धेन तत्र संयुक्तसमवायरूपसन्निकर्षविशिष्टत्वेन संस्कारेतरविशिष्टान्यत्वाभावादित्याहुः । तदपरे न क्षमन्ते । तद्वीजन्तु मन उपादायासंभवासंभवेप्यऽनुभवमादायासंभवस्य न परिहार इति । परंतु संस्कारेतर-

सन्निकर्षाजन्यत्वमिच्छाचिह्ने । तत्र यद्यपीतरत्वेन सन्निकर्षमैव विशिष्य धृत-  
 त्वेन मन आदाय न संभवः । सोऽहं सुखीतिप्रत्यभिज्ञायान्तु संस्कारेतर  
 संयुक्तसमवायरूपसन्निकर्षजन्यत्वेन तदजन्यत्वाभावादतिव्याप्तिश्च शक्य  
 परिहारा । नापि शब्दार्थोल्लेखनदोषः । मात्रपदस्थले स्वसजातीयमेव स्वे-  
 तरद्वोध्यत इति पूर्वमुक्तत्वेन संस्कारस्यापि सन्निकर्षत्वेन तत्सजातीयेतर-  
 सन्निकर्षस्य बोधसंभवात् । अथवा स्वभिन्न वप्रकारकतात्पर्यविषयेत्याद्यर्थ-  
 स्य मात्रपदे पूर्वमुक्ततया तात्पर्यविषयतया सन्निकर्षमैव ग्रहणसंभवाच्च ।  
 तथाप्यात्ममनः संयोगरूपसंस्कारेतरसन्निकर्षजन्यत्वस्य स्मृतौ सत्त्वेना-  
 संभवो दुष्परिहर एव । इतरे तु संस्कारेतरसाक्षादजन्यत्वं तदर्थः ।  
 साक्षात्त्वं चाव्यवधानम् । तथाच स्मृतेरुद्बुद्धसंस्कारे सत्यव्यवधानेनैव  
 जननात् तदितरस्मिन् मनः संयोगानुभवादिके जाग्रदृशायां सदा सत्य  
 व्यवधानेनाजनमात् संस्कारेतेन केनापि साक्षाज्जन्यत्वाभावान्ना-  
 संभवः । नाप्यतिव्याप्तिः । संस्कारेतरसंयुक्तसमवायादिरूपसन्निकर्षे  
 सत्यव्यवधानेन प्रत्यभिज्ञाजननादिति प्राहुः । अथवा संस्कारेतेन्द्रियार्थ-  
 सन्निकर्षविशिष्टान्यत्वं संस्कारमावजन्यत्वम् । वैशिष्ट्यं च स्वप्रयोज्यत्व-  
 स्वसामानाधिकरण्योभयसंबन्धेन । तथाच संयुक्तसमवायरूपेन्द्रियार्थसन्नि-  
 कर्षवैशिष्ट्यस्य सोऽहं सुखीत्यादिप्रत्यभिज्ञायामुक्तोभयसंबन्धेन सत्त्वा-  
 न्नानिव्याप्तिः । नापि मनः संयोगमादायासंभवः । मनसि सन्निकर्षत्वस्य  
 तत्संयोगे च अथसन्निकर्षत्वस्याभावात् । तादृशसन्निकर्षविशिष्टान्यत्वस्य  
 स्मृतौ संभवात् । यद्यप्यत्र लाघवादुक्तोभयसंबन्धेन संस्कारेतेन्द्रिय-  
 विशिष्टान्यत्वमव वक्तुमुचितम् । सामानाधिकरण्यनिवेशेन मन आदा-



येन्द्रियत्वनिवेशाच्च । तत्संयोगमनुभवंवाऽऽदायासंभवानवकाशात् ।  
तथाऽऽप्यान्तरोक्तप्रत्यभिज्ञायामतिव्याप्तिभिया न तथा पर्यष्कारित्यादयः  
परिष्कारस्य पंथानो द्रष्टव्या इति सर्वमवदातं ।

॥ तद्वति तत्प्रकारकोऽनुभवो यथार्थः ॥

सोऽस्यास्ति । अत्र तच्छब्दार्थः घटत्वादिधर्मः प्रकारीभूतः ।  
अस्येत्यत्वेदंपदार्थो विशेष्यो घटादिः, षष्ठ्यर्थोऽधिकरणता, तस्यां  
प्रकृत्यर्थस्याऽऽधेयतासंबन्धेनान्वयः । अस्मात्त्वर्थः आधेयता, आख्या-  
तार्थे आश्रयत्वं, षष्ठ्यर्थस्य धात्वर्थे, धात्वर्थस्य चाख्यातार्थे नि-  
रूपितत्वसंबन्धेनान्वयः । आख्यातार्थस्य स्वरूपसंबन्धेन तच्छब्दार्थे  
धर्मेऽन्वयः । तथाच तन्निष्ठाधिकरणतानिरूपिताधेयतानिरूपिताश्रयता-  
वान् स इति विप्रहार्थः । तन्निष्ठाधेयतानिरूपिताधिकरणतावान्  
घटादिरिति समासार्थः । सप्तम्यर्थो विशेष्यत्वं, तत्र प्रकृत्यर्थस्याधेयता-  
संबन्धेनान्वयः । स प्रकारो यस्य यन् पदार्थोऽनुभवः, षष्ठ्यर्थः प्रकारिता  
तत्र प्रकृत्यर्थस्याधेयतासंबन्धेनान्वयः । तस्या निरूपितत्वसंबन्धेन प्रका-  
रपदार्थैकदेशे प्रकारत्वेऽन्वयः । तथाच यन्निष्ठप्रकारितानिरूपितप्रकार-  
तावान् स इति । विपरिवर्तने च तन्निष्ठप्रकारतानिरूपितप्रकारितावान्  
य इति बोधः । तत्र प्रकारतायां निरूपितत्वसंबन्धेन सप्तम्यर्थविशेष्यत्व-  
स्यान्वयः । तथाच तन्निष्ठाधेयतानिरूपिताधिकरणतावन्निष्ठविशेष्यतानि-  
रूपिततन्निष्ठप्रकारतानिरूपितप्रकारितावदनुभवत्वमिति यथार्थानुभवस्य  
यथाश्रुतं लक्षणं । अत्र विशेष्यत्वप्रकारत्वयोर्निरूप्यनिरूपकभावनिवेशेन  
रङ्गरजतादिसमूहलंबनभ्रमेऽतिव्याप्तिविरहेऽपि विशेष्यत्वप्रकारत्वाद्यनि-

रूपके निर्विकलप्रत्यक्षेऽव्याप्तिरित्यतो विशेष्यावृत्त्यप्रकारकत्वं लक्षण-  
 तथा विवक्षणीयम् । तच्च विशेष्यावृत्तिप्रकारकं यद्यन् तत्तदन्यत्वम् । अतः  
 एकभ्रमान् विशेष्यावृत्तिप्रकारकादन्यत्वस्य भ्रमान्तरे सत्त्वेऽपि नातिव्या-  
 प्तिः । असर्वज्ञदुर्ज्ञेयत्वादिकन्तूत्तरत्र निर्वक्ष्यमाणानुगमान्निवारणीयम् ।  
 अत्र जातिर्जातिमतीत्यादिभ्रमेऽतिव्याप्तिः । तथाहि । विशेष्यावृत्तिप्रकार-  
 कत्वं नाम विशेष्यनिरूपितवृत्तित्वाभाववन्निष्ठप्रकारतानिरूपकत्वं । तत्र  
 च वृत्तित्वं नहि येन केनचित्संबन्धेन । तथासति ह्रदो बन्धिमानिति  
 भ्रमस्य प्रमात्वापत्तिः । तत्र प्रकारीभूतबन्धेः कालिकादिसंबन्धेन ह्रदरूप-  
 विशेष्यवृत्तित्वेन तदभाववन्निष्ठप्रकारतानिरूपकत्वाभावात् । अतः  
 प्रकारतावच्छेदकसंबन्धेन विशेष्यवृत्तित्वं वाच्यम् । इत्थं च प्रकृते  
 प्रकारतावच्छेदकीभूतसमवायसंबन्धेन जातिरूपविशेष्यवृत्तित्वाप्रसिद्ध्या  
 तदभावायोगेन विशेष्यावृत्तिप्रकारकं यद्यदित्यत्र यत्पदेनास्योपादातुम-  
 शक्यत्वादन्यभ्रममादाय तदन्यत्वस्यात्र सत्त्वादिति । अतो विशेष्यनि-  
 रूपितवृत्तित्वसामान्यस्य प्रकारतावच्छेदकसंबन्धावच्छिन्नवृत्तित्वप्रतियो-  
 गिकस्वरूपसंबन्धेनाभावमादायातिव्याप्तिः परिहरणीया । स च संबन्धः  
 प्रकृते व्यधिकरण इति संयोगेन गुणाद्यभाववत्तेन संबन्धेन जातिवृत्ति-  
 त्वसामान्याभावः प्रसिद्ध एवेति नातिव्याप्तिः । यद्वा प्रकारताविशिष्ट-  
 विशेष्यत्वानिरूपकानुभवत्वं प्रमात्वं । वैशिष्ट्यं च स्वनिरूपितत्वस्वा-  
 वच्छेदकधर्मावच्छिन्न स्वावच्छेदकसंबन्धावच्छिन्न प्रतियोगितानिरूप-  
 काभाववद्वृत्तित्वोभयसंबन्धेन । जातिर्जातिमतीत्यादिभ्रमे नातिव्याप्तिः ।  
 तत्र जातिनिष्ठप्रकारताविशिष्टविशेष्यतायाः सत्त्वात् । कथमिति चेदित्यम् ।

जातिनिष्ठप्रकारताया निरूपितत्वं संवन्धेन जातिनिष्ठविशेष्यतायां मत्त्वं-  
विप्रतिपक्षम् । द्वितीयसंवन्धश्च स्वं जातिनिष्ठा प्रकारता स्वावच्छेदकं  
जातित्वं स्वावच्छेदकसंवन्धः समवायः ननु भयावच्छिन्नप्रतियोगिताकश्च  
ममवायेन जातिर्नास्तीति प्रतीतिमाधिकोऽभावः तद्वर्ती जातिः तद्वृत्तिः  
विशेष्यतायामिति प्रकारताविशिष्टविशेष्यतानिरूपकत्वनिर्वाहः । न चैवं  
सतींद्रजतमिति संसर्गभ्रमेऽतिव्याप्तिः । तत्र प्रकारताया निरवच्छिन्न-  
त्वेन स्वावच्छेदकधर्माप्रसिद्ध्या तत्प्रकारताया उपात्तुमशक्यत्वेनान्य  
प्रकारताविशिष्टविशेष्यत्वानिरूपकत्वस्य तत्र सत्त्वादिति वाच्यम् । स्ववि-  
शिष्टप्रतियोगितानिरूपकाभाववद्वृत्तित्वस्य द्वितीयसंवन्धत्वेन विवक्षित-  
त्वान् । प्रतियोगितायां स्ववैशिष्ट्यं च स्वावच्छेदकसंभवावच्छिन्नत्व-  
स्वानवच्छेदकानवच्छिन्नत्वसामानाधिकरण्यैतत्तत्तयसंवन्धेन । तथा-  
चोक्तस्थलेऽप्रसिद्ध्या प्रतियोगितायां स्वावच्छेदकावच्छिन्नत्वासंभवेऽपि  
स्वानवच्छेदकानवच्छिन्नत्वसंभवान्नातिव्याप्तिः । नच स्वानवच्छेदकत्वं  
स्वावच्छेदकभिन्नत्वं तथाचाप्रसिद्धिनिवन्धनो दोषो न निवारित इति  
वाच्यम् । स्वानवच्छेदकत्वपदेनावच्छेदकतासंवन्धेन स्वाभाववत्त्वविवक्ष-  
णेन तस्य व्यधिकरणसंवन्धत्वेन दोषाभावात् । न चैवमपि रजतत्वनिष्ठ-  
प्रकारताया निरवच्छिन्नत्वेन प्रतियोगितायाश्चावच्छिन्नत्वनियमेन स्वा-  
नवच्छेदकावच्छिन्नत्वस्यैव प्रतियोगितायां मत्त्वेन तदनवच्छिन्नत्वाभा-  
वात्तादृशप्रतियोगित्वाप्रसिद्ध्या स्वपदेन रजतत्वप्रकारताया उपादाना  
संभवेनान्योपादाने तद्विशिष्टविशेष्यत्वानिरूपकत्वस्यास्मिन् भ्रमे सत्त्वात्  
अतिव्याप्तिर्दुर्वारैवेति वाच्यम् । उक्तवितयसंवन्धेन प्रकारताविशिष्टत्व-

स्थाने प्रकारतवृत्तित्वस्य निवेशनेन दोषाभावात् । प्रकारतानवच्छेदकानवच्छिन्नत्वस्य प्रतियोगितायामभावेऽपि प्रतियोगितानवच्छेदकानवच्छिन्नत्वस्य प्रकारतायामबाधात् । अथवा धर्मविशिष्टविशेष्यत्वानिरूपकानुभवत्वं प्रमात्वम् । वैशिष्ट्यं च स्वसमानाधिकरणप्रकारतानिरूपितत्वप्रकारतावच्छेदकसंबन्धावच्छिन्नस्वावच्छिन्नप्रतियोगिताकाभाववृत्तित्वोभयसंबन्धेन । आहोस्विन् । विशेष्यताविशिष्टप्रकारत्वानिरूपकत्वं तत् । वैशिष्ट्यं च स्वनिरूपितत्वस्वसमानाधिकरणाभावीयप्रतियोगिताविशिष्टत्वोभयसंबन्धेन । प्रतियोगितावैशिष्ट्यं चोक्तत्रितयसंबन्धेन । अथवा धर्मविशिष्टप्रकारत्वानिरूपकत्वं प्रमात्वं । वैशिष्ट्यं च स्वावच्छिन्नविशेष्यतानिरूपितत्वस्वसमानाधिकरणाभावीयप्रतियोगिताविशिष्टत्वोभयसंबन्धेन । प्रतियोगितावैशिष्ट्यं च पूर्ववत् । अत्र धर्मपदेन विशेष्यतावच्छेदकधर्मो ज्ञेयः । यद्व ससर्गविशिष्टान्यप्रकारत्वानिरूपकानुभवत्वं तत् । वैशिष्ट्यं च स्वानुयोगिनिष्ठविशेष्यतानिरूपितत्वस्वप्रतियोगिनिष्ठत्वस्वनिष्ठसंसर्गतानिरूपितत्वैतत्त्रितयसंबन्धेन । अथवा संसर्गताविशिष्टविशेष्यत्वानिरूपकानुभवत्वं तत् । वैशिष्ट्यं च स्वनिरूपितत्व, स्वाश्रयानुयोगिभिन्ननिष्ठ-स्वाश्रयप्रतियोगिभिन्ननिष्ठप्रकारतानिरूपितत्वैतदन्यतरो, भयसंबन्धेन । अथवा धर्मविशिष्टप्रकारत्वानिरूपकानुभवत्वं तत् । वैशिष्ट्यं च स्वावच्छिन्नसंसर्गतानिरूपितत्व, स्वावच्छिन्ननिरूपितानुयोगिताऽसमानाधिकरणविशेष्यतानिरूपितत्वस्वावच्छिन्ननिरूपितप्रतियोगित्वासमानाधिकरणत्वैतदन्यतरो, भयसंबन्धेनेत्यादिकं सकलभ्रमवारकं निखिलप्रमासंग्राहकं लक्षणं परिष्करणीयम् । एवं विशेष्यावृत्तिप्रकारकं यद्यत्तदन्यत्वमिति प्रथमतः

उक्तस्य विशेष्यवृत्तित्वनिष्ठप्रकारतावच्छेदकसंबन्धावच्छिन्नवृत्तित्वप्रति-  
योगिकस्वरूपसंबन्धावच्छिन्नप्रतियोगिताकाभाववन्निष्ठप्रकारताकान्यत्वेन  
परिष्कृतस्याप्यनुगमः संभवति । तथाहि । ज्ञानविशिष्टान्यानुभवत्वं  
तत् । वैशिष्ट्यं तादात्म्यस्वविशेष्यवृत्तित्वनिष्ठस्वीयप्रकारतावच्छेदकसंब-  
न्धावच्छिन्नवृत्तित्वप्रतियोगिकस्वरूपसंबन्धावच्छिन्नप्रतियोगिताकाभाव-  
वन्निष्ठप्रकारताकत्वोभयसंबन्धेनेत्यलम् । तत्र दिङ्मात्रप्रदर्शनाय प्रथमोक्त-  
प्रकारताविशिष्टविशेष्यत्वानिरूपकानुभवत्वकरूपे पदानां कृत्यं विचार्यते ।  
अत्र वैशिष्ट्यं स्वनिरूपितत्वस्वावच्छेदकावच्छिन्नप्रतियोगिताकाभावव-  
द्वृत्तित्वोभयसंबन्धेनेत्युक्त । तत्र प्रथमसंबन्धानिवेशेऽसंभवः । अयं घट  
इति प्रमायां अयं पट इति प्रतीयपटत्वनिष्ठप्रकारताविशिष्टविशेष्यत्व-  
निरूपकत्वस्यैव सत्त्वान् । तथाहि । स्वं पटत्वनिष्ठाप्रकारता स्वावच्छे-  
दकं पटत्वत्वं तदवच्छिन्नप्रतियोगिताको योऽभावः पटत्वंनास्तीति  
प्रतीतिसाक्षिकाभावः । तद्वानयं घट इत्यत्वेदंपदार्थः तद्वृत्तित्वस्य विशे-  
ष्यतायां तन्निरूपकत्वस्य च प्रमायां सत्त्वात् । स्वनिरूपितत्वनिवेशे  
चायं पट इति ज्ञानीयपटत्वनिष्ठप्रकारतानिरूपितत्वस्यायं घट इति ज्ञा-  
नीयविशेष्यतायामभावेनोक्तोभयसंबन्धेन विशेष्यतायां प्रकारतावैशिष्ट्या-  
भावान्नोक्तदोषः । स्वनिरूपितत्वमात्रनिवेशेऽपि अयं घट इति प्रमायां  
इदंनिष्ठविशेष्यतायां घटत्वनिष्ठप्रकारताविशिष्टत्वस्य सत्त्वात्पुनः स  
एव दोष इत्युभयोपादानम् । एवमप्रसिद्धिवारणार्थं स्वावच्छेदकाव-  
च्छिन्नप्रतियोगिताकाभावस्थाने निवेशितस्ववृत्तिप्रतियोगिताकाभावघटि-  
तलक्षणे यथाश्रुतोऽयं समन्वयप्रकारः । अत्र वृत्तित्वं स्वानवच्छेदकान-

वच्छिन्नत्व स्वावच्छेदकसंबन्धावच्छिन्नत्व स्वसामानाधिकरण्यैतत्त्रितय-  
 संबन्धेनेत्युक्तम् । यत्र वृत्तित्वं विवक्षितं तदेव प्रतियोगित्वं स्वपदार्थः ।  
 तथाच प्रकारनापदेनेदं रजनमिति ज्ञानीया रजतत्वनिष्ठा प्रकारता  
 तद्विशिष्टा इदंनिष्ठा विशेष्यता तन्निरूपकत्वं तद्भ्रमे अनिरूपकत्वं प्रमा-  
 यामिति । प्रकारतावैशिष्ट्यमपि इदंनिष्ठविशेष्यतायां विद्यते । रजतत्व  
 निष्ठप्रकारतानिरूपितत्वं तावत्सर्वसंमतं । द्वितीयसंबन्धोऽप्येवमुपपाद-  
 नीयः । तथाहि । स्वं रजतत्वनिष्ठा प्रकारता तद्वृत्तिर्या प्रतियोगिता सम-  
 वायेन रजतत्वं नास्तीति प्रतीतिसाक्षिकाभावीया तन्निरूपकाभाववानि-  
 दमर्थस्तद्वृत्तित्वं विशेष्यतायामिति । प्रतियोगितायां स्ववृत्तित्वं कथ-  
 मिति चेदित्थम् । स्वं प्रतियोगित्वं स्वावच्छेदकं रजतत्वत्वं तदन-  
 वच्छेदकमुदासीनं तदनवच्छिन्नत्वं रजतत्वनिष्ठप्रकारतायां, एवं स्वं  
 प्रतियोगित्वं, तद्वच्छेदकसंबन्धः समवायः, तदवच्छिन्नत्वं प्रकार-  
 तायां । एवं प्रकारत्वप्रतियोगित्वयोरजतत्वरूपैकाग्रनिष्ठत्वेन सामा-  
 नाधिकरण्यं सुतरामेव वर्तते । तथाचोक्तत्रितयसंबन्धेन प्रतियोगि-  
 तायां प्रकारतावृत्तित्वमक्षतमिति । एवमन्यत्रापि । अत्र स्वानव-  
 च्छेदकानवच्छिन्नत्वस्वावच्छेदकसंबन्धावच्छिन्नत्वसामानाधिकरण्यानां  
 त्रयाणां संबन्धानां मध्ये प्रथमसंबन्धानिवेशेऽयं घट इति प्रमायामिति  
 व्याप्तिः । तथाहि । अत्र घटत्वनिष्ठप्रकारता निरूपितत्वेन विशेष्यतायां  
 विद्यते । एवं स्वं घटत्वनिष्ठाप्रकारता तद्वृत्तिश्च समवायेन घटत्वपट-  
 त्वोभयं नास्तीति प्रतीतिसाक्षिकाभावीया प्रतियोगिता तन्निरूपकाभाव-  
 वदिदं पदार्थवृत्तित्वाच्च विशेष्यताया इति । प्रतियोगितायां प्रकारता-

वृत्तित्वं चेत्थम् । स्वं उभयाभावीयप्रतियोगिता तदच्छेदकसंबन्धः सम-  
वायः तदवच्छिन्नत्वं घटत्वनिष्ठप्रकारतायां । एवं प्रतियोगिताया उभय-  
निष्ठत्वेन घटत्वेऽपि सत्त्वेन सामानाधिकरण्यमप्यस्ति । अतः प्रथम-  
संबन्धनिवेशः । यद्यपि प्रकारताया निरवच्छिन्नत्वेन स्वपदग्राह्यप्रतियो-  
गितानवच्छेदकानवच्छिन्नत्वमप्यस्तीत्युक्तदोषतादवस्थम् । तथाऽपि स्वा-  
नवच्छेदकानवच्छिन्नत्वपदेन स्वपर्याप्त्यधिकरणापर्याप्तधर्मपर्याप्त्यधिकर-  
णावृत्तित्वस्य विवक्षिततया दोषाभावात् । प्रकृते स्वं प्रतियोगिता  
तत्पर्याप्त्यधिकरणमुभयं तत्रापर्याप्तो यो धर्मः घटत्वत्वरूपस्तत्पर्याप्त्य-  
धिकरणं घटत्वं तद्वृत्तित्वम्यैव प्रकारतायां सत्त्वेन तदवृत्तित्वायोगेन  
दोषाभावात् । द्वितीयसंबन्धानिवेशेऽयं घट इत्यादिप्रमास्वसंभवः ।  
तथाहि । प्रकारतानिरूपितत्वं विशेष्यतायां विद्यते । एवं स्ववृत्तिप्रति-  
योगितानिरूपकाभाववद्वृत्तित्वमपि । स्वं घटत्वनिष्ठप्रकारता स्ववृत्तिर्या  
प्रतियोगिता संयोगेन घटत्वं नास्तीति प्रतीतिसाक्षिकाभावीया तन्निरूप-  
कोऽभावः संयोगेन घटत्वं नास्तीतिप्रतीतिसाक्षिक तद्वानिदमर्थः तद्वृत्ति-  
त्वं विशेष्यतायां तन्निरूपकत्वं प्रमायामिति । तादृशप्रतियोगितायां  
प्रकारतावृत्तित्वमित्थम् । स्वं प्रतियोगिता तस्याः घटत्वनिष्ठत्वेन सामा-  
नाधिकरण्यं विद्यते । एवं प्रकारताया निरवच्छिन्नत्वेन स्वानवच्छेद-  
कानवच्छिन्नत्वमपि वर्तते इत्यतो द्वितीयसंबन्धनिवेशः । निविष्टे च  
तस्मिन् स्वपदग्राह्यप्रतियोगितावच्छेदकीभूतसंयोगसंबन्धावच्छिन्नत्वस्य  
समवायावच्छिन्नायामस्यां प्रकारतायामभावादिति । तृतीयसंबन्धानि-  
वेशेऽप्यसंभवः ! तथाहि । अयं घट इति ज्ञानीयेन निष्ठविशेष्यतायां

घटत्वनिष्ठप्रकारतानिरूपितत्वं विद्यते । एवं स्ववृत्तिप्रतियोगितानिरूप-  
काभाववद्भूतित्वमपि वर्तते । कथमिति चेदित्थम् । स्वं घटत्वनिष्ठा प्रका-  
रता स्ववृत्तिश्च समवायेन पटत्वंनास्तीतिसक्षिकाभावीया प्रतियोगिता  
तन्निरूपकाभाववद्भूतित्वस्यापि विशेष्यतायां सत्त्वेन संबन्धद्वयेन प्रका-  
रताविशिष्टविशेष्यतानिरूपकत्वस्याप्यस्यां प्रमायां सत्त्वात् । पटत्वनिष्ठ-  
प्रतियोगितायाः घटत्वनिष्ठप्रकारतावृत्तित्वं कथमिति चेदेवम् । स्वपद-  
ग्राह्यपटत्वनिष्ठप्रतियोगितावच्छेदकसमवायसंबन्धावच्छिन्नत्वस्य घटत्व-  
निष्ठप्रकारतायां सत्त्वात् । एवं स्वानवच्छेदकानवच्छिन्नत्वमपि । स्वं  
पटत्वनिष्ठा प्रतियोगिता तदवच्छेदकं पटत्वत्वं तदनवच्छेदकमुदासीनं  
तदनवच्छिन्नत्वमपि घटत्वनिष्ठप्रकारतायाः निरवच्छिन्नत्वेनास्तीति स्वा-  
नवच्छेदकानवच्छिन्नत्वस्वावच्छेदकसंबन्धावच्छिन्नत्वोभयसंबन्धेन पट-  
त्वनिष्ठप्रतियोगिता घटत्वनिष्ठप्रकारतावृत्तिर्भवतीति सामानाधिकरण्यरूप-  
तृतीयसंबन्धनिवेशः । तथाच पटत्वनिष्ठप्रतियोगितासामानाधिकरण्यस्य  
घटत्वनिष्ठप्रकारतायामभावान्नासंभवः । पटत्वनिष्ठप्रतियोगितायाः उक्त-  
वृत्तयसंबन्धेनोक्तरीत्या घटत्वनिष्ठप्रकारतावृत्तित्वाभावादिति । अत्र स्वा-  
नवच्छेदकानवच्छिन्नत्वपदेन विवक्षितस्वपर्याप्त्यधिकरणापर्याप्तधर्मपर्या-  
प्त्यधिकरणावृत्तित्वस्य निवेशे तेनैव पटत्वनिष्ठप्रतियोगितामादायासंभव-  
वारणसंभवेन तत्कल्पे सामानाधिकरण्यं न देयमेव । तथाहि । स्वं पटत्व-  
निष्ठा प्रतियोगिता तत्पर्याप्त्यधिकरणं पटत्वं तत्र पर्याप्तं पटत्वं अप-  
र्याप्तो धर्मः घटत्वत्वं तत्पर्याप्त्यधिकरणं घटत्वं तद्भूतित्वस्यैव प्रकार-  
तायां सत्त्वेन तादृशधर्मपर्याप्त्यधिकरणावृत्तित्वरूपद्वितीयसंबन्धाभावेन



घटत्वनिष्ठप्रकारतावृत्तित्वस्य पटत्वनिष्ठप्रकारतायामभावेन सामानाधिकरण्याभावेऽपि दोषनयोक्त्यासंभवस्य वारितत्वादिति विभावनीयमिति-दिक् । एवमन्यान्यलक्षणसमन्वयप्रकारस्तद्धटकपदानां कृत्यानि च स्वय-मूह्यानि । ग्रन्थगौरवमिया नेह तानि प्रदर्शितानीत्यवधेयम् । अत्र वि-शेष्यावृत्यप्रकारकत्वलक्षणे दीपिकायामभिहिता घटे घटत्वमिति प्रमाया-मव्याप्तिः प्रकारताविशिष्टविशेष्यत्वानिरूपकत्वादिलक्षणे वृक्षः कपि-संयोगीति प्रमायामव्याप्तिश्च प्रसज्यते । सा च विशेष्यावृत्तित्वस्थाने विशेष्यानुयोगिकसंबन्धाप्रतियोगित्वस्योत्तरलक्षणे च प्रकारतावैशिष्ट्य-घटकसंबन्धघटकीभूताभावे प्रतियोगिवैयधिकरण्यस्य च निवेशाद्वारणी-या । घटे घटत्वमित्यह प्रकारीभूतघटस्य विशेष्यावृत्तित्वेऽपि विशेष्या-नुयोगिकसंबन्धाप्रतियोगित्वाभावात् । कपिसंयोगाभावस्य प्रतियोगि-वैयधिकरण्याभावाच्च नाव्याप्तिः । प्रतियोगिवैयधिकरण्यपरिष्कारश्चा-न्यत्रोक्तोऽनुसन्धेय इति सर्वं चतुरस्रम् ।

॥ तदभाववति तत्प्रकारकानुभवोऽयथार्थः ॥

अत्र विशेष्यावृत्यप्रकारकत्वस्थाने विशेष्यावृत्तिप्रकारकत्वं प्रकारताविशिष्टविशेष्यत्वानिरूपकत्वस्थाने तादृशविशेष्यत्वनिरूपकत्वं निवेश्यानुभवत्वसहितं सर्वमप्युक्तमेव लक्षणतया ज्ञेयम् । अथ वृक्षः कपिसंयोगीति प्रमायामव्याप्तिः । तत्र विशेष्ये वृक्षे प्रकारीभूतसंयोगा-भावस्य सत्त्वादिति । यदि संयोगाभावस्य प्रतियोगिवैयधिकरण्याभा-वात् संबन्धघटकाभावे च प्रतियोगिवैयधिकरण्यं निवेश्योक्तातिव्याप्तिः वार्यते तदा मूलावच्छिन्नो वृक्षः कपिसंयोगी उत्पत्तिकालीनो घटो

गन्धवानित्यादिभ्रमेऽव्याप्तिः । तत्र लक्षणघटकीभूताभावस्य प्रतियोगि-  
वैयधिकरण्याभावादिति चेन्न केचिन् । प्रकारताविशिष्टविशेष्यत्वनि-  
रूपकानुभवत्वमेव लक्षणम् । वैशिष्ट्यं स्वनिरूपितत्वस्वावच्छेदकावच्छि-  
न्नप्रतियोगिताकाभावविशिष्टत्वोभयसंबन्धेन । अभाववैशिष्ट्यं स्वाव-  
च्छेदकदेशावच्छिन्नत्वस्वसामानाधिकरण्योभयसंबन्धेन । तथाचाभावे प्रति-  
योगिवैयधिकरण्यानिवेशान्नोक्ताव्याप्तिः । अभाववच्छेदकावच्छिन्नत्वस्य  
विशेष्यतायां निवेशेन न वृक्षः कपिसंयोगीति प्रमायामतिव्याप्तिः । तत्र  
वृक्षनिष्ठविशेष्यतायाः कपिसंयोगाभावावच्छेदकमूलानवच्छिन्नत्वादि-  
ति । नचैवं सति निरवच्छिन्नविशेष्यताघटितभ्रमेऽप्यव्याप्तिः । तत्र  
संबन्धघटकीभूतस्वावच्छेदकावच्छिन्नत्वसंबन्धेनाभाववैशिष्ट्यायोगादिति  
वाच्यम् । तत्र पूर्ववत् अभाववैशिष्ट्याघटितमेव लक्षणं करणीयमिति  
न दोषः । नच लक्षणभेदापत्तिः । इष्टापत्तेः । अत एव मुक्तावलीकारा-  
दयोऽपि भ्रमनिरूपणावसरे एवमेव लक्षणद्वयं परिष्कृत्य लक्ष्यभेदेन  
लक्षणभेदस्येष्टापत्तिमभ्युपयन्तीत्याहुः । तच्चिन्त्यम् । स्वावच्छेदकाव-  
च्छिन्नत्वघटितसंबन्धेनाभाववैशिष्ट्याघटितलक्षणस्य वृक्षः कपिसंयोगीति-  
प्रमायामतिव्याप्तेरवारणात् । स्वावच्छेदकावच्छिन्नत्वस्थाने लक्षणान्तरे  
अभावे प्रतियोगिवैयधिकरण्यं निवेश्य तदुभयान्यतरत्वस्य लक्षणत्व-  
विवक्षणेऽपि अन्यतरत्वस्य भेदद्वयावच्छिन्नप्रतियोगिताकभेदवत्त्वरूपत्वेन  
भेदद्वयमध्ये कस्य प्रथमतो निवेश इत्यत्र नियामकाभावेन गुस्तरलक्षण-  
द्वयापत्तेः । अतः स्वावच्छेदकावच्छिन्नत्वस्थाने स्वानवच्छेदकानवच्छि-  
न्नत्वं निवेश्यैकमेवोभयसाधारणं लक्षणं करणीयम् । अत्र स्वानवच्छेद-

कानवच्छिन्न-वनिवेशोऽपि दोषशङ्कायां साऽपि पूर्ववन्निरसनीयेत्यादिकं बहुतरमूहनीयम् ।

॥ यथार्थानुभवश्चतुर्विधः ॥

नन्विदमसङ्गतं । प्रत्यक्षादेर्यथार्थानुभवप्रभेदत्वे “इदंरजतमि”ति प्रत्यक्षस्य “हूदो वन्हिमानि”त्यनुमितेः “अग्निना सिंचती”ति वाक्यजन्यबोधस्य एवमगवये गवयपदवाच्यत्वज्ञानरूपाया उपमितेश्च प्रत्यक्षादिज्ञानप्रभेदत्वानुपपत्तिः । यथार्थाग्रथार्थानुभवेवपरिगणितत्वादिति चेत् भ्रान्तोऽसि । यथार्थानुभवस्य चातुर्विध्ये अयथार्थानुभवस्यापि चातुर्विध्यं तुल्यन्यायेन सेत्स्यतीति ग्रन्थकार उद्गांचकार ।

॥ यत्समवेतं कार्यमुत्पद्यते तत्समवायिकारणम् ॥

अत्र कार्यपदानुपादाने उद्देश्यविधेयभावमहिम्ना उद्देश्यतावच्छेदकीभूते यत्समवेतत्वे विधेयीभूतोत्पत्तिव्याप्यत्वं लभ्यते तस्यच बाधः स्यात् । तथाहि । अत्र वाक्ये यत्समवेतमुद्दिश्य उत्पत्तिर्विधीयत इति उद्देश्यतावच्छेदकीभूतयत्समवेतत्वे उत्पत्तिव्याप्यत्वलाभे यत्रयत्र यत्समवेतत्वं तत्रतत्रोत्पत्तिरिति नियमप्रसक्तौ यत्समवेतत्वस्य कपालत्वादिजातौ सत्त्वेऽप्युत्पत्तेरभावेन व्याप्यत्वभङ्गः स्यादिति कार्यपदोपादानम् । तथाच कार्यत्वस्याप्युद्देश्यतावच्छेदकत्वेन जातौ उद्देश्यतावच्छेदकत्वस्यैवाभावेन न नियमानुपपत्तिः । यद्यपि “उद्देश्यविधेयभावस्थलेऽसति बाधके उद्देश्यतावच्छेदके विधेयव्याप्यत्वं भासत” इति नियमात् बाधकाभाव एव व्याप्यत्वं भासते नेतरथा । तथाच प्रकृते बाधकसद्भावात्सामानाधिकरण्यमात्रं भासते न व्याप्यव्यापकभाव इति कार्यपदं व्यर्थम् । तथापि

स्फुटप्रतिपत्त्यर्थकतया वाऽकार्ये उत्पत्तिर्नास्तीति प्रदर्शनार्थतया वा व्याख्याय कथंचित्सार्थक्यमुपपादनीयमित्यववेयम् । “यत्समवेतं कार्यमि” त्यस्य । स्वानुयोगिकसमवायप्रतियोगित्वसंबन्धेन यद्विशिष्टं कार्यमित्यर्थः । उत्पत्तिर्नामाऽऽद्यक्षणसंबन्धः । स चाऽऽद्यक्षणवृत्तित्वरूपः विधेयीभूततादृशोत्पत्तावुद्देश्यतावच्छेदकीभूतयन्निष्ठावच्छेदकतानिरूपकत्वमुद्देश्यविधेयभावमहिमलभ्यमिति यन्निष्ठावच्छेदकताकाद्यक्षणनिरूपितवृत्तितावत्कार्यमिति वाक्यार्थः संपद्यते । आद्यक्षणरूपकालवृत्तित्वे यत्पदार्थावच्छिन्नत्वं च “देशे वृत्तौ कालस्यावच्छेदकत्वं काले वृत्तौ देशस्यावच्छेदकत्वं” इति नियमसिद्धमिति कपालरूपदेशस्यावच्छेदकत्वं नानुपपन्नम् । विपरिवर्तने च घटादिरूपकार्यनिष्ठाद्यक्षणवृत्तित्वनिरूपितस्वानुयोगिकसमवायप्रतियोगित्वसंबन्धावच्छिन्नत्वावच्छेदकतावत्त्वं समवायिकारणस्य लक्षणमिति पर्यवसितम् । अत्रावच्छेदकतायां स्वानुयोगिकसमवायप्रतियोगित्वसंबन्धावच्छिन्नत्वानुपादाने घटादिरूपकार्यनिष्ठकालनिरूपिताधेयतायां स्वानुयोगिकसंयोगप्रतियोगित्वसंबन्धेन भूतलादेरप्यवच्छेदकतया भूतलादावतिव्याप्तिस्स्यादतस्तत्संबन्धनिवेशः । नच “उत्पन्नद्रव्यं क्षणमगुणं निष्क्रियं च तिष्ठती”ति न्यायेनाद्यक्षणे भूतलघटयोः गुणात्मकसंयोगसंबन्धायोगेनासंवद्धे भूतलेऽवच्छेदकत्वाभावान्नातिव्याप्तिरिति वाच्यम् । तर्हि स्वानुयोगिककालिकप्रतियोगित्वसंबन्धेन कालस्याप्यवच्छेदकतया तत्रातिव्याप्तिप्रसङ्गात्, अतः तत्संबन्धो निवेशित इति सन्तोष्यम् ।

॥ यथा तन्तवः पटस्य ॥

उदाहरणं यथापदार्थः । तच्चोक्तरूपप्रकारकनिश्चयविशेष्यता-  
वत् । उक्तरूपं च तादृशवच्छेदकतावत्त्वम् । पटस्येति षष्ठ्यर्थः कार-  
णत्वं । तस्य तन्तुष्वन्वयः । तथाच पटनिरूपितकारणतावन्तस्तन्तवः  
यथा पटनिष्ठाद्यक्षणवृत्तितानिरूपितस्वानुयोगिकसमवायप्रतियोगित्व-  
संबन्धावच्छिन्नावच्छेदकत्वरूपोक्तरूपप्रकारकनिश्चयविशेष्यतावदभिन्ना  
इति वाक्यार्थः ।

कार्येण कारणेन वा सहैकस्मिन्नर्थे समवेतं सत्कारणमसमवायिकारणम् ।

कार्यप्रतियोगिकभेदकारणप्रतियोगिकभेदोभयावच्छिन्नप्रतियो-  
गिताकभेदवद्यत्किंचिदर्थनिरूपितममवायघटितसामानाधिकरण्यवदभि-  
न्नकारणतावान् असमवायिकारणमिति व्यवहारविषय इति विशिष्ट-  
वाक्यजन्यो बोधः । असमवायिकारणलक्षणं तावद्विविधम् । समवाय-  
संबन्धावच्छिन्नकार्यतानिरूपितसमवायसंबन्धावच्छिन्नकारणत्वरूपम् ।  
समवायसंबन्धावच्छिन्नकार्यतानिरूपितस्वसमवायिसमवेतत्वसंबन्धाव-  
च्छिन्नकारणत्वरूपं चेति । प्रथमकल्पे कार्यतायां समवायसंबन्धाव-  
च्छिन्नत्वानिवेशे भगीरथप्रयत्नादावतिव्याप्तिः । स्वजनकादृष्टवत्त्वसंबन्धेन  
गङ्गावतरणं प्रति समवायसंबन्धेन तत्प्रयत्नस्य हेतुत्वात् । तथाच तत्र  
कार्यतायाः स्वजनकादृष्टवत्त्वसंबन्धावच्छिन्नत्वेन समवायसंबन्धावच्छि-  
न्नत्वाभावाच्चातिव्याप्तिः । समवायसंबन्धावच्छिन्नकार्यतानिरूपित तादा-  
त्म्यसंबन्धावच्छिन्नकारणतावति समवायिकारणेऽतिव्याप्तिवारणाय कार-  
णतायां तन्निवेशः । द्वितीयकल्पे कारणतायां स्वसमवायिसमवेतत्वसंब-  
न्धावच्छिन्नत्वानिवेशे समवायिकारण एवातिव्याप्तिः । कार्यतायां सम-

वायसंबन्धावच्छिन्नत्वानिवेशे इन्द्रियावयवविषयावयवसंयोगेऽतिव्या-  
प्तिः । तथाहि । प्राचीनमते प्रत्यक्षसामान्यं प्रति तस्यापि कारणत्वात् ।  
कार्यकारणयोश्च सामानाधिकरण्यावश्यंभावात् । तथाच विषयतासंब-  
न्धेन प्रत्यक्षं प्रति स्वसमवायिसमवेतत्वसंबन्धेन तत्संयोगः कारणम् ।  
उक्तसंबन्धेन कार्याधिकरणे विषये तेन संबन्धेन स विद्यते । यथा । स्वं  
इन्द्रियावयवविषयावयवसंयोगः स्वसमवायी विषयावयवः तत्समवेतत्वं  
विषये । कारणं येन संबन्धेन कार्याधिकरणे विद्यते तत्संबन्धस्यैव कारण-  
तावच्छेदकत्वात् । अतस्तत्तातिव्याप्तिवारणाय कार्यतायां समवायसंबन्धाव-  
च्छिन्नत्वनिवेशः । तथाच तदीयकार्यतायाः विषयतासंबन्धावच्छिन्नत्वेन  
समवायसंबन्धावच्छिन्नत्वाभावान्नातिव्याप्तिः । अत्र तुरीतन्तुसंयोगादा-  
वतिव्याप्तिवारणप्रकारः मुक्तावल्यादौ द्रष्टव्य इत्यववेयम् ।

॥ तदुभयभिन्नं कारणं निमित्तकारणम् ॥

नच निमित्तकारणत्वेनाभिमतेषु प्रागभावादिषु कस्याप्यसमवा-  
यिसमवायिकारणत्वयोरभावेन लक्षणसमन्वयेऽपि घटादिनिमित्तका-  
रणेषु दण्डादिष्वव्याप्तिः । स्वगतरूपसमवायिकारणत्वस्य तत्र सत्त्वेन  
तद्विन्नत्वायोगात् । किंच समवायिकारणकपालादावतिव्याप्तिः । एकं  
नोभयमिति प्रतीत्या घटे घटपटोभयभेदवत् प्रकृतेऽपि समवायिकारणा-  
समवायिकारणोभयभेदस्य कपाले सत्त्वात् । घटसमवायिकारणभिन्नत्वे  
सति घटासमवायिकारणभिन्नत्वे सति घटकारणत्वमिति विशिष्य लक्ष-  
णविवक्षयोक्तदोषवारणे पुनरननुगम इति वाच्यम् । समवायिकारणता-  
भिन्नासमवायिकारणताभिन्नकारणत्वं तत् । नचैवमुक्तदोषः । यथा

पुरुषैक्येऽपि तद्गतयोर्जास्त्वचोरत्वयो परम्परं भेदः । एवं दण्डनिष्ठयो-  
घटकारणत्वस्वगतत्वरूपकारणत्वयोरपि भेदान् । अथवा किञ्चिद्व्यक्ति-  
विशिष्टत्वं निमित्तकारणत्वं । वैशिष्ट्यं च स्वनिरूपितसमवायिकारण-  
त्वशून्यत्वस्वनिरूपितासमवायिकारणत्वशून्यत्वस्वनिरूपितकारणत्वैतत्त्रि-  
तयसंबन्धेन । यद्वा किञ्चिद्धर्मविशिष्टत्वं तत् । वैशिष्ट्यं च स्वाव-  
च्छिन्नकार्यतानिरूपितसमवायिकारणत्वसंबन्धावच्छिन्नस्वनिष्ठावच्छेद-  
कताकप्रतियोगिताकभेदवत्त्वस्वावच्छिन्नकार्यतानिरूपितासमवायिकार-  
णत्वसंबन्धावच्छिन्नस्वनिष्ठावच्छेदकताकप्रतियोगिताकभेदवत्त्वस्वाव-  
च्छिन्नकार्यतानिरूपितकारणतावत्त्वैतत्त्रितयसंबन्धेन । अत्र समवायि-  
कारणासमवायिकारणोदासीनेषु यथाक्रममतिव्याप्तिवारणाय त्रयाणां  
संबन्धानां निवेशः । अत्र धर्मपदेन कार्यतावच्छेदकीभूतघटत्वादिधर्मो  
ग्राह्यः । भेदश्च स्वावच्छिन्नकार्यतानिरूपितसमवायिकारणत्वादिसंबन्धेन  
स्ववन्नेति प्रतीतिमाक्षिको ज्ञेयः । समन्वयप्रकारश्च सुगम इति न  
प्रदृश्यते ।

॥ तदेतत्त्रिविधकारणमध्ये यदसाधारणं कारणं तदेव कारणम् ॥

अत्र तानि च तानि एतानि च तदेतानि । तदेतानि च तानि  
त्रिविधकारणानि चेति विग्रहः । उक्तरूपवद्बुद्धिस्थितिविधकारणमध्ये  
इति तदर्थः । त्रिविधानि त्वत्वंसंख्याविशिष्टविभाजकधर्मनिष्ठावेयता-  
निरूपकानि षष्ठ्यर्थः घटितत्वम् । समुदायघटकं मध्यशब्दार्थः । अभेदः  
सप्तम्यर्थः । तथाच त्रिविधकारणनिरूपितघटितत्ववत्समुदायघटका-  
भिन्नमसाधारणकारणमिति समग्रार्थः । यत्पदस्य तत्पदोपस्थाप्यतावच्छे-

दकरूपवानर्थः । तत्पदस्य बुद्धिविषयतावच्छेदकरूपवानर्थः । असाधारणकारणेतरावृत्तित्वमेवकारार्थः । करणपदस्य तत्पदवाच्यतावानर्थः । तदेकदेशे वाच्यत्वे एवकारार्थान्वयः । तथाच तत्पदोपस्थाप्यतावच्छेदकरूपवदभिन्नासाधारणकारणं बुद्धिविषयतावच्छेदकरूपवदभिन्नासाधारणकारणेतरावृत्तिकरणपदवाच्यतावदभिन्नमिति बोधः ।

॥ तत्र प्रत्यक्षज्ञानकरणं प्रत्यक्षम् ॥

अत्र करणत्वस्य दृष्टे ज्ञानकरणत्वस्यानुमानादौ प्रत्यक्षकरणत्वस्य प्रत्यक्षपदग्राह्येन्द्रियावयवे प्रत्यक्षज्ञानकारणत्वस्यादृष्टादौ यथाक्रममतिव्याप्तत्वात् प्रत्यक्षज्ञानकरणमित्युक्तम् । नचैवमुक्तेऽपि सन्निकर्षेऽतिव्याप्तिः शङ्क्या । व्यापारवत्त्वेनापि विशेषणात् । व्यापारत्वं च स्वजनकत्वस्वकारणजन्यत्वोभयसंबन्धेन कार्यविशिष्टत्वमिति । अत्र व्यापारवत्त्वं व्यापारतावच्छेदकसंबन्धेन बोध्यम् । तेन सन्निकर्षरूपव्यापारस्यापि तादात्म्यसंबन्धेन व्यापारवत्त्वेऽपि नातिव्याप्तितादवस्थ्यम् । तथाच व्यापारतावच्छेदकसंबन्धावच्छिन्नव्यापारनिष्ठाधेयतानिरूपिताधारतावत्त्वे सति प्रत्यक्षज्ञानत्वावच्छिन्नकार्यतानिरूपितकारणताश्रयत्वमिति फलितम् । इदं च प्राचीनमतरीत्या । नवीनमते तु सन्निकर्षातिव्याप्तिवारकव्यापारवत्त्वं न निवेशनीयम् । न च तदनिवेशे तत्तातिव्याप्तिः । तस्यापि लक्ष्यत्वान् । अत्र नव्यमतमेव युक्तिसहमिति प्रतिभाति । तथाहि । प्रत्यक्षकरणं तावत्त्रिविधम् । क्वचिदिन्द्रियं क्वचित् सन्निकर्षः क्वचित् ज्ञानं चेति । नच सर्वेषु तेषु व्यापारवत्त्वासंभवाच्च करणत्वमिति वाच्यम् । तस्याप्युपपादनात् । यथा घटत्वनिर्विकल्पके इन्द्रियं करणं



संयुक्तसमवायरूपः सन्निकर्षो व्यापारः । क्वचित् सन्निकर्षः करणं । यथा घटत्वसविकल्पके । तत्र संयुक्तसमवायरूपः सन्निकर्षः करणं निर्विकल्पकज्ञानं व्यापारः । क्वचित् ज्ञानं करणं । यथा हानादिबुद्धिं प्रति निर्विकल्पकज्ञानं करणं सविकल्पकज्ञानं व्यापारः । दुःखसाधनत्वज्ञानं हानम् । सुखसाधनत्वज्ञानमुपादानम् । उभयासाधनत्वज्ञानमुपेक्षा । तत्र कंटकत्वसविकल्पके तन्निर्विकल्पकाज्जाते दुःखसाधनत्वज्ञानरूपं हानं जायते । एवं मनोरमत्वनिर्विकल्पकात् तत्सविकल्पके जाते सुखसाधनत्वज्ञानरूपमुपादानं जायते । एवं तृणत्वनिर्विकल्पकात् तत्सविकल्पके जाते उभयासाधनत्वज्ञानमुपेक्षा जायत इति । तथाच व्यापारवत्त्वविशेषणे दत्तेऽप्यतिव्यापे-  
वारणात्तदघटितमेव लक्षणं परिष्कृत्य तेषु लक्ष्यत्वाङ्गीकरणमेव वरमिति नव्यमतमेव बहवः समाश्रितवन्तः ।

॥ प्रत्यक्षज्ञानहेतुरिन्द्रियार्थसन्निकर्षः षड्विधः ॥

अत्र हेतुपदसाधारणकारणपरम् । तेन साधारणकारणकालादिषु नातिव्याप्तिः । एवं व्यापारिभिन्नत्वेनापि विशेषणीयम् । तेनेन्द्रियादिषु नातिव्याप्तिः । यद्यप्युक्तरीत्या सन्निकर्षस्यापि व्यापारवत्त्वेन व्यापारिभिन्नत्वाभावादव्याप्तिः । तथापि व्यापारिपदार्थघटकव्यापारे ज्ञानेतरत्वं निवेशनीयम् । उक्तस्थले च निर्विकल्पकज्ञानस्य सन्निकर्षव्यापारत्वेन ज्ञानेतरव्यापारवदन्यत्वस्य सन्निकर्षेऽक्षतत्वेनाव्याप्यनवकाशात् । नच सविकल्पकज्ञानरूपव्यापारवति ज्ञानेतरव्यापारवदन्यस्मिन् हानोपादानादिप्रत्यक्षासाधारणकारणे निर्विकल्पकेऽतिव्याप्तिरिति वाच्यम् । ज्ञानेतरत्वविशेषणघटकीभूतज्ञाने निर्विकल्पकत्वस्य

विशेषितत्वात् । तथाच निर्विकल्पकेतरव्यापारवदन्यत्वे सति प्रत्यक्ष-  
 साधारणकारणत्वं सन्निकर्षस्य लक्षणम् । इन्द्रियेषु निर्विकल्पकेतर-  
 सन्निकर्षरूपव्यापारवत्सु नातिव्याप्तिः । निर्विकल्पके च निर्विकल्पकेतरसवि-  
 कल्पकरूपव्यापारवति तदन्यत्वाभावान्नातिव्याप्तिः । सन्निकर्षे च निर्वि-  
 कल्पकरूपस्यैव व्यापारस्य सत्त्वेन तदितरव्यापारवदन्यत्वसंभवान्नातिव्याप्ति-  
 रिति विभावनीयम् । इन्द्रियार्थयोः सन्निकर्षः । षष्ठ्यर्थः प्रतियोगित्वं अनु-  
 योगित्वं च । तथाचेन्द्रियप्रतियोगिकार्थानुयोगिकः सन्निकर्ष इति फलि-  
 तोऽर्थः । नन्विदमसङ्गतम् । यत् पूर्वमिन्द्रियार्थसन्निकर्षजन्यं ज्ञानं प्रत्यक्ष-  
 मिति सन्निकर्षघटितं प्रत्यक्षलक्षणमुत्तवा इदानीं प्रत्यक्षघटितस्य सन्निकर्ष-  
 लक्षणस्य कथनेऽन्योन्याश्रयापत्तेरिति चेन्नैवम् । चक्षुर्मात्रग्राह्यो गुणो रूप-  
 मिति चक्षुर्घटितत्वादूपलक्षणस्य रूपग्राहकमिन्द्रियं चक्षुरिति रूपघटित-  
 त्वाच्च चक्षुर्लक्षणस्य तत्रापि लक्षणे परस्पराश्रयत्वदुष्टत्वापत्तेः । ननु  
 शब्दस्य प्रतिशब्दमात्रं नेदमुत्तरम् । नहि तस्य दुष्टत्वमात्रेणैतददुष्टं  
 भवतीति चेदनधिगताशयोऽसि । नहि वयं तदुष्टत्वमेवैतददुष्टत्वमिति  
 प्रतिजानीमः । किं नाम तद्वारणप्रकारोऽत्राप्यनुसर्तव्य इति । रूप-  
 लक्षण एवान्योन्याश्रयपरिहारः कथमिति चेदित्थम् । चक्षुषो नेदं  
 लक्षणं । किन्तु पार्थिवमिन्द्रियं तदिति । तद्वत्प्रकृतेपि प्रत्यक्षस्य नेन्द्रि-  
 यार्थसन्निकर्षजन्यज्ञानत्वं लक्षणं किं नाम स्वरूपकीर्तनमेव तत् । अन्य-  
 था ईश्वरज्ञानेऽव्याप्तिप्रसङ्गात् । प्रत्यक्षलक्षणन्तु ज्ञानाकरणकज्ञानत्वं ।  
 अत एव कचित्संग्रहपुस्तकेऽप्येतदर्थकं पाठान्तरं प्रदृश्यते । अथवा  
 मुक्तावल्याद्युक्तदिशा जातिविशेष एव लक्षणम् । सर्वमुक्तं तद्व्यञ्जकं ।

यद्वा षडन्यतमत्वं सन्निकर्षस्य लक्षणमिति परस्पराघटितत्वान्नान्योन्या-  
श्रयाद्यवकाशः । एवमन्येष्वपि लक्षणेषु प्रसक्तदोषनिवारणप्रकारः स्वय-  
म्हनीय इति कृतं पल्लवितेन ।

इति तर्कसंग्रहार्थसंग्रहे प्रत्यक्षपरिच्छेदः समाप्तः ॥

अथानुमानं निरूप्यते कार्यकारणभावापरपर्यायोपजीव्योपजीवक-  
भावसंगत्या प्रत्यक्षानन्तरमनुमानं निरूपयितुमारभते ।

॥ अनुमितिकरणमनुमानम् । परामर्शजन्यं ज्ञानमनुमितिः ॥

अन्योन्याश्रयमिया अनुमानजन्यत्वाघटितं लक्षणमाह । परा-  
मर्शजन्यमिति । अनुमाननिरूपणावसरेऽनुमितिनिरूपणं कुत इति चेत् ।  
घटितज्ञानं प्रति घटकज्ञानस्य कारणत्वात् प्रकृतोपपादकतयेति गृहाण ।  
अपिच अनु पश्चान् मितिकरणत्वस्योपमानादिसाधारणतयाऽनुमितेर्वि-  
जातीयत्वप्रदर्शनाय लक्षणान्तरकरणम् । तत्रानुमितिलक्षणे परामर्शध्वंसेऽ-  
तिव्याप्तिवारणाय ज्ञानपदम् । अथ प्रतियोगितासंबन्धेन ध्वंसं प्रति ता-  
दात्म्येन प्रतियोगिनः कारणतया तत्रातिव्याप्तिवारणाय परामर्शनिष्ठकार-  
णतयां तादात्म्यसंबन्धानवच्छिन्नत्वं समवायसंबन्धावच्छिन्नत्वं वा तन्नि-  
रूपितजन्यतायां प्रतियोगितासंबन्धानवच्छिन्नत्वं समवायसंबन्धावच्छिन्न-  
त्वं वा निवेश्यते । तथाचातएवातिव्याप्तेर्वास्तित्वात् ज्ञानपदं व्यर्थम् । किंच  
कारणतायां कार्यतायां वा संबन्धविशेषानिवेशे परामर्शानुव्यवसायेऽति-  
व्याप्तिः । तस्य परामर्शरूपव्यवसायजन्यत्वात् ज्ञानत्वाच्च । तथाच  
ज्ञानपदोपादानेऽपि 'परामर्शप्रत्यक्षेऽतिव्याप्तिवारणाय संबन्धविशेषाव-

च्छिन्नत्वेऽवश्यं निवेशनीये किं ज्ञानपदोपादानेन । संबन्धनिवेशे न तत्वा-  
 तिव्याप्तिः । विषयतासंबन्धेन प्रत्यक्षं प्रति तादात्म्येन विषयस्य कारण-  
 त्वात् । एतेन मूलोक्तं ज्ञानपदं परित्यज्य संबन्धविशेषं निवेशयता कि-  
 मधिकमाचरितमित्यपास्तम् । ज्ञानपदोपादानेऽपि संबन्धनिवेशावश्य-  
 कताया उपपादितत्वात् । मैवम् । संस्कारेऽतिव्याप्तिवारणाय ज्ञानपदो-  
 पादानात् । तथाहि । समवायसंबन्धेन परामर्शात्मकप्रत्यक्षानन्तरं सम-  
 वायेनात्मनि संस्कारः संजायत इति तं प्रति परामर्शस्य समवायेनैव  
 कारणतया जन्यजनकतयोः संबन्धविशेषावच्छिन्नत्वं निवेद्य तत्राति-  
 व्याप्तिवारणासंबन्धेन तत्रातिव्याप्तिवारणाय ज्ञानपदं न्यवीविशत् । नचैव-  
 मपि बन्धिव्याप्यधूमवत्स्पर्शतत्त्वानयं देश इति विशिष्टवैशिष्ट्यावगाहि-  
 बुद्धावतिव्याप्तिः । तत्र विशिष्टबुद्धिं प्रति विशेषणज्ञानस्य कारणत्व-  
 नियमेन परामर्शजन्यत्वस्य च सत्त्वात् । एवं दीपिकोक्तपरामर्शानन्तर-  
 प्रत्यक्षेऽप्यतिव्याप्तिर्ज्ञानपदोपादानेऽपि न निवारिता भवतीति वा-  
 च्यम् । पक्षताजन्यत्वेनापि विशेषणात् । पक्षताजन्यत्वस्यानुमितावेव  
 सत्त्वेनान्यत्रातिव्याप्तेरप्रसक्तेः । नचैवं ध्वंसे संस्कारे वा तत एवाति-  
 व्याप्तेर्वारितत्वात् ज्ञानपदं पुनरजागलस्तनायितमिति वाच्यम् । इच्छा-  
 विशेषेऽतिव्याप्तिवारणाय तन्निवेशात् । तथाहि । परामर्शः पक्षता च  
 मम भवतु इत्याकारकेच्छां प्रति विषयविधया परामर्शपक्षत्वयोः द्वयोर-  
 पि कारणत्वे परामर्शजन्यत्वे सति पक्षताजन्यत्वस्य तत्र सत्त्वेन  
 ज्ञानपदस्य सार्थक्यात् । न च जन्यतायां जनकतायां वा समवाय-  
 संबन्धावच्छिन्नत्वादिनिवेशादप्युक्तातिव्याप्तिवारणसंभवात् ज्ञानपदं व्य-



तश्च प्रसज्येते । तथापि स्वाव्यवहितोत्तरत्वसंबन्धेन पक्षविशेष्यकपरामर्श-  
विशिष्टानुमितिं प्रति केवलपक्षविशेष्यकानुमितिं प्रति वा पक्षविशेष्यकपरा-  
मर्शः कारणम् । एवमुक्तसंबन्धेन पक्षप्रकारकपरामर्शविशिष्टानुमितिं प्रति  
पक्षप्रकारकानुमितिं प्रति वा पक्षप्रकारकपरामर्शः कारणमिति कार्यकारण-  
भावमङ्गीकृत्य व्यभिचारः परिहरणीयः । नव्यास्तु अनुभवानुरोधेनोभय-  
विधादपि परामर्शात्पक्षविशेष्यकैवानुमितिरिति ग्राह्यः । यद्यपि तन्मते  
परामर्शसामान्यस्य न तावत्साध्यनिरूपितव्याप्तिनिष्ठप्रकारतानिरूपित-  
धूमत्वावच्छिन्नविशेष्यत्वावच्छिन्नप्रकारतानिरूपितपक्षतावच्छेदकावच्छि-  
न्नविशेष्यताशालिनिश्चयत्वं लक्षणम् । पक्षप्रकारकपरामर्शोऽव्याप्तेः ।  
नापि साध्यनिरूपितव्याप्तिनिष्ठप्रकारतानिरूपितधूमत्वावच्छिन्नविशे-  
ष्यत्वावच्छिन्नविशेष्यतानिरूपितपक्षतावच्छेदकावच्छिन्नप्रकारताशालि-  
निश्चयत्वं तत् । पक्षविशेष्यकपरामर्शोऽव्याप्तेः । तथापि प्रथमोक्तमेव लक्ष-  
णतयाऽङ्गीक्रियते । न चोक्ताव्याप्तिदोषः । तत्राप्यस्य लक्षणस्य तुल्यवित्ति-  
वेद्यत्वन्यायेन सत्त्वेनाव्याप्तेरभावात् । तथाहि । प्रत्यक्षे विशेषणविशेष्य-  
भासकसन्निकर्षादिघटितसामग्रीणां साम्यात्परस्परं पदार्थद्वयमपि विशेष्यं  
विशेषणं च भवतीति । यथा नीलो घट इति प्रत्यक्षं नैत्यप्रकारकं  
नैत्यविशेष्यकं च भवतीति तन्नियमाङ्गीकर्तुमतसिद्धम् । विशेष्यविशेष-  
णभासकसामग्रीतौल्यात् । तद्वत्प्रकृते वन्निहव्याप्यधूमवान् पर्वत इति  
प्रत्यक्षं वन्निहव्याप्यधूमप्रकारकं धूमविशेष्यकं वा भवति । एवमन्योऽपि  
परामर्श उभयविधो भवतीति नाव्याप्यवकाशः । एवं तर्हि वन्निह-  
निरूपितव्याप्तिनिष्ठप्रकारतानिरूपितधूमत्वावच्छिन्नविशेष्यत्वावच्छिन्न-

विशेष्यतानिरूपितप्रकृतावच्छेदकावच्छिन्नप्रकारताशालिनश्चयत्वमपि  
लक्षणं संभवतीति चेत् किं नश्छिन्नम् । तदपि भवतु लक्षणान्तरं  
तुल्यवित्तिवेद्यतामनीत्या । तुल्यवित्तिवेद्यत्वशब्दार्थस्तु तुल्या समाना  
वित्तिर्ज्ञानं तन्निरूपिता वेद्यता विषयता । तथाच ज्ञाननिरूपितं विषयत्वं  
विशेषणविशेष्ययोः समानमुक्तरीत्यर्थः । प्रकारताविशिष्टविशे-  
ष्यत्वं तुल्यवित्तिवेद्यत्वमिति फलितम् । वैशिष्ट्यं च स्वनिरूपितत्व-  
स्वावच्छिन्नविशेष्यतानिरूपितप्रकारतावच्छिन्नत्वोभयसंबन्धेन । तन्मते  
विशेष्ये विशेषणे च प्रकारत्वविशेष्यत्वयोर्द्वयोर्विषयतयोस्सत्त्वेन तयो-  
श्चैकनिष्ठत्वेन परस्परमवच्छेद्यावच्छेदकभावाल्लक्षणसमन्वयः । अथवा  
विशेष्यताविशिष्टप्रकारत्वं तत् । वैशिष्ट्यं च स्वनिरूपितत्वस्वावच्छिन्न-  
प्रकारतानिरूपितविशेष्यत्वावच्छिन्नत्वोभयसंबन्धेन । यद्वा विषयता-  
विशिष्टविषयत्वं तत् । वैशिष्ट्यं च स्वनिरूपितत्वस्वविशिष्टविषयत्वाव-  
च्छिन्नत्वोभयसंबन्धेन । विषयतायां स्ववैशिष्ट्यं च स्वावच्छिन्नविषयता-  
निरूपितत्वस्वसाजात्योभयसंबन्धेन । साजात्यं च स्ववृत्तिप्रकारतात्व-  
विशेष्यतात्वान्यतरूपेण । लक्षणसमन्वयः पूर्ववदित्यलं प्रसक्तानु-  
प्रसक्त्या । ननु तुल्यवित्तिवेद्यताया नवीनैरनुपगमात्तन्मतरीत्या लक्षणपरि-  
ष्करणवेलायां प्राचीनमतसिद्ध्यन्यायमवलम्ब्य लक्षणानुगतिकरणमरण्यरो-  
दनपायम् । अपिच “भक्षितेऽपि लशुने” इत्यादिन्यायात्तन्मतादरणेऽपि  
शाब्दपरामर्शेऽव्याप्तेरपरिहारश्च । तत्र विशेष्यविशेषणभासकसामर्थ्य-  
नियतत्वेन प्रत्यक्षवद्विशेष्यत्वप्रकारत्वयोः कामचारित्वाभावात् ।  
एवं नियतसामग्रीकानुमानिकपरामर्शेऽपि द्विविधे विषयतयोः कामचारि-

त्वाभावात्परस्परमव्याप्तिर्बोध्येति चेन् भवतु तावदेवम् । तर्हि साध्य-  
निरूपितव्याप्तिनिष्ठप्रकारतानिरूपितधूमत्वावच्छिन्नविशेष्यत्वावच्छिन्न-  
विषयतानिरूपितपक्षतावच्छेदकावच्छिन्नविषयताशालिनिश्चयत्वं परामर्श-  
सामान्यलक्षणमिति । अस्यायमनुगमः । किञ्चिद्धर्मविशिष्टविषयतानि-  
रूपितपक्षतावच्छेदकावच्छिन्नविषयताशालिनिश्चयत्वमिति । किञ्चिद्धर्म-  
वैशिष्ट्यं च विषयतायां स्वावच्छिन्नत्वस्वावच्छिन्नप्रकारतानिरूपित-  
विशेष्यत्वावच्छिन्नव्यापकत्वनिष्ठप्रकारतानिरूपितविशेष्यत्वावच्छिन्नसा-  
ध्यनिष्ठप्रकारतानिरूपितविशेष्यत्वावच्छिन्नसामानाधिकरण्यनिष्ठप्रकारता-  
निरूपितविशेष्यत्वावच्छिन्नत्वोभयसंबन्धेन । अत्र धर्मपदेन हेतुतावच्छे-  
दकीभूतो धर्मो ग्राह्यः । लक्षणसमन्वयप्रकारः स्वयमूहनीयः ।

॥ यत्र धूमस्तत्राग्निरिति साहचर्यनियमो व्याप्तिः ॥

अस्यानुपूर्व्यवच्छिन्नवाक्यमर्थः । तस्य प्रतिपाद्यतासंबन्धेन साह-  
चर्यनियमेऽन्वयः । व्याप्तिर्मानुमितिजनकतावच्छेदकपक्षनिष्ठविशेष्यता-  
निरूपितप्रकारतानिरूपितप्रकारताश्रयः । तथाचोक्तरूपा व्याप्तिः उक्तानु-  
पूर्व्यवच्छिन्नवाक्यप्रतिपाद्यतावत्साहचर्यनियमाभिन्नेति वाक्यार्थः । साह-  
चर्यनियमशब्दार्थस्तु सह चरत इति सहचरौ सहशब्दार्थः परस्पराधि-  
करणं चरधात्वर्थ आधेयता । यद्यप्ययं धातुः गतिभक्षणयोर्विद्यते ।  
तथापि “क्रियावाचित्वमाख्यातुमेकैकोऽर्थः प्रदर्श्यते । प्रयोगतोऽनुगन्तव्या  
अनेकार्था हि धातवः” इति प्रमाणबलादाधेयतार्थकत्वमपि प्रकृते नानुप-  
पन्नम् । आख्यातार्थ आश्रयत्वं । तथैव परस्पराधिकरणनिरूपिताधेय-  
तानिरूपिताश्रयतावन्ताविति विग्रहार्थः । आख्यातार्थस्थाने आश्रयतावतो



इप्रत्ययार्थत्वमभ्युपेत्य सहचराविति शब्दादप्ययमेवार्थो बोध्यः । तयो-  
र्भावः साहचर्यं । परस्पराधिकरणनिरूपिताधेयतावत्त्वं सामानाधिकरण्य-  
पर्यवसितम् । नियमो नामाभाववदवृत्तित्वम् । साहचर्यस्येति षष्ठ्यर्थः,  
सामानाधिकरण्यम् । तस्य नियमेऽन्वयः । अभावे च योग्यतया साध्य-  
प्रतियोगिकत्वं लभनीयम् । तथाच परस्पराधिकरणनिरूपितवृत्तित्वसमा-  
नाधिकरणं साध्याभाववदवृत्तित्वं व्याप्तिरिति फलितं । अथवा नियमो  
नाम व्यापकत्वम् । साहचर्यस्येति षष्ठ्यर्थो निरूपकवृत्तित्वम् । तथाच  
साहचर्यनिरूपकवृत्तिव्यापकत्वं व्याप्तिरिति निष्पन्नं । यथा साध्यनि-  
रूपितं सामानाधिकरण्यं चेत् तन्निरूपकं साध्यं तद्वृत्ति च व्यापकत्व-  
मिति सिद्धान्तपूर्वपक्षीयव्याप्त्योः साहचर्यनियमशब्दप्रतिपाद्यता । पर-  
स्परत्वं नाम विधेयविशिष्टोद्देश्यतावच्छेदकवत्त्वम् । वैशिष्ट्यं च स्व-  
सामानाधिकरणत्वस्वसमानाधिकरणाभावप्रतियोगित्वोभयसंबन्धेन । यथा  
चैत्रमैत्रयोः परस्परं मैत्रीत्यादौ मैत्रीरूपविधेयविशिष्टं चैत्रत्वादिरूपमु-  
द्देश्यतावच्छेदकं भवति । तत्र चैत्रत्वं विधेयीभूतमैत्र्यधिकरणचैत्रवृत्ति ।  
एवं मैत्र्यधिकरणमैत्रवृत्त्यभावप्रतियोगि चेत्युभयसंबन्धेन विधेयविशिष्टं  
तद्भवति । एवं मैत्रत्वेऽपि विधेयविशिष्टत्वमुपपादनीयम् । एवमन्यत्रापि  
परस्परत्वमुपपादनीयम् ।

### ॥ लिंगं त्रिविधम् ॥

अनुमानतैविध्यं तन्निरूपणावसरेऽनुत्तवा लिंगतैविध्यकथनन्तु  
तत्रैविध्यस्यैतत्तैविध्याधीनत्वात्प्रकृतानुकूलतयेत्यवसेयम् ।

॥ अन्वयेन व्यतिरेकेण च व्याप्तिमदन्वयव्यतिरेकि ॥

अन्वयः साध्यं व्यतिरेको नामाभावः सहचारग्रहग्राह्यत्वं तृती-  
यार्थं । तथाच साध्यसहचारग्रहग्राह्यव्याप्तिमत्त्वे सति व्यतिरेकसहचार-  
ग्रहग्राह्यव्याप्तिमत्त्वं अन्वयव्यतिरेकिलिङ्गस्य लक्षणम् ।

॥ अन्वयमात्रव्याप्तिकेवलान्वयि ॥

अत्र साध्येतरसहचारग्रहग्राह्यव्याप्तिशून्यत्वे सति साध्यसह-  
चारग्रहग्राह्यव्याप्तिमत्त्वं लक्षणमिति फलितम् । नन्विदमसंभवि । घटोऽ-  
भिधेयः प्रमेयत्वादित्युदाहरणं ग्रन्थकृता प्रादर्शि । तत्र साध्य-  
मभिधेयत्वं तदितरत् ज्ञेयत्वं तत्सहचारग्रहग्राह्यव्याप्तेः प्रमेयत्वे सत्त्वा-  
दिति । नचेतरपदेनाभावो विवक्षितः । तत्सहचारग्रहग्राह्यव्याप्तिशून्य-  
त्वमेव मात्रपदेन विवक्षितमिति नासंभव इति वाच्यम् । प्रमेयत्वे कपि  
संयोगाभावस्य संयोगेन गुणाद्यभावस्य वा सहचारग्रहग्राह्यव्याप्तिमत्त्वस्य  
सत्त्वेन तथाविवक्षणेऽप्यसंभवापरिहारात् । नचेतरपदेन साध्याभाव एव  
विवक्षित इत्युदासीनाभावनिरूपितव्याप्तिसत्त्वेऽपि साध्याभावनिरूपित  
व्याप्तेरभावान्नासंभव इति वाच्यम् । साध्याभावः प्रमितो न वा ।  
आद्ये तद्वति वर्तमानो हेतुः साध्यं व्यभिचरेत् । अवर्तमानस्त्वन्वयव्यति-  
रेक्येव । द्वितीये साध्याभावाप्रसिध्या तन्निरूपितव्याप्तिशून्यत्वमप्य-  
प्रसिद्धमिति पुनरसंभव एवेति चेन्मैवम् । साध्यनिरूपितव्याप्तिमत्  
तदभावनिरूपितव्याप्तिमच्च यद्यत्तदन्यत्वस्य विवक्षितत्वेन तादृशोभय-  
व्याप्तिमत्प्रसिद्धधूमाद्यन्यत्वमादाय लक्षणसत्त्वोपपादनेनासंभवाभावात् ।  
नचासर्वज्ञदुर्ज्ञेयतेति वाच्यम् । स्वनिरूपितव्याप्तिमत्त्वस्वाभावनिरूपित-  
व्याप्तिमत्त्वैतदुभयसंबन्धेन किञ्चित्पदार्थविशिष्टान्यत्वस्य तदर्थत्वेन वि-

वक्षणेनादोषात् । अथवा साध्याभावनिरूपितव्याप्तिशून्यत्वे सति साध्य-  
निरूपितव्याप्तिमत्त्वमेव तल्लक्षणम् । नचोक्ताप्रसिद्धिदोषः । साध्याभाव-  
निरूपितव्याप्तिशून्यत्वं नाम स्वाभावनिरूपितव्याप्तिमत्त्वसंबन्धावच्छिन्न-  
साध्यनिष्ठप्रतियोगितानिरूपकाभाववत्त्वमित्यर्थविवक्षणेन दोषाभावात् ।  
अन्यत्र धूमादौ प्रसिद्धस्यास्य संबन्धस्य व्यधिकरणसंबन्धत्वादिति ।  
अत्र प्रथमकल्पे स्वाभावनिरूपितव्याप्तिमत्त्वं नाम स्वाभावव्यापकीभूता-  
भावप्रतियोगित्वरूपं विवक्षितम् । अन्यथा प्रमेयत्वादावसंभवापत्तेः ।  
तथाहि । प्रमेयत्वे कपिसंयोगाभावनिरूपितव्याप्तेः कपिसंयोगाभावः  
संयोगेन नास्तीति प्रतीतिसाक्षिककपिसंयोगाभावाभावनिरूपितव्याप्तेश्च  
सत्त्वात् यत्न यत्र प्रमेयत्वं तत्र तत्र कपिसंयोगाभावः । एवं यत्र यत्न  
प्रमेयत्वं तत्र तत्र संयोगेन कपिसंयोगाभावो नास्तीति प्रतीतिमाक्षिका-  
भावश्चेति प्रतीतिबलात्मत्वेनोक्तोभयसंबन्धेन कपिसंयोगाभावरूपकिं-  
चित्पदार्थविशिष्टत्वेन तदन्यत्वायोगादिति । सांप्रतिकविवक्षायान्तु  
कपिसंयोगाभावाभावनिरूपितव्याप्तेः प्रमेयत्वव्यापकतादृशाभावसा-  
मानाधिकरण्यरूपायाः मत्त्वेऽप्यत्यन्ताभावाप्रतियोगिनि प्रमेयत्वे  
तादृशकपिसंयोगाभावाभावव्यापकीभूताभावप्रतियोगित्वरूपायाः व्याप्तेर-  
भावेनासंभवानवकाशात् । तत्र व्यापकीभूताभावपदेनान्याभावप्रतिग्रहे  
तत्प्रतियोगित्वस्य प्रमेयत्वेऽभावेनाप्रसिद्ध्या च प्रमेयत्वाभावपरिग्रहायो-  
गेनोक्तोभयसंबन्धेन किंचित्पदार्थविशिष्टान्यत्वस्य तत्राव्याहतत्वादिति ।  
एवं व्यापकीभूताभावप्रतियोगिता हेतुतावच्छेदकसंबन्धावच्छिन्नत्वेन  
निवेशनीया । अन्यथा संयोगेन प्रमेयत्वं नास्तीति प्रतीतिसाक्षिकं

तादृशाभावव्यापकीभूताभावमादाय पुनरसंभवापत्तेः । एवं हेतुतावच्छेद-  
कावच्छिन्नत्वेनापि प्रतियोगिता निवेश्या । अन्यथा व्यापकाभावपदेन  
स्वरूपेण प्रमेयत्वगगनोभयं नास्तीति प्रतीतिसाक्षिकाभावमादायोक्तदोष-  
तादवस्थ्यात् । नच हेतुतावच्छेदकपदेन प्रकृतहेतुतावच्छेदकविवक्षायां  
प्रकृतहेतुतावच्छेदकावच्छिन्नहेतुतावच्छेदकसंबन्धावच्छिन्नप्रतियोगि-  
त्वाप्रसिद्धिः । तदविवक्षणे प्रमेयत्वगगनोभयत्वस्यापि कचिद्धेतुतावच्छेद-  
कत्वात् पुनरुक्तासंभवपिशाचिका समास्कन्दतीति वाच्यम् । हेतुताव-  
च्छेदकविशिष्टान्यहेतुतावच्छेदकवत्त्वमन्वयमात्रव्याप्तिकत्वम् । हेतुताव-  
च्छेदके तद्वैशिष्ट्यं च स्वावच्छिन्नव्यापकसाध्यसामानाधिकरण्यावच्छेद-  
कत्वस्वावच्छिन्नव्यापकसाध्याभावव्यापकाभावप्रतियोगितावच्छेदकत्वैत-  
दुभयसंबन्धेनेति । तथाच तदुभयसंबन्धेन धूमत्वादिरूपहेतुतावच्छेदक-  
वैशिष्ट्यस्य धूमत्वादौ प्रसिद्धस्याप्रसिद्ध्या प्रमेयत्वत्वादावसंभवेन तद-  
न्यत्वसत्त्वाल्लक्षणसमन्वयः । अधिकमन्यवानुसन्धेयम् । नचैवमुभयव्या-  
प्तिशून्योदासीनपदार्थेऽतिव्याप्तिरिति वाच्यम् । किमेवमेवेयं प्रतिज्ञा वा  
तादृशं स्थलं प्रदर्श्यते वा । नाद्यः । अप्रामाणिकतयाऽनादरणीयत्वात् ।  
अन्यथा सर्वत्राप्येवं प्रतिज्ञाकरणसंभवेन लक्षणमात्रस्य दुष्टत्वापत्तेः ।  
द्वितीये न खलु तादृशं वस्तु विद्यते । यदुभयव्याप्तिशून्यं विना केवल-  
ान्वयीति । यथा घटादीनामपि घटत्वतदभावादिनिरूपितायाः उक्त-  
रूपाया व्याप्तेः कपालतदभावादिनिरूपितायाश्च तादात्म्यसमवायादिसंब-  
न्धभेदेन सत्त्वेन तादृशवस्तुनः शशशृङ्गायितत्वात् । यावांश्च तादृशः  
कपिसंयोगाभावादिः केवलान्वयी स सर्वोऽपि लक्ष्य एवेति । नचैवमप्यु-

भयव्याप्तिशून्ये केवलव्यतिरेकिण्यतिव्याप्तिरिति वाच्यम् । तत्रोभयव्या-  
प्तिशून्यत्वस्यैवाभावात् । तथाहि । “पृथिवी इतरभिन्ना गन्धवत्त्वादि”ति  
वक्ष्यमाणगन्धरूपकेवलव्यतिरेकिणि गन्धव्यापकेतरभेदसामानाधिकरण्य-  
रूपान्वयव्याप्तेः सत्त्वात् । यतो हि नायं हेतुर्व्यभिचारी । नवा बाधितः  
येनान्वयतो व्याप्तिर्भज्येत । व्यतिरेकव्याप्तिश्च ग्रन्थकृतैव प्रदर्शयिष्यत  
इति नाम्नाभिः प्रयतनीयम् । तथाच व्याप्तिद्वयसत्त्वेनातिव्याप्तेरनवतारात् ।  
नचैवमुत्तरत्र वक्ष्यमाणकेवलव्यतिरेकिलक्षणस्यासंभवः । तत्र व्यतिरेक-  
मात्रव्याप्तिकत्वरूपलक्षणस्याभिधास्यमानत्वेन तस्यापि व्याप्तिद्वयसत्त्वे  
तदयोगादिति वाच्यम् । मा त्वरम्ब । यथा नासंभवः तथाऽनुपदमेव  
परिष्क्रियमाणत्वादित्यलम् ।

॥ व्यतिरेकमात्रव्याप्तिकं केवलव्यतिरेकि ॥

साध्यनिरूपितव्याप्तिप्रकारकनिश्चयविशेष्यत्वाभाववत्त्वे सति  
साध्याभावनिरूपितोक्तव्याप्तिमत्त्वं लक्षणम् । अतो नोक्तासंभवः । व्या-  
प्तिसत्त्वेऽपि तद्ग्राहकस्थलाभावेन तत्प्रकारकनिश्चयाभावेन तद्विशेष्यत्वा-  
भावात् । अत्र तादृशनिश्चयनिरूपितविशेष्यतायाः प्रमित्यप्रमितिभ्यां नि-  
षेधासंभवदोषवारणाय स्वप्रकारकनिश्चयविशेष्यत्वरूपव्यधिकरणसंबन्धेन  
तादृशव्याप्त्यभाववत्त्वे तल्लक्षणपर्यवसानं बोध्यम् । नचैवमपि साध्यनि-  
रूपितव्याप्तिरूपप्रतियोगिप्रमित्यप्रमितिभ्यामेवोक्तदोषो दुरपन्हव इति  
वाच्यं । स्वनिरूपितव्याप्तिप्रकारकनिश्चयविशेष्यत्वसंबन्धेन साध्याभाव-  
स्यैव लक्षणतात्पर्यविषयतया दोषाभावात् । साध्याप्रमितिः कृतो दोषस्तु  
ग्रन्थकृतैव दीपिकादौ वारित इति तत्रैवानुसन्धेयम् ।

॥ सन्दिग्धसाध्यवान् पक्षः ॥

साध्यप्रकारकसन्देहविशेष्यत्वं लक्षणम् । नतु यथाश्रुतं सन्देह-  
विषयसाध्यवत्त्वम् । ह्रदो वह्निमानित्यादौ ह्रदे साध्याभावेनाव्याप्तिप्रस-  
ङ्गात् । नचाक्षरालभ्यत्वदोषः । सन्दिग्धः साध्यो यत्नेति विग्रहात् यद्वि-  
शेष्यकसन्देहप्रकारीभूतं साध्यमिति लाभे समासात् साध्यप्रकारक-  
सन्देहविशेष्यत्वस्य शब्दत एव लाभात् । नच बहुव्रीहिकरणे मतुपो  
वैयर्थ्यम् X । यथाश्रुतार्थपरित्यागकाले यथाश्रुतानुपूर्वीघटकमतुपोऽपि  
त्याज्यवान् । यद्यप्यनुमित्युद्देश्यत्वरूपलघुलक्षणं संभवतीति घनगर्जित-  
मेघानुमानादिस्थलीयाव्याप्तिवारणाय प्रवृत्तसिद्धान्तीयसिषाधयिषेत्यादि-  
गुरुरलक्षणारंभो विफलः । तथाऽप्युक्तरीत्याऽनुमितिलक्षणस्य पक्षता-  
घटितत्वेन पक्षतालक्षणेऽप्यनुमितेर्घटकतायामन्योन्याश्रयतेति ग्रन्थकृलघु-  
लक्षणं पर्यत्याक्षीत् ।

सद्धेतुप्रसङ्गात्तत्त्वनिर्णयविजयादिप्रयोजकत्वाच्च सद्धेतुनिरूपणा-  
नन्तरं हेत्वाभासान्निरूपयति ।

॥ सव्यभिचारविरुद्धसत्प्रतिपक्षासिद्धबाधिताः पंच हेत्वाभासाः ॥

तत्र प्रसङ्गो नाम स्मृतिविषयतावच्छेदको द्वेषविषयतानवच्छेदको  
धर्मः । स च प्रकृते स्वगतव्याप्तिपक्षधर्मताविरहरूपः । स्वपदं च सद्धेतु  
परम् । व्याप्तिपक्षधर्मतावद्धेतुनिरूपणे “एकसंबन्धिज्ञानमि”ति रीत्या  
तद्विरोधिदुष्टहेतोः स्मरणात् । विजयो नाम पराहंकारखण्डनम् । अहंकारो  
नाम खोक्कृष्टत्वप्रकारकज्ञानम् । तस्य खण्डनं नाम मध्यस्थस्य तादृश-  
ज्ञानविशेष्यकाप्रामाण्यप्रकारकज्ञानसंपादनम् । तथाच हेत्वाभासानां

स्वज्ञानद्वारा परोक्षहेतौ दोषोद्भावनेन परपराजयहेतुत्वम् । एवं स्वज्ञान-  
द्वारा स्वोक्तहेतौ तदभावोद्भावनेन समीचीनत्वज्ञानहेतुत्वाच्च विजयप्रयो-  
जकत्वम् । यद्रूपावच्छिन्नविषयताव्यापिका प्रकृतानुमितिप्रतिबन्धकता  
तद्रूपावच्छिन्नत्वं दोषसामान्यस्य लक्षणम् । यद्रूपपदं दोषतावच्छेदक-  
परम् । तथाच बाधत्वव्यभिचारत्वादिकं यद्रूपपदेन धर्तव्यम् । एवंच  
बन्धभाववद्भूदत्वरूपयद्रूपावच्छिन्नविषयता यत्र यत्रेत्युक्तौ बन्धभाववान्  
हृद इति ज्ञाने तत्र हृदो बन्धिमानिति प्रकृतानुमितिप्रतिबन्धकता  
विद्यत इति लक्षणसमन्वयः । एवं घूमाभाववद्भूतिवन्धित्वावच्छिन्नवि-  
षयता यत्र यत्रेत्युक्तौ घूमाभाववद्भूतिवन्धिरित्याकारकज्ञाने तत्रापि प्रकृता-  
नुमितिप्रतिबन्धकता विद्यत इति । एवमन्यत्रापि लक्षणममन्वयप्रकारः  
स्वयमूह्यः । नच व्यभिचारादीनामनुमित्यप्रतिबन्धकत्वादव्याप्तिरिति वा-  
च्यम् । प्रकृतानुमितिपदेन पक्षः साध्यवान् साध्यव्याप्यहेतुमांश्वेत्याका-  
रकसमूहालंबनानुमितेर्विवक्षिततया तत्र प्रकृतपरामर्शस्यापि प्रविष्टतया  
तादृशानुमितिं प्रति व्यभिचारज्ञानस्यापि प्रतिबन्धकतया न काप्यव्या-  
प्तिः । लक्षणस्य यत्तदादिघटितत्वेनाननुगतत्वशङ्कायां प्रतिबन्धकतावृत्ति-  
रूपवत्त्वरूपमनुगतलक्षणं करणीयम् । रूपे वृत्तित्वं च स्वसमानाधिकर-  
णमेदप्रतियोगितावच्छेदकत्वसंबन्धावच्छिन्नस्विष्ठावच्छेदकताकप्रति-  
योगिताकमेदवत्त्वसंबन्धेन । तत्र स्वाधिकरणत्वं स्वावच्छिन्नविषयता-  
शालिनिश्चयत्वसंबन्धेन । मेदप्रतियोगितावच्छेदकत्वं स्वरूपसंबन्धेन ।  
रूपपदं दोषतावच्छेदकपरम् । रूपपदेन बन्धभाववद्भूदत्वादिकं धर्त-  
व्यम् । तथा च स्वावच्छिन्नविषयताशालिनिश्चयत्वसंबन्धेन तदधिकरणं

वन्धभाववान् हृद इति निश्चयः । तत्र स्वरूपेण प्रतिबन्धकता विद्यत इति वन्धभाववद्भूदत्वाधिकरणवृत्तिभेदप्रतियोगितावच्छेदकत्वं न प्रतिबन्धकतायामिति तेन संबन्धेन वन्धभाववद्भूदत्ववान्नेति प्रतीतिसाक्षिकस्य स्वनिष्ठावच्छेदकताकप्रतियोगिताकभेदस्य प्रतिबन्धकतायां सत्त्वेन तद्वृत्तित्वं रूपस्य नानुपपन्नमिति लक्षणसमन्वयः । एवमन्यत्रापि । अत्र लक्षणे हृदो वन्धभाववान्न वा इति संशये वन्धभाववान् हृद इति ज्ञानमप्रमेत्यप्रामाण्यज्ञानास्कन्दिने बन्धिमान् हृदो वन्धभाववानिति स्वविरुद्धधर्मधर्मितावच्छेदककार्हाये च वन्धभाववद्भूदत्वावच्छिन्नविषयतायाः सत्त्वेऽपि प्रतिबन्धकताया अभावेन प्रतिबन्धकतायां व्यापकत्वभङ्गादसंभववारणाय यद्रूपावच्छिन्नविषयतापदेनानाहार्याप्रामाण्यज्ञानानास्कन्दितनिश्चयवृत्तित्वविशिष्टयद्रूपावच्छिन्नविषयता धर्तव्या । तथाचोक्तज्ञानेष्वेतादृशविशिष्टविषयताया अभावेन न व्यापकत्वक्षतिरिति । अनुगमे च स्वाधिकरणत्वं स्वावच्छिन्नविषयताशालिनिश्चयत्वसंबन्धेनेत्युक्तम् । तत्र स्वावच्छिन्नविषयताशाल्यनाहार्यप्रामाण्यज्ञानानास्कन्दितनिश्चयत्वसंबन्धेनेति विवक्षणीयम् । लक्षणसमन्वयप्रकारस्तु यद्रूपपदेनवन्धभाववद्भूदत्वस्वीकारे तदवच्छिन्नविषयतापदेन वन्धभाववद्भूदत्वावच्छिन्नविषयतामादायास्या विषयताया अनाहार्याप्रामाण्यज्ञानानास्कन्दितनिश्चये सत्त्वेन तत्र प्रतिबन्धकताऽपि विद्यत इति वन्धभाववद्भूदत्वरूपतद्रूपावच्छिन्नत्वं वन्धभाववद्भूदत्वरूपबाधे विद्यत इति लक्षणसमन्वयः । एवं व्यभिचारे यद्रूपं धूमाभाववद्भूतिवन्हित्वं तदवच्छिन्नविषयता धूमाभाववद्भूतिवन्हितावच्छिन्नविषयता सा प्रति-



बन्धकता च धूमाभाववद्भूतिः वन्हिरित्युक्तविशेषणाक्रान्ते निश्चय इति  
 तद्व्यापिका प्रतिबन्धकता भवतीति धूमाभाववद्भूतिवन्हित्वरूपतद्रूपाव-  
 च्छिन्नत्वं धूमाभाववद्भूतिवन्हाविति लक्षणसमन्वयः । ह्रदो वन्हिमान्  
 धूमादित्यादौ धूमाभाववद्धूद्रूपस्वरूपासिद्धौ यद्रूपं धूमाभाववद्धूद्रत्वं  
 तदवच्छिन्नविषयता धूमाभाववद्धूद्रत्वावच्छिन्नविषयता सा प्रतिबन्धकता  
 च धूमाभाववान् ह्रद इत्युक्तरूपे निश्चय इति तादृशविषयताव्यापिका  
 प्रतिबन्धकता भवतीति धूमाभाववद्धूद्रत्वरूपतद्रूपावच्छिन्नत्वं धूमाभाव-  
 वद्धूद्र इति । ह्रदो वन्हिमान् जलादित्यादौ बन्धसमानाधिकरणजल-  
 रूपविरोधे तद्रूपं बन्धसमानाधिकरणजलत्वं तदवच्छिन्नविषयता  
 बन्धसमानाधिकरणजलत्वावच्छिन्नविषयता सा प्रतिबन्धकता च बन्ध-  
 समानाधिकरणं जलमिति निश्चय इति तादृशविषयताव्यापकत्वात्  
 प्रतिबन्धकताया इति बन्धसमानाधिकरणजलत्वरूपतद्रूपावच्छिन्नत्वं  
 विरोध इति । एवमत्रैव बन्धभावव्याप्यजलवद्धूद्ररूपसत्प्रतिपक्षे  
 यद्रूपावच्छिन्नविषयता नाम बन्धभावव्याप्यजलवद्धूद्रत्वावावच्छिन्नविषय-  
 ता सा प्रतिबन्धकता च बन्धभावव्याप्यजलवान् ह्रद इत्युक्तरूपे निश्चय  
 इति तद्रूपावच्छिन्नत्वं तत् । एवं साधनाप्रसिध्यादिष्वप्यूहनीयम् ।  
 अत्र सुबोधाय प्रतिबन्धप्रतिबन्धकभावो विव्रियते । अत्र ह्रदो वन्हि-  
 मानित्यादौ ह्रदत्वावच्छिन्नविशेष्यतानिरूपितसंयोगसंबन्धावच्छिन्नव-  
 न्हित्वावच्छिन्नप्रकारताशाल्यनाहार्यबुद्धित्वावच्छिन्ना प्रतिबन्धयता  
 तन्निरूपिता च ह्रदत्वावच्छिन्नविशेष्यतानिरूपितसंयोगसंबन्धावच्छिन्न-  
 वन्हित्वावच्छिन्नप्रतियोगिताकाभावत्वावच्छिन्नस्वरूपसंबन्धावच्छिन्न-

प्रकारताशाल्यनाहार्याप्रामाण्यज्ञानानास्कन्दितनिश्चयत्वावच्छिन्नप्रतिबन्धकतेति बाधे प्रतिबध्यप्रतिबन्धकभावः । सत्प्रतिपक्षे प्रतिबध्यप्रतिबन्धकभावश्च हूदत्वावच्छिन्नविशेष्यतानिरूपितसंयोगसंबन्धावच्छिन्नवन्हित्वावच्छिन्नप्रकारताशाल्य नाहार्यबुद्धित्वावच्छिन्नप्रतिबध्यतानिरूपिताहूदत्वावच्छिन्नविशेष्यतानिरूपित संयोगसंबन्धावच्छिन्नवन्हित्वावच्छिन्नप्रतियोगिताकाभावव्याप्यजलत्वावच्छिन्नप्रकारताशाल्यनाहार्याप्रामाण्यज्ञानानास्कन्दितनिश्चयत्वावच्छिन्नप्रतिबन्धकतेति । असिद्धौ स च हूदत्वावच्छिन्नविशेष्यतानिरूपितसंयोगसंबन्धावच्छिन्नधूमत्वावच्छिन्नप्रकारताशाल्यनाहार्यबुद्धित्वावच्छिन्नप्रतिबध्यतानिरूपिता हूदत्वावच्छिन्नविशेष्यतानिरूपितसंयोगसंबन्धावच्छिन्नधूमत्वावच्छिन्नप्रतियोगिताकाभावत्वावच्छिन्नस्वरूपसंबन्धावच्छिन्नप्रकारताशालिनिरूपितनिश्चयत्वावच्छिन्ना प्रतिबन्धकतेति । एवं कांचनमयहूदः कांचनमयवन्हिमान् कांचनमयधूमादित्यादौ कांचनमयत्वाभाववद्धूमादिरूपसाधनाप्रसिद्धौ स च धूमत्वावच्छिन्नविशेष्यतानिरूपित कांचनमयत्वत्वावच्छिन्नप्रकारताशाल्यनाहार्यबुद्धित्वावच्छिन्नप्रतिबध्यतानिरूपिता धूमत्वावच्छिन्नविशेष्यतानिरूपित कांचनमयत्वाभावत्वावच्छिन्नप्रकारताशाल्युक्तनिश्चयत्वावच्छिन्ना प्रतिबन्धकतेति । एवं साध्याप्रसिध्यादावप्यूहनीयाः । व्यभिचारे स च । वन्हित्वावच्छिन्नविशेष्यतानिरूपित धूमाभाववद्धृतित्वाभावत्वावच्छिन्नस्वरूपसंबन्धावच्छिन्नप्रकारताशाल्यनाहार्यबुद्धित्वावच्छिन्नप्रतिबध्यतानिरूपिता वन्हित्वावच्छिन्नविशेष्यतानिरूपित धूमाभाववद्धृतित्वत्वावच्छिन्नप्रकारताशाल्युक्तनिश्चयत्वावच्छिन्नप्रतिबन्धकतेति ।

वन्हिमान् जलादित्यादिस्थलीयवन्धममानाधिकरणजलरूपविरोधेऽस  
च जलत्वावच्छिन्नविशेष्यतानिरूपितवन्हिसामानाधिकरण्यत्वावच्छिन्न-  
प्रकारताशालिबुद्धित्वावच्छिन्नप्रतिबध्यतानिरूपिता जलत्वावच्छिन्नवि-  
शेष्यतानिरूपितवन्हिसामानाधिकरण्यभावत्वावच्छिन्नप्रकारताशालिनि-  
श्चयत्वावच्छिन्नप्रतिबन्धकतेति । एवमन्यविधव्यभिचारविरोधादिष्वपि  
प्रतिबध्यप्रतिबन्धकभावो द्रष्टव्यः । अथ दोषाणां स्वरूपं निरूप्यते ।  
तत्र साध्याभाववत्पक्षः साध्यवदन्यपक्षः पक्षवृत्तिः साध्याभावः पक्षवृत्ति-  
साध्यवदन्यत्वं वा पक्षावृत्तिसाध्यं वा पक्षनिष्ठाभावप्रतियोगि साध्यं वा  
बाधः । साध्याभावव्याप्यवान् पक्षः पक्षवृत्तिसाध्याभावव्याप्यं वा सत्प्रति-  
पक्षः । साध्यासमानाधिकरणो हेतुः साध्यसामानाधिकरण्यभावव्याप्य-  
वान् हेतुः हेतुनिष्ठं साध्यासमानाधिकरण्यं तद्व्याप्यं वा प्राचां मने  
विरोधः । नवीनमने तु साध्यव्यापकीभूताभावप्रतियोगित्वं विरोधः ।  
हेत्वभाववान् हेत्वभावव्याप्यवान् हेतुमदन्यः हेतुमदन्यत्वव्याप्यवान् वा  
पक्षः पक्षवृत्तिः तादृशाभावादिर्वा स्वरूपासिद्धिः । अन्यत्रापि वैपरीत्य-  
मूह्यम् । पक्षतावच्छेदकाभाववान् तद्व्याप्यवांश्च पक्षः पक्षाप्रसिद्धिः ।  
साध्यतावच्छेदकाभाववत् तद्व्याप्यवद्वा साध्यं साध्याप्रसिद्धिः । हेतुता-  
वच्छेदकाभाववान् तद्व्याप्यवान्वा हेतुः साधनाप्रसिद्धिः । स्वसमाना-  
धिकरणव्याप्यतावच्छेदकान्तरघटितहेतुतावच्छेदकवत्त्वं व्याप्यत्वासि-  
द्धिः । साध्याभाववद्वृत्तिर्हेतुः पूर्वपक्षीयव्यभिचारः । साध्यतावच्छेदके  
हेतुसमानाधिकरणाभावप्रतियोगितावच्छेदकत्वं सिद्धान्तीयव्यभिचारः ।  
ईत्युभावन्वयव्यभिचारौ । साध्याभावाव्यापकाभावप्रतियोगित्वं व्यति-

रेकव्यभिचारः साधारणात्मकः । केवलान्वयिपक्षकत्वमनुपसंहारित्वमिति प्राञ्चः । अत्यन्ताभावाप्रतियोगिसाध्यकत्वं हेतुवृत्त्यन्ताभावाप्रतियोगित्वं वाऽनुपसंहारित्वमिति नवीनाः । सपक्षविपक्षव्यावृत्तः पक्षमात्रवृत्तिः हेतुरसाधारण इति प्राञ्चः । साध्यतदभाववदवृत्तिर्हेतुः स इति तु नवीनाः । अमीषां मते गगनाद्यवृत्तिरदार्थ एव लक्षणलक्ष्यः । अत्र प्रमोदाय वृद्धसंमतासाधारणगतपदानां कृत्यं विचार्यते ।

॥ सर्वसपक्षविपक्षव्यावृत्तः पक्षमात्रवृत्तिरसाधारणः ॥

अत्र मात्रपदं कात्स्न्यार्थिकम् । सर्वपदं च सपक्षे विपक्षे चान्वेति । तथाच सर्वसपक्षव्यावृत्तः सर्वविपक्षव्यावृत्तः सर्वपक्षवृत्तिर्हेतुरसाधारण इति फलितं । अत्र सपक्षव्यावृत्तत्वानुपादाने एतत्पर्वतो वन्हिमान् धूमादित्यादौ ह्रदादिरूपसर्वविपक्षव्यावृत्ते सर्वपक्षवृत्तौ धूमादिरूपसद्भेतावतिप्रसङ्गः । अतः सपक्षव्यावृत्त इति । पुनरयोगोलकादियर्तिकचित्सपक्षव्यावृत्ते तत्रैवातिव्याप्तिवारणाय सर्वसपक्षेति । एतत्पर्वतरूपे पक्षे सर्वत्वं बाधितमिति चेत् वृक्षः कपिसंयोगी एतद्वृक्षत्वाद्वृक्षांतरवदित्यादौ दोषो द्रष्टव्यः । तत्रापि भूतलादिरूपयर्तिकचित्सपक्षव्यावृत्तिमादाय दोषवारकतया सर्वपदसार्थिक्यस्य वृक्षे पक्षे अनेकत्वस्य च सत्त्वेन सर्वत्वाबाधस्य च संभवान् । एवं विपक्षव्यावृत्तत्वानुपादाने ह्रदो वन्हिमान् जलादित्यादौ विरुद्धे सर्वपक्षवृत्तौ पर्वतमहानसादिरूपसर्वसपक्षव्यावृत्ते जलादिहेतावतिव्याप्तिः । अतो विपक्षव्यावृत्तत्वनिवेशः । तत्रापि गुणकर्मादिरूपयर्तिकचिद्विपक्षव्यावृत्तत्वसत्त्वेनोक्तदोषतादवस्थवारणाय सर्वपदम् । सर्वान्तःपात्युदधिव्यावृत्तत्वाभावान्नातिव्याप्तिः । न

चास्यापि लक्ष्यत्वमेवेति वाच्यम् । तथासत्यसंकीर्णोदाहरणाभावेन पृथ-  
ग्दोषत्वाभावापत्तेः । पर्वतो वन्निहमान् गगनादित्यत्र सर्वमपक्षविपक्षव्या-  
वृत्ते स्वरूपासिद्धेऽसाधारणतया वृद्धासंमनेऽतिव्याप्तिवारणाय पक्षवृत्ती-  
ति । वृक्षः कपिसंयोगी एतत्त्वादित्यादौ तादृशेऽसाधारणतया तैर-  
नङ्गीकृतेऽतिव्याप्तिवारणाय सर्वपदम् । तस्य च भागासिद्धत्वात् सर्व-  
पक्षवृत्तित्वाभावान् नातिव्याप्ति । तादृशश्च हेतुः शब्दोऽनिर्णयः शब्द-  
त्वादित्यत्र शब्दत्वरूपः । अस्य चासाधारणत्वं दशाविशेष एव । अत  
एवाभ्यानित्यदोषत्वं प्राचीनसंमतम् । यतः पक्षे साध्यनिश्चयदशार्थां  
पक्षरूपसपक्षव्यावृत्तत्वाभावेनासाधारण्याभावादिति ।

अत्र प्रसङ्गसङ्गत्या सर्वपदार्थो विचार्यते । अनेकत्वसहितमशेष-  
त्वं सर्वपदप्रवृत्तिनिमित्तम् । अनेकत्वं च सर्वपदसमभिव्याहृतपदार्थताव-  
च्छेदकसमानाधिकरणभेदप्रतियोगित्वम् । अशेषत्वं चोद्देश्यतावच्छेदक-  
व्यापकविवेकव्याप्यधर्मवत्त्वम् । यथा सर्वाणि द्रव्याणि गुणवन्तीत्यादौ  
सर्वपदसमभिव्याहृतं द्रव्यपदम् । तदर्थतावच्छेदकं द्रव्यत्वं तदधिकरणं  
पटस्तद्वृत्तिर्यो भेदो घटो नेति प्रतीतिसाक्षिकः तत्प्रतियोगित्वं घटरूपद्रव्ये ।  
एवमुद्देश्यतावच्छेदकं द्रव्यत्वं तद्व्यापकः गुणवत्त्वरूपविवेकव्याप्यः यो  
धर्मः यावद्गूढगतयावत्त्वरूपो धर्मः तद्वत्त्वं द्रव्ये इति सर्वत्ववन्ति द्रव्या-  
णि भवन्ति गुणवदभिन्नानि । एवमन्यत्रापि । अतः सर्वपदेऽनेकत्व-  
मालस्य प्रवृत्तिनिमित्तत्वाङ्गीकारे यावद्गूढेषु रूपवत्त्वाभावेऽप्यनेकेषु रूपव-  
त्त्वाबाधात्सर्वं द्रव्यं रूपवदिति प्रयोगम्यावाधितार्थकतया प्रामाणिकत्वा-  
पत्तिः । अशेषत्वमात्रस्य प्रवृत्तिनिमित्तत्वाङ्गीकारे सर्वं गगनं शब्दवदिति

प्रयोगस्य प्रामाणिकत्वापत्तिरिति । अतः उभयावच्छिन्ने सर्वपदस्य एकैव शक्तिरिति नैकैकधर्मभित्त्यागादपरधर्ममात्रबोध इति नोक्तापत्तिरित्यलम् । एतादृशसङ्केतुगपि दशाविशेषेऽसङ्केतुर्भवतीत्यत्र राजाज्ञाद्यभावेनास्य लक्षणस्यानादरणीयतयाऽन्यदेवासाधारणलक्षणतयोरर्थकार्षुर्नव्याः । गौरवभिया यथाश्रुतमात्रं परिच्छिन्य विरमति लेखनी ।

इति तर्कसंग्रहार्थसंग्रहे अनुमानपरिच्छेदः ॥

शब्दबोधस्य शक्तिज्ञानजन्यत्वेन शक्तिज्ञानम्योपमित्यात्मकत्वेन फलतः कार्यकारणभावादुपमानानन्तरं शब्दं निरूपयति ।

॥ आप्तवाक्यं शब्दः । आप्तस्तु यथार्थवक्ता ॥

प्रयोगहेतुभूतयथार्थज्ञानवत्त्वमाप्तस्य लक्षणम् । “अर्थं बुद्ध्वा वाक्यरचने”तिन्यायेन प्रमाणशब्दप्रयोगं प्रत्यर्थप्रमायाः हेतुत्वात् । उन्मत्तविप्रलंभकादिव्युदासाय यथार्थपदम् । तथाचान्यस्य वैयर्थ्यात् यथार्थज्ञानजन्यवाक्यत्वं शब्दस्य लक्षणम् । ज्ञानध्वंसेऽतिव्याप्तिवारणाय वाक्यत्वोपादानम् । अनाप्तवाक्येऽतिव्याप्तिवारणाय जन्यत्वान्तं । नच लक्ष्यतावच्छेदकाक्रान्तानाप्तगव्दे लक्षणाभावादव्याप्तिरिति शङ्कनीयम् । मूलशब्दपदेन प्रमाणशब्दस्यैव लक्ष्यतयाऽवधारणान् । तथाच प्रमाणशब्दत्वमेव लक्ष्यतावच्छेदकमिति नोक्तदोषः । अत्रायं क्रमः । पदज्ञानं करणम् । वृत्तिरूपसंबन्धज्ञानद्वारा पदजन्यपदार्थोपस्थितिर्व्यापारः । शब्दबोधः फलम् । वृत्तिश्च शक्तिलक्षणान्यतररूपा । तत्र शक्तिरीश्वरेच्छारूपेति मूल एव स्पुटम् । सा चैकविधैव । लक्षणा तु द्विविधा जहती अजहती चेति । तृतीया तु नैयायिकैरनभ्युपगमान्न विभक्ता ।

तत्र शक्यमर्थं जहती नाम तदविषयकशाब्दबोधजनिक्तेतीयमन्वर्था संज्ञा ।  
 एवमजहतीत्यपि संज्ञा । तत्र जहल्लक्षणात्वं नाम लक्ष्यविशिष्टप्रतीति-  
 जनकत्वम् । प्रतीतौ वैशिष्ट्यं च स्वनिष्ठलक्ष्यतावच्छेदकावच्छिन्नवि-  
 षयतानिरूपकत्वम्बभिन्नशक्यार्थनिष्ठविषयत्वानिरूपकत्वोभयसंबन्धेन ।  
 अत्र द्वितीयसंबन्धनिवेशादजहल्लक्षणायां नातिव्याप्तिः । प्रथमसंबन्धनि-  
 वेशान्न शक्तावतिव्याप्तिः । तत्रापि विषयतायां लक्ष्यतावच्छेदकरूपाव-  
 च्छिन्नत्वनिवेशात्प्राचीनतराया वेदान्तिमतरीत्या वा न जहदजहल्लक्ष-  
 णायामतिव्याप्तिः । तस्याः तत्त्वमसीत्यादौ धर्मपरित्यागेन चिन्मात्र-  
 बोधकत्वात् । अजहल्लक्षणात्वं नाम लक्ष्यविशिष्टप्रतीतिजनकत्वम् ।  
 वैशिष्ट्यं च स्वनिष्ठलक्ष्यतावच्छेदकावच्छिन्नविषयतानिरूपकत्वम्ब-  
 भिन्नशक्यार्थनिष्ठविषयतानिरूपकत्वैतदुभयसंबन्धेन । प्रथमसंबन्धनि-  
 वेशान्न शक्तावतिव्याप्तिः । द्वितीयसंबन्धनिवेशान्न जहल्लक्षणायामति-  
 व्याप्तिः । काकेभ्यो दधि रक्षतामित्यादौ दध्मुःघातकत्वरूपलक्ष्यताव-  
 च्छेदकरूपेण शक्यकाकतदितरबिडालादिवोचकत्वाल्लक्षणसमन्वयः  
 इयमेव लक्षणा शास्त्रे तत्र तलोपलक्षणतया गीयते । अतो वृत्त्यन्तराभावात्त-  
 विभागव्याघातः । आकांक्षादित्यस्य शाब्दहेतुत्वमभिहितं मूले । तच्चा-  
 न स्वरूपसत् एव तस्य । अपरिज्ञाताकांक्षाकस्य पुंसः शाब्दबोधा-  
 नुदयात् । असत्यामप्याकांक्षायां तज्ज्ञानाच्छाब्दबोधोदयाच्चान्वयव्यति-  
 रेकाभ्यां तज्ज्ञानमेव तद्धेतुरित्यवसीयते । तथाचाऽऽकांक्षा नाम अव्यव-  
 हितोत्तरत्वसंबन्धावच्छिन्नयत्पदनिष्ठप्रकारताकयत्पदविशेष्यकनिश्चया-  
 भावः शाब्दबोधाभावपयोजकः तेन संबन्धेन तत्पदे तत्पदवत्त्वम् । यत्तदा-

दिघटितत्वादननुगमाशङ्कायां शाब्दबोधाभावप्रयोजकाभावप्रतियोगि-  
ज्ञाननिरूपितप्रकारताविशिष्टविशेष्यतावत्त्वमाकांक्षा । वैशिष्ट्यं च  
स्वावच्छेदकसंबन्धावच्छिन्नावेयतानिरूपिताधिकरणतावत्पदनिष्ठत्वस्वनि-  
रूपितत्वोभयसंबन्धेन । इयं च शाब्दप्रमाकारणीभूताकांक्षा । अमसाधा-  
रणी तु सा तादृशज्ञाननिरूपितयार्तिकचित्पदनिष्ठप्रकारतानिरूपितविशेष्य-  
तावत्त्वमेवेत्यवधेयम् ।

॥ अर्थाबाधो योग्यता ॥

अर्थबाधनिश्चयाभाव इत्यर्थः । बाधनिश्चयो नामासंसृष्टत्वज्ञा-  
नम् । तदभावश्च स्वरूपसन्नेव हेतुः । नहि शाब्दबोधे संसृष्टत्वज्ञानं  
कारणम् । शाब्दबोधस्यैव संसृष्टत्वज्ञानरूपत्वात् । स्वस्य स्वकारणत्वा-  
योगात् । असंसृष्टत्वज्ञानस्य च प्रतिबन्धकतया तदभावस्य हेतुत्वे  
कस्यापि विवादाभावात् । प्रतिबन्धकाभावकारणतायाः सिद्धान्ते अङ्गी-  
कारात् । अस्य च ज्ञानस्य तदभाववृत्तानिश्चयत्वेन प्रतिबन्धकत्वात् ।  
प्रतिबन्धकाभावस्य च स्वरूपसत एव कारणत्वात् । नहि कार्यसामान्यं  
प्रतिबन्धकाभावज्ञानमपेक्षत इति ।

॥ अविलंबेनोच्चारणं सन्निधिः ॥

अत्र पदानामविलंबितत्वं सन्निधिः । उच्चारणन्तु तदुपयोगित-  
याऽभिहितमिति बोध्यम् । अविलंबितत्वं च पदयोः परस्परं पूर्वापरवृत्ति-  
त्वम् । इदमपि ज्ञातमेव कारणम् । तेष्वव्यवहितत्वज्ञानेन शाब्दबोधोदय-  
दर्शनादिति ।

इति तर्कसंग्रहार्थसंग्रहे शब्दपरिच्छेदः ॥



॥ एकस्मिन् धर्मिणि विरुद्धनानाधर्मवैशिष्ट्यावगाहि ज्ञानं संशयः ॥

किंनाम संशयस्य लक्षणम् । नचैकधर्मिविशेष्यकत्वे सति विरुद्ध-  
नानाधर्मप्रकारकत्वं तत् । इमौ घटपटावित्यादिसमूहलंबनज्ञानेऽति-  
व्याप्तेः । घटपटाद्यनेकधर्मिविशेष्यकत्वेऽपि तत्र “शते पंचाशदि”ति-  
न्यायेनैकधर्मिविशेष्यकत्वस्यापि सत्त्वात् । नच किंचिद्धर्मिविशिष्टान्य-  
त्वमेकधर्मिविशेष्यकत्वम् । वैशिष्ट्यं च स्वविशेष्यकत्वस्वभिन्नविशेष्यक-  
त्वेतदुभयसंबन्धेन । तथाचोक्तोभयसंबन्धेन किंचिद्धर्मिविशिष्टत्वाच्च स-  
मूहलंबनेऽतिव्याप्तिरिति वाच्यम् । तथासत्यात्मा नित्यो न वा  
स्थाणुः पुरुषो नवेत्यादिसंशयेष्वव्याप्तिप्रसङ्गात् । तत्रात्मत्वस्थाणुत्वादि-  
रूपेण निखिलानामात्मनां स्थाणूनां च विशेष्यत्वेन स्वपदेन यत्किंचि-  
दात्मव्यक्त्युपादाने तद्विशेष्यकत्वतद्विज्ञातमविशेष्यकत्वयोः सत्त्वादुक्तो-  
भयसंबन्धेन किंचिद्धर्मिविशिष्टत्वेन तदन्यत्वाभावात् । एवं स्थाणुविशे-  
ष्यकसंशयेऽपि । न च किंचिद्धर्मिविशिष्टान्यत्वं तदर्थः । वैशिष्ट्यं च  
स्वावच्छिन्नविशेष्यकत्वस्वभिन्नधर्मावच्छिन्नविशेष्यकत्वोभयसंबन्धेन ।  
नाधुनाऽव्याप्तिः । आत्मत्वेन रूपेण नानात्मनां विशेष्यत्वेऽपि विशेष्य-  
तावच्छेदकधर्मद्वयाभावान्नोभयसंबन्धेन धर्मविशिष्टत्वमिति वाच्यम् ।  
एवमप्यात्मगगनोभयं नित्यं नवेत्यादिसंशयेऽव्याप्तेरनिवारणात् । तत्र  
विशेष्यतावच्छेदकस्यात्मत्वगगनत्वोभयस्य सत्त्वेन स्वपदेन प्रत्येकमेकैक-  
धर्मोपादाने चोक्तोभयसंबन्धेन तद्वैशिष्ट्यस्यैव सत्त्वात् । न च विशेष्य-  
ताविशिष्टान्यत्वं तदर्थः । वैशिष्ट्यं च स्वनिरूपकत्वस्वभिन्नविशेष्यता-  
निरूपकत्वोभयसंबन्धेन । एवं च नोक्तस्थलेऽव्याप्तिः । तथाहि । आत्मा

नित्यो नवेत्यादावात्मत्वेन रूपेण निखिलात्मनां विशेष्यत्वेऽपि सा विशेष्यता एकैव । सामान्यधर्मावच्छिन्नविषयताया एकस्या एव सामान्याश्रययावव्यक्तवृत्तित्वात् । समूहलंघन एव विशेष्यतामेदाङ्गीकारात् । अन्यथा समूहलंघनात्संशयस्य वैलक्षण्यं न स्यात् । अत एवात्मगगनोभयं नित्यं नवेत्यादावपि नाव्याप्तिः । ततोभयत्वावच्छिन्नविशेष्यताया एकत्वादिति वाच्यम् । तथापि घटो द्रव्यमित्यादिनिश्चयेष्वतिव्याप्तिः । तत्र प्रकारीभूतद्रव्यत्वस्य गुणत्वविरुद्धत्वेन विरुद्धधर्मप्रकारकत्वाद्वदत्व-रूपैकधर्मावच्छिन्नविशेष्यकत्वाच्च । विरुद्धधर्मप्रकारकमिति मूलम्भारस्याद्विरोधविषयकत्वमपि संग्रहे निवेद्यते । अथवा संशये सर्वत्र विरोधो भासते नेतरत्रेति वाऽभ्युपगम्योक्तातिव्याप्तिवारणेऽपि गुणत्वविरुद्धद्रव्यत्ववान् घट इति निश्चये प्रकारकोटिप्रविष्टतया विरोधविषयकत्वस्यापि सत्त्वेनातिव्याप्तेर्दुपरिहरत्वात् । नच नानाधर्माप्रकारकत्वान्नातिव्याप्तिरिति वाच्यम् । नानाधर्मप्रकारकत्वं हि नानात्वाश्रयधर्मप्रकारकत्वम् । द्रव्यत्वस्यापि घटत्वगुणत्वादिसाहाय्येन द्विर्भावत्वादिरूपनानात्वाश्रयत्वात् । यदि नानाधर्मप्रकारकत्वं नाम किञ्चिद्धर्मविशिष्टत्वम् । वैशिष्ट्यं च स्वप्रकारकत्वस्वभिन्नधर्मप्रकारकत्वोभयसंबन्धेन । तथाचोक्तनिश्चये द्रव्यत्वरूपैकधर्मप्रकारकत्वाच्चातिव्याप्तिः । संग्रहे नियमेन धर्मद्वयस्य प्रकारत्वादिति विभाव्यते तदा रूपी घट इत्यादिनिश्चयेष्वतिव्याप्तिः । तत्र घटरूपैकधर्मविशेष्यकत्वसत्त्वात्किञ्चिद्धर्मविशिष्टत्वाच्च । तथाहि । तत्र रूपत्वेन रूपेण निखिलरूपाणां प्रकारतया भानेन किञ्चिद्धर्मपदेन यत्किञ्चिद्रूपपरिग्रहे स्वपदग्राह्यतत्प्रकारकत्वतद्विन्नधर्मप्रकार-

कत्वयोः सत्त्वेनोक्तोभयसंबन्धेन किञ्चिद्धर्मवैशिष्ट्यस्याव्याहृतत्वादिति ।  
नच स्वावच्छिन्नप्रकारतानिरूपकत्वस्वभिन्नधर्मावच्छिन्नप्रकारतानिरूप-  
कत्वोभयसंबन्धेन किञ्चिद्धर्मवैशिष्ट्यस्य विवक्षितत्वेन घटो रूपीत्या-  
दिनिश्चयेषु च प्रकारतावच्छेदकीभूतरूपत्वम्यैक्येनातिव्याप्तेरभावादिति  
वाच्यम् । घटो रूपस्पर्शोभयवानित्यादिनिश्चयेष्वतिव्याप्तेस्तथापि वार-  
णासंभवात् । तत्र रूपत्वस्पर्शत्वरूपानेकप्रकारतावच्छेदकधर्मसद्भावेन  
किञ्चित्पदेन रूपत्वादिधर्मपरिग्रहं स्वावच्छिन्नप्रकारताकत्वस्वभिन्नस्पर्श-  
त्वधर्मावच्छिन्नप्रकारताकत्वोभयसंबन्धेन किञ्चिद्धर्मवैशिष्ट्यस्य सत्त्वान् ।  
अपि चैवं विवक्षणे घटो द्रव्यं न वा स्थाणुर्वा पुरुषो वाऽयमित्यादि-  
संशयेष्वव्याप्तिः । तत्र पुरुषत्वादिप्रकाराणां जातित्वेन स्वरूपतो भान-  
संभवेन किञ्चिद्धर्मावच्छिन्नत्वस्य प्रकारतायामभावादिति संशयलक्षणमेव  
संशयग्रस्तमिति । अत्र वयं ब्रूमः । प्रकारताविशिष्टविशेष्यतानिरूपक  
ज्ञानत्वं संशयत्वम् । वैशिष्ट्यं च स्वनिरूपितत्वस्वभिन्नप्रकारतानि-  
रूपितत्वोभयसंबन्धेन । तथाच नोक्तदोषाणामवकाशः । तथाहि । रूपी  
घटः रूपस्पर्शोभयवान् घट इत्यादिनिश्चयेष्वनेकेषां प्रकाराणां भानेऽपि  
तावद्गता प्रकारता एकैवेति प्रकारताद्वयनिरूपितत्वस्य विशेष्यतायाम-  
भावान्नातिव्याप्तिः । एवं समूहालंबने प्रकारताद्वयसद्भावेऽपि विशेष्य-  
ताया अपि द्वित्वेन प्रकारताद्वयनिरूपितत्वस्यैकस्यां विशेष्यतायामभा-  
वान्न तत्राप्यतिव्याप्तिः । संशये च प्रकारताद्वयनिरूपिता एकैव वि-  
शेष्यता भवतीति नाव्याप्तिः । नवा प्रकारतायाः कचिन्निरवच्छिन्नत्वेन  
किञ्चिद्धर्मावच्छिन्नत्वविरहप्रयुक्त उक्तो दोषः । प्रकारतायामवच्छिन्नत्वस्य

प्रकृतेऽनिवेशात् । एकत्र द्वयमिति रीत्या जायमाननिश्चयात्मकज्ञाने  
 अतिव्याप्तिवारणाय मूले नानाधर्मप्रकारकत्वमालमनिवेश्य विरुद्धपदनि-  
 वेशः । तेन विरोधविषयकत्वं लभ्यत इति विरोधाविषयकोक्तनिश्चये ना-  
 तिव्याप्तिः । एवं च एकधर्मीत्यादिमूलोक्तं लक्षणं सुस्थमिति । एतेन  
 निश्चयान्यज्ञानत्वं संशयत्वमिति वक्तुं सुशकत्वेनेयानायासो ग्रन्थकृतो व्यर्थ  
 इत्याशङ्का परास्ता । तथासति संशयान्यज्ञानस्य निश्चयतयाऽन्योन्याश्रय-  
 तापत्तेः । नच निश्चिनोमीत्याद्यनुव्यवसायसिद्धजातिमत्त्वमेव निश्चयत्व-  
 मित्यन्योन्याश्रयत्वप्रसक्तेरेवाभावेन लाघवात्तद्विज्ञानत्वमेव संशयत्व-  
 मिति वक्तुमुचिनमिति वाच्यम् । तथासति सन्देहीत्यनुव्यवसायसिद्ध-  
 जातिमत्त्वमेव संगयत्वमिति तद्विज्ञानत्वं निश्चयत्वमित्यपि विनिगमना-  
 विरहात् वक्तुं शक्यत्वेन एकत्र पक्षपातिन्या युक्तेरभावेनान्योन्याश्रयतायाः  
 दुष्परिहरत्वादिति साधूक्तं मूलकृता एकधर्मीत्यादीति संक्षेपः ।

॥ व्याप्यारोपेण व्यापकारोपस्तर्कः ॥

साध्याभावरूपव्याप्यप्रकारकाहार्यज्ञानजन्यहेत्वभावरूपव्यापक-  
 प्रकारकाहार्यज्ञानं तर्कः ।

॥ सर्वेषामनुकूलतया वेदनीयं सुखम् ॥

अत्र तृतीयार्थः प्रकारत्वम् । वेदनीयमित्यत्र विदज्ञाने इत्य-  
 म्मान् कर्मणि अनीयर्प्रत्ययो विषयतावदर्थकः । तथा चानुकूलत्वप्रका-  
 रकज्ञानविषयत्वं लक्षणम् । अनुकूलत्वं चेष्टत्वम् । नन्विदं लक्षणं  
 “सहधर्मिणीयमस्यानुकूला” इत्यादिसर्वजनानुभवबलेन योषिदादावतिव्या-  
 प्तमिति चेत्सत्यम् । “ज्ञानेच्छाद्वेषदुःखेषु दुःखहेतौ च वेदने”त्यनुशासन-

बलाद्वेदनापदस्येच्छावाचितया तदुपरि विषयतावदर्थकप्रत्ययविधाने च  
इच्छाविषयीभूतं वेदनीयमिति लभ्यते । तत्र चेच्छायां तृतीयार्थवैशिष्ट्य-  
स्यान्वयः । प्रकृते अनुकूलत्वं इच्छानधीनत्वम् । तथाचेच्छानधीनेच्छा-  
विषयत्वं सुखस्य लक्षणं फलितम् । फलेच्छातो भवत्युपायेच्छा फले-  
च्छा तु न कस्यचिदर्थम्येच्छातः संपद्यत इति नासंभवः । न वा यो-  
षिदादिष्वतिव्याप्तिः । योषिदादिविषयकेच्छायाः सुखरूपफलेच्छाधीन-  
तयेतरेच्छानधीनत्वाभावादिति । सर्वेषामिति षष्ठ्यर्थः समवेतत्वं । तच्चे-  
च्छायामन्वेति । नन्विदं लक्षणमव्याप्तं । अन्यायार्जितद्रव्योपभोगजन्यं  
योषिदादिजन्यं वा सुखे सर्वान्तःपातिविरक्तेच्छाविषयत्वाभावादिति  
चेदत एव स्वमूलव्याख्याता स्वयमेवात्रंभट्टो दीपिकायां सुख्यहमित्यनु-  
भवसिद्धजातिमत्त्वमिति लक्षणान्तरं प्राणैषीत् । एतेन कस्यामपीच्छायां  
सर्वसमवेतत्वाभावादसंभववारणाय तत्परिष्कारायासः केषांचिदपास्तः ।  
तदघटितस्यैव लक्षणस्य करणादिति । एवमितरद्वेषानधीनद्वेषविषयत्वं  
दुःखस्य लक्षणम् । तवापि सर्वेषामिति सत्त्वेन दुःखस्य समदुःख-  
सुखयोगिद्वेषाविषयत्वेनाव्याप्तिपरिहाराय दुःखीत्याद्यनुभवसिद्धजातिमत्त्वं  
लक्षणमित्याकलनीयम् ॥

॥ संस्कारस्त्रिविधो वेगो भावना स्थितिस्थापकश्चेति ॥

यद्यपि संस्कारविभागावसरे सामान्यलक्षणाकथनेन मूलस्य न्यून-  
ता तथापि संस्कारत्वजातिमत्त्वं तस्य लक्षणम् । मूलस्य तु तादृशजात्यव-  
च्छिन्नवाचकपदप्रयोगादेव तत्सिद्धेर्न न्यूनता । एवं भावनास्थितिस्था-  
पकयोर्लक्षणस्य पृथग् वक्ष्यमाणतया वेगस्य च पृथग् लक्षणस्यानुक्तत्वात्

वेगत्वजातिमत्त्वं तस्य लक्षणमिति ज्ञेयम् ।

॥ अनुभवजन्या स्मृतिहेतुर्भावेना ॥

अत्र संस्कारस्य फलनाशयतया स्मृत्युत्पत्तौ संस्कारनाशे स्मृत्यन्तरानुत्पत्तिः । तदर्थं संस्कारान्तरकल्पनेऽनुभवाभावेनाकारणकार्योत्पत्तिप्रसङ्गः । स्मृतेः कारणत्वाङ्गीकारेऽनुभवजन्यत्वघटितलक्षणस्याव्याप्तिरित्यादिदोषनिरासाय स्मृत्यनुभवसाधारणज्ञानत्वावच्छिन्नपरमनुभवपदमिति ज्ञेयम् ।

॥ अन्यथाकृतस्य पुनस्तदवस्थापादकः स्थितिस्थापकः ॥

अन्यथेत्यस्य प्रकारान्तरेणेत्यर्थः । तच्च स्वसंयुक्तदेशभिन्नदेशसंयोगः । तृतीयार्थः विधेयत्वम् । कृतत्वं कृत्युद्देश्यत्वम् । प्रतियोगित्वं षष्ठ्यर्थः । तस्य तदवस्थापदार्थैकदेशे संयोगेऽन्वयः । तदवस्था तद्देशसंयोगः । तदापादकत्वं तज्जनकत्वं । तथाच किञ्चिद्वस्तुनः स्वसंयुक्तदेशभिन्नदेशसंयोगविधेयककृत्युद्देश्यस्य तद्देशसंयोगजनकत्वे सति संस्कारत्वं स्थितिस्थापकत्वम् । देशविशिष्टसंयोगजनकत्वे सति संस्कारत्वं तल्लक्षणमिति पर्यवसन्नम् । वैशिष्ट्यं च स्वभिन्नदेशसंयोगविधेयककृत्युद्देश्यनिष्ठप्रतियोगितानिरूपकत्वस्वानुयोगिकत्वोभयसंबन्धेन ।

॥ नित्यमेकमनेकानुगतं सामान्यम् ॥

नन्विदं लक्षणं नित्यसंयोगाङ्गीकर्तृमतेऽतिव्याप्तम् । तत्र नित्यत्वे सत्यनेकसमवेतत्वसत्त्वात् । अपिचासंभवः । अनेकत्वस्य संख्यारूपत्वेन गुणादौ तदभावेन गुणत्वादावनेकवृत्तित्वाभावात् । द्रव्यत्वादौ च संख्यारूपैकत्वाभावात् । अपिच प्रलयकाले घटादीनां नाशे आश्रयाभावेन

घटत्वादीनां निराश्रितत्वेन समवेतत्वाभावप्रसङ्गश्चेति चेन्मैवम् ।  
 नित्यसंयोगाङ्गीकर्तुमने तत्रातिव्याप्तिवारणायैव मूले एकपदमुपात्तम् ।  
 अन्यथा तद्वैयर्थ्यात् । तस्यैकविधमन्यर्थः । ऐकविध्यं च नित्यत्वेन ।  
 तथाच विशेषविधानस्य शेषनिषेधफलकत्वेन नित्यत्वे विहितेऽनित्यत्वा-  
 भावोऽपि गम्यते । तथाचानित्यत्वाभाववत्त्वे सत्यनेकसमवेतत्वं लक्ष-  
 णम् । तथाच संयोगे नित्यानित्योभयात्मकेऽनित्यत्वस्यापि सत्त्वेन तद-  
 भावाभावान्नातिव्याप्तिः । एतेनैकमित्यस्य संख्यावदर्थकत्वे संयोगेऽति-  
 व्याप्तिरेव । अपेक्षाबुद्धिनिशेषविषयत्वरूपाया असंभववारणाय विवक्षि-  
 तायास्तत्रापि सत्त्वात् । स्वसजातीयद्वितीयरहितार्थकत्वे चासंभवः ।  
 सामान्यस्यापि घटत्वपटत्वादिरूपस्वसजातीयद्वितीयवत्त्वादिति पराम्तम् ।  
 अन्यादृशैकत्वस्य परिष्करणत् । अत एव संयोगेऽतिव्याप्तिवारणाय-  
 श्रुतसंयोगभिन्नत्वं प्रवेक्ष्य श्रुतैकत्वपरित्यागः केषांचिन्नादरणीयः । यच्चा-  
 शंकिंतं गुणादावनेकत्वाभावाद्गुणत्वादावव्याप्तिरिति । तदपि न । अने-  
 कसमवेतपदस्य किंचिद्वस्तुविशिष्टार्थकत्वेनादोषात् । वैशिष्ट्यं च ।  
 स्वसमवेतत्वस्वभिन्नममवेतत्वोभयसंबन्धेन । अथवा भेदविशिष्टत्वं तत् ।  
 वैशिष्ट्यं च । स्वप्रतियोगिसमवेतत्वस्वानुयोगिसमवेतत्वोभयसंबन्धेन ।  
 यच्चोक्तमाश्रयघटादिनाशे जातेरवृत्तित्वप्रसङ्ग इति । तदप्यचारु । पदा-  
 र्थानां व्याश्रयत्वेन घटाद्यनित्याश्रयनाशेऽपि नित्यकालरूपाश्रये कालिकेन  
 वृत्तेरबाधात् । ननु विषमोऽयमुपन्यासः । संयोगमामान्ये यद्यतिव्याप्ति-  
 रुच्येत तदा नित्यानित्योभयात्मके तत्रैकविधत्वं नास्तीति वक्तुं शक्यते ।  
 नचैवम् । किं नाम विभुद्वयसंयोग एवातिव्याप्तिरभिहिता । तस्यैकविध-

त्वादतोऽतिव्याप्तिस्तत्र दुष्परिहृतेति चेद्भ्रम्यत्राभिप्रायविशेषः । अनित्यावृत्तिवस्तुविशिष्टवृत्तिविभाजकोपाधिमत्त्वस्य तदर्थत्वात् । वस्तु-  
 वैशिष्ट्यं च स्वसमवेतत्वमवभिन्नमवेतत्वोभयसंबन्धेन । तथाच संयोग-  
 त्वरूपविभाजकोपाधेः कपटोपपन्नानलभ्यानि न्यावृत्तिस्वाभावान्नातिव्या-  
 प्तिः । अथवाऽनेकसमवेतत्वं विशेषेष्वतिव्याप्तमिति तत्रातिव्याप्तिवार-  
 णायैकपदप्रक्षेपः । इदं चैकं सद्नेकसमवेतमिति क्रियाविशेषणम् ।  
 तथाचानेकसमवेतं यदेकैकमित्यर्थलाभादेकैकपदनेकसमवेतत्वाभावान्ना-  
 तिव्याप्तिः । एकैकस्या एव घटत्वादिरूपायाः जातेरनेकसमवेतत्वान्ना-  
 संभवः । तदर्थश्च वस्तुविशिष्टत्वं भेदविशिष्टत्वं वा । संबन्धश्चोक्त एव ।  
 एतेन नित्यसंयोगानङ्गीकर्तुमने मूलोक्तमेकमिति पदं व्यर्थमिति न कुचो-  
 द्यावकाश इत्युक्तं भवति । विशेषेष्वतिव्याप्तिवारकतया तत्सार्थक्यात् ।  
 अनित्यावृत्त्यनित्यसमवेतवृत्तिपदार्थविभाजकोपाधिमत्त्वं सामान्यलक्ष-  
 णम् । अनित्यावृत्तित्वनिवेशात् द्रव्यत्वादिकमादाय द्रव्ये नातिव्या-  
 प्तिः । अनित्यसमवेतवृत्तित्वनिवेशान्न विशेषत्वमादाय सा । तेषां नि-  
 त्यमात्रसमवेतत्वात् । तत्रापि समवेतत्वनिवेशात् न समवायत्वमादाय सा  
 समवायत्वस्य “समवेतत्वाभावात् सर्वमिदं लक्षणं जातिरूपसामान्यस्यै-  
 वेत्यवधेयम् । अतो जगदीशसमतोपाधिरूपसामान्ये नोक्तलक्षणस्या-  
 व्याप्तिशङ्का । तेन जगदीशेन “सामान्यं द्विविधं जातिरूपमुपाधिरूपं  
 चे”ति । तत्र जातिलक्षणमभिहितम् । उपाधिलक्षणन्तु स्वरूपसंबन्धाव-  
 च्छिन्नवृत्ति-वे सति समवायमिन्नत्वे सति भावत्वम् । अभावेऽतिव्या-  
 प्तिवारणाय भावत्वनिवेशः । “उपाधिर्द्विविधः । अखण्डः सखण्डश्चेति ।



अनुगतः पदार्थत्वादिरखंडः प्रत्येकविश्रान्तः तत्तद्व्यक्तित्वादिः सम्बन्धः" इति निरूपितम् । जातिरूपसामान्यं त्रिविधम् परमपरं परापरं चेति । तत्र स्वभिन्नत्वस्वव्याप्यत्वोभयसंबन्धेन जातिविशिष्टान्यजातित्वं परजा-  
तिलक्षणम् । स्वभिन्नत्वस्वव्यापकत्वोभयसंबन्धेन जातिविशिष्टान्यजातित्वं  
अपरजानेर्लक्षणम् । स्वभिन्नजातिव्यापकत्वं स्वभिन्नजातिव्याप्यत्वं ता-  
दात्म्यव्रित्तयसंबन्धेन जातिविशिष्टजातित्वं परापरजानेर्लक्षणम् । बाधका-  
भावादनुगतप्रतीतिवलाच्च जातिः सिध्यतीति स्थिते बाधकानि निरूप्यन्ते ।

व्यक्तेरभेदस्तुल्यत्वं संकरोऽथानवस्थितिः ।

रूपहानिरसंबन्धो जातिबाधकसंग्रहः ।

इत्यत्र जातिपदं जाति जातित्वान्यतरपरं । जानेः षष्ठ्यर्थः ज्ञान  
निष्ठं प्रतिबध्यत्वं । बाधकत्वं च प्रतिबन्धकतावज्ज्ञानविषयत्वम् । तथा च  
जातिजातित्वान्यतरविषयकज्ञाननिष्ठप्रतिबध्यतानिरूपितप्रतिबन्धकताव-  
ज्ज्ञानविषयविषयकज्ञानजनकसंकुचितशब्दइति जातिबाधकसंग्रह-  
पदार्थः । तत्र व्यक्तेरभेदो नाम स्वाश्रयव्यक्तेरैक्यम् । तच्च स्ववृत्तित्व-  
स्वभिन्नवृत्तित्वोभयसंबन्धेन किञ्चिद्वस्तुविशिष्टान्यत्वं स्वप्रतियोगिवृत्ति-  
त्वस्वानुयोगिवृत्तित्वोभयसंबन्धेन भेदविशिष्टान्यत्वं वा । अतो व्यक्ते-  
रैक्यस्य स्वाश्रयगतत्वेन साधनीयजातित्वाभावस्य गगनत्वादिगतत्वेन  
हेतुसाध्ययोर्वैयधिकरण्यशङ्काऽपास्ता । अनुमानं च गगनत्वं न जातिः  
वस्तुविशिष्टान्यत्वात् भेदविशिष्टान्यत्वाद्वा व्यतिरेकेण घटत्वादिवत् ।  
तुल्यत्वं च समनियतव्यक्तिकत्वं । तच्च स्वव्याप्यत्वस्वव्यापकत्वोभय-  
संबन्धेन जातित्वेनाभिमतधर्मविशिष्टम् । अत्रापि कलशत्वं न घट-

त्वभिन्नजातिः घटत्वमनियतत्वात् व्यतिरेकेण पटत्वादिवत् । अत्रा-  
 प्रयोजकत्वशङ्कायां घटत्वकलशत्वादिनानाजातिस्वीकारे विनिगमना-  
 विरहेणैकशेषीकर्तुमशक्यतया अनेकेषां घटपदशक्यतावच्छेदकत्वकल्प-  
 नाप्रयुक्तं गौरवं स्यादिति बाधकमुत्तरेण एवमनेकधर्मेण कार्यतावच्छे-  
 दकत्वकल्पनाप्रयुक्तमपि गौरवं बोध्यम् । अपिचानेकधर्मेण स्वगतरूपा-  
 दिकारणतावच्छेदकत्वकल्पनाप्रयुक्तं तदित्यपि ध्येयम् । संकरः परस्प-  
 रात्यन्ताभावसमानाधिकरणयोर्धर्मयोगेकत्र समावेशः । एकत्र समावेशो नाम  
 सामानाधिकरण्यम् । तथाच जातित्वेनाभिमतधर्मविशिष्टत्वं संकरत्वम् ।  
 वैशिष्ट्यं च स्वसमानाधिकरणत्वं स्वसमानाधिकरणाभावप्रतियोगित्व-  
 स्वाभावसमानाधिकरणत्वत्रितयसंबन्धेन । जातित्वेनाभिमतिनिवेशान्मूर्त-  
 त्वादेर्जातित्वमनङ्गीकुर्वतां मने जातिविशिष्टत्वस्य भूतत्वेऽभावात्तस्य  
 सांकर्यं न स्यादिति शङ्का परास्ता । सामानाधिकरण्यनिवेशाच्च घटत्वा-  
 दिना पटत्वादेः संकरः । तृतीयसंबन्धनिवेशाच्च न द्रव्यत्वादिना पृथि-  
 वीत्वादेः स इति । अत्र भूतत्वादिकं न जातिः जातित्वेनाभिमतधर्म-  
 विशिष्टत्वात् व्यतिरेकेण पटत्ववदिति त्रीणि जातित्वबाधकानि ।  
 उत्तरन्तु त्रितयं जातिबाधकम् । एतादृशविशेषसूचनायैव मूले “संकरोऽ-  
 थानवस्थिति” रित्यत्र मध्येऽथपदम् । अनवस्था अप्रामाणिकसजातीया-  
 नन्तपदार्थकल्पनाविश्रान्त्यभावः । अथवा स्वजनकज्ञानत्वव्यापकविशेष-  
 णज्ञानजन्यताकत्वम् । इयं चानवस्था जातीनां जातिमत्त्वे बाधिका ।  
 तथाहि । अनुमानम् । सामान्यं न जातिमत् सामान्यत्वात् व्यतिरेकेण  
 पटवत् । अत्राप्रयोजकत्वशङ्कायां विपक्षेऽनवस्थारूपस्तर्को बाधकः ।

अत एव घटो न जातिमान् घटत्वात् व्यतिरेकेण पटवदित्याभाम-  
समानयोगक्षेमता निरस्ता । अत्राप्रयोजकत्वगङ्गायां विपक्षेऽनवस्था-  
दिरूपवाधकतर्कभावेन तत्र तत्सद्भावेनोभयोः साम्याभावादिति । अपि-  
चोक्तजात्यभावसाधकानुमानस्य संवादिप्रमाणान्तरमद्भावाच्च नाभाससा-  
म्यम् । यद्यत्सामान्यं न तत्सामान्यवृत्ति यथा घटत्वद्रव्यत्वसत्त्वादीति ।  
व्याप्यनुग्राहकस्य सामान्यत्वं न जातिः सामान्यवृत्तित्वान् व्यति-  
रेकेण पटत्वादिवदित्यनुमानान्तरस्य संभवादिति । रूपहानिः । रूपस्य  
लक्षणस्य हानिरभावः । तथाहि । निस्सामान्यत्वे सति सामान्यभिन्नत्वं  
सति समवेतत्वं हि विशेषाणां लक्षणम् । तत्र जात्यङ्गीकारे तस्य लक्षण-  
स्य अभावप्रसङ्ग इति केचित्समादधिरे । तत्र मनोरमम् । प्रमाणानुसारेण  
प्रमेयं कल्प्यम् । नतु स्वकपोलकल्पितलक्षणाख्यप्रमेयानुसारेण प्रमाण-  
कल्पना । अतिप्रसङ्गान् । “मानाधीना मेयसिद्धिरिति न्यायेन तल्ल-  
क्षणपरित्यागस्यैव न्याय्यत्वादिति । अतो रूपस्य स्वतो व्यावर्तकत्वस्य  
हानिरभावः स्यादिति व्याख्येयम् । स्वतो व्यावर्तकत्वं च तद्व्यक्तित्वेनेतर-  
भेदानुमापकत्वम् । तद्व्यक्तित्वं च तादात्म्येन । सैव व्यक्तिः । तथाच  
तादात्म्यसंबन्धावच्छिन्नत्वावच्छिन्नेतरभेदानुमापकत्वं तदित्युक्तं स्यात् ।  
एवंच विशेषेषु जात्यङ्गीकारे तादृशस्वतो व्यावर्तकता न स्यात् । जात्या-  
श्रयनिष्ठाया व्यावर्तकतायाः जात्यवच्छिन्नत्वनियमान् । न च परित्य-  
ज्यतां स्वतो व्यावर्तकत्वं जात्यैव चाङ्गीक्रियतां व्यावर्तकत्वमिति वा-  
च्यम् । तथासति विशेषो विशेषान्तराद्विद्यने विशेषादिति हेतूकृते  
विशेषत्वाश्रये तादात्म्यसंबन्धेनान्यस्यां व्यक्तौ वर्तमाने व्यभिचारापत्तेः ।

नच तद्विशेषो हेतुक्रियताम् । तत्त्वविशिष्टविशेषत्वजातिश्च हेतुतावच्छेदि-  
केति तद्विशेषत्वाश्रयरूपस्य तादात्म्येन व्यक्त्यन्तरे अभावेन न व्यभि-  
चारः । नवा विशेषत्वजानेरपि अवच्छेदकेऽनुपवेशात्सामान्याश्रयनिष्ठ-  
व्यावर्तकतायाः सामान्यावच्छिन्नत्वनियमभङ्ग इति वाच्यम् । तथासति  
व्याप्यत्वासिद्ध्यापत्तेः । तत्त्वरूपस्वसमानाधिकरणव्याप्यतावच्छेदकान्तर-  
घटितत्वादिति । सामान्यवत्त्वं वा परित्याज्यं स्वतो व्यावर्तकत्वं वा  
हेयम् । तत्र स्वतो व्यावर्तकत्वपरित्यागे परमाणुभेदासिद्धिः । अव्या-  
वृत्तानां विशेषाणां व्यावर्तकत्वायोगान् । व्यावर्तकान्तराङ्गीकारे चानव-  
स्थापातात् । अतः सामान्यवत्त्वपरित्याग एव गरीयानिन्युक्तमेव युक्तं ।  
तथा चानुमानम् । विशेषो न जातिमान् स्वतो व्यावर्तकत्वाद्यतिरेकेण  
पटादिवदिति । अत्र सामान्याश्रयस्येत्याद्युक्तनियमसमर्थनमन्यत्रोक्तरीत्याऽ  
वसेयम् । असंबन्धः । जात्यतिरिक्तप्रतियोगिकत्वविशिष्टसमवायस्य  
स्वनिरूपितप्रतियोगित्वानुयोगित्वान्यतरसंबन्धावच्छिन्नप्रतियोगिताका-  
भावस्तदर्थः । तथाच यत्र जात्यतिरिक्तप्रतियोगिकममवायः प्रतियोगि-  
तानुयोगितान्यतरसंबन्धेन नास्ति तत्र जातिर्नास्तीति फलितम् । अत्र  
जात्यतिरिक्तप्रतियोगिकत्वनिवेशादभावत्वस्य जातिवत्त्वादिमते तस्य  
समवायेनैवाभावे वृत्त्यङ्गीकारात् । अभावत्वरूपजातिसमवायस्य अभावे  
अनुयोगितासंबन्धेन सद्भावेन तदभावाभावात्तत्र जात्यभावो न स्यादिति  
शङ्का निरस्ता । अभावत्वरूपजात्यङ्गीकर्तृमतेऽपि तदतिरिक्तस्य कस्यापि  
धर्मस्य समवायेनाभावेऽनङ्गीकाराज्जात्यतिरिक्तप्रतियोगिकसमवायाभाव  
उभयसंमत एव । तथाचानुयोगितासंबन्धेन जात्यतिरिक्तप्रतियोगिकसम-

चायाभाववति रूपादौ जात्यभावो माभूदिति प्रतियोगित्वसंबन्धेन ता-  
दृशसमवायाभाववति गगनादौ जात्यभावो माभूदिति अनुयोगित्वनि-  
वेशः । एवं चाभावो न जातिमान् अन्यतरसंबन्धेन जात्यतिरिक्तप्रति-  
योगिकसमवायाभावात् व्यतिरेकेण पटादिवदिति ।

॥ नित्यसंबन्धः समवायः ॥

संबन्धत्वं च प्रकारताविशेष्यतान्यविषयतावत्त्वम् । संयोगादि-  
वारणाय नित्येति । गगनादिवारणाय संबन्ध इति । नचैवमपि गगनेऽ  
तिव्याप्तिः । नित्यत्वस्योभयसंमतत्वात् । संबन्धत्वस्यापि सद्भावात् ।  
तथाहि । प्रकारताविशेष्यतान्यविषयतावत्त्वं तदिति पूर्वमेवाभ्यधायि ।  
निर्विकल्पकेच तुरीयविषयताङ्गीकारेण गगनविषयकनिर्विकल्पकमादाय  
प्रकारताद्यन्यतदीयविषयतावत्त्वस्य तत्र सत्त्वादिति वाच्यम् । निर्विकल्प-  
कस्य प्रत्यक्षविशेषत्वेन गगनस्याप्रत्यक्षत्वेन तन्निर्विकल्पकस्यैवाप्रामा-  
णिकत्वात् । नचैवमपि घटत्वेऽतिव्याप्तिर्दुष्परिहरा । तस्य प्रत्यक्षत्वेन  
तन्निर्विकल्पकमादाय तदीयप्रकारताद्यन्यविषयताया नित्यतायाश्च घटत्वे  
सत्त्वादिति वाच्यम् । प्रकारताद्यन्यकिञ्चिद्विषयतानिरूपितविषयतावत्त्व-  
स्य तदर्थत्वात् । न चोक्तातिप्रसङ्गः । निर्विकल्पीयविषयतायाः विषयता-  
न्तरानिरूपितत्वात् । नचैवं स्वरूपसंबन्धेऽतिव्याप्तिः । तस्य भूतलादि-  
स्वरूपस्यानित्यत्वेऽपि गगने विद्यमानघटत्वाभावसंबन्धस्य प्रतियोग्यनु-  
योगिनोर्नित्यत्वेन तदभिन्नस्य तस्यापि नित्यत्वात् । संबन्धिभिन्नत्वं नि-  
वेश्य वार्यते चेदसंभवः । समवायस्यापि प्रमेयत्वादिसंबन्धित्वेन तद्विन्न-  
त्वायोगादिति वाच्यम् । अनित्यावृत्तिसंसर्गविभाजकोपाधिमत्त्वस्य दल-

द्वयार्थत्वेनादोषात् । तथाहि । संसर्गविभाजकस्वरूपस्वरूपोभाधेरनित्य-  
स्वरूपेऽपि विद्यमानत्वान्नातिव्याप्तिः । नापि नित्यसंयोगे सा । संयोग-  
त्वेऽनित्यावृत्तित्वस्य नित्यसंयोगत्वे संसर्गविभाजकत्वस्य चाभावान् ।  
नाप्यसंभवः । समवायत्वस्य नित्यमात्रवृत्तित्वात् संसर्गविभाजकोपाधि-  
त्वाच्चेति । अथवा संबन्धिभिन्नत्वं निवेद्याप्यसंभवः शक्यपरिहारः ।  
तथाहि । बुद्धिविशिष्टत्वं लक्षणघटकद्वयविभेदोऽर्थः । वैशिष्ट्यं च  
स्वरूपितप्रकारताविशेष्यतान्यतरवदवृत्तिस्वरूपितविषयतावत्त्वस्वस-  
मानकालिकनित्यताश्रयत्वोभयसंबन्धेन । तादृशान्यतरवदवृत्तिश्च समवाय-  
निष्ठसांमर्गिकविषयता भवति । बुद्धिपदेन घटो रूपीति बुध्युपादाने तन्नि-  
रूपितप्रकारतावद्रूपं तदवृत्तिः तन्निरूपितविशेष्यतावान् घटः तदवृत्तिश्च  
समवायविषयतेति नासंभवः । उक्तरीत्या एतादृशसंबन्धिभिन्नत्वस्य तत्र  
सत्त्वात् । नवा स्वरूपेऽतिव्याप्तिः । स्वरूपस्य प्रकारविशेष्यान्यतरस्व-  
रूपत्वेन तन्निष्ठसांमर्गिकविषयतायाः नियमेन प्रकारताविशेष्यतान्यतरव-  
द्वृत्तितया तदवृत्तित्वाभावात् । नापि निर्विकल्पकज्ञानमादाय घटत्वेऽति-  
व्याप्तिः तन्निरूपितविशेष्यत्वाप्रसिध्या स्वपदेन तदुपादानासंभवात् ।  
इदं च लक्षणं नित्यसंयोगानङ्गीकारेण । अन्यथा तन्नातिव्याप्यापत्तेरि-  
त्याकलनीयम् ।

॥ ययोर्द्वयोर्मध्ये एकमविनश्यदवस्थमपराश्रितमेवावतिष्ठते  
तावयुतसिद्धौ ॥

ननु किंनामायुतसिद्धत्वमित्याशङ्कायां यन्निष्ठकालनिरूपिताधेय-  
तासामान्यं यदवच्छिन्नं तदुभयान्यतरत्वं तदिति मूलं पर्यङ्कार्थीन्याय-

बोधिनीकारः । अत्र बहवो दोषाः परिस्फुरन्तिः । तत्र हि जातिनिष्ठा-  
 धेयतासामान्यान्तःपातिनि प्रलयकालनिरूपिताधेयत्वे घटाभावेन तदव-  
 च्छिन्नत्वायोगात्तयोरयुतसिद्धत्वं न स्यात् । एवं श्रृंगाभावनिष्ठका-  
 लत्रयनिरूपिताधेयताया अपि शशावच्छिन्नत्वेन श्रृंगाभावशशयोरयुत-  
 सिद्धत्वापत्तिः । न च श्रृंगाभावनिष्ठाधेयतासामान्यान्तःपातिनि भूत-  
 लावच्छिन्नाधेयत्वे शशावच्छिन्नत्वं नास्तीति नातिप्रसङ्ग इति वाच्यम् ।  
 तथासति तुल्यन्यायेन कालनिरूपितघटनिष्ठाधेयतासामान्यान्तःपातिनि  
 भूतलावच्छिन्नाधेयत्वे कपालावच्छिन्नत्वाभावात्तयोरपि घटकपालयोरयु-  
 तसिद्धत्वं न स्यात् । अपिच श्रृंगाभावस्य शशादन्यत्र सद्भावेऽपि  
 शशेतरभेदस्य शशमात्रवृत्तितया तन्निष्ठाधेयतासामान्यस्य शशावच्छिन्नत्व-  
 नियमेन तयोरयुतसिद्धत्वं स्यात् । किंच गगनादेर्विषयितासंबन्धेनेश्वरे-  
 च्छाज्ञानादौ सत्त्वेन गगनादिनिष्ठविषयितासंबन्धावच्छिन्नकालनिरूपि-  
 ताधेयतासामान्यस्येश्वरज्ञानेच्छाद्यवच्छिन्नतया गगनेश्वरज्ञानयोरयुतसिद्धत्वं  
 स्यात् । एवमेव सर्वेषामेव पदार्थानामविनश्यदवस्थस्वसत्तापर्यन्तं वि-  
 षयितासंबन्धेनेश्वरेच्छाद्याश्रिततया अयुतसिद्धत्वं केवलान्वयि स्यात् ।  
 एवं कालिकादिसंबन्धमादायाप्युक्तपत्तिरुद्देति । अत्र केचित् ।  
 कालिकविषयत्वस्वरूपादिसंबन्धानवच्छिन्नत्वमाधेयतायां निवेश्यते ।  
 अतो नोक्तातिप्रसङ्ग इति वदन्ति । तन्न मनोरमम् । तथासत्यपि पल-  
 यकालनिरूपितजातिनिष्ठाधेयतायाः घटावच्छिन्नत्वाभावेन तयोरयुतसि-  
 द्धत्वं नस्यादित्युक्तदोषावारणात् । कालिकसंबन्धावच्छिन्नत्वात्साऽऽ-  
 धेयता धर्तुं न शक्यत इति चेत्तदानीं जातेरयुतसिद्धत्वाभावप्रसङ्गः ।

वयंतु वूमः । समवायसंबन्धावच्छिन्नत्वमाधेयतायां दीयते । अतो नोक्तातिप्रसक्तयः । नच जातिघटयोस्तत्त्वं दुरुपपादमिति वाच्यम् । वक्ष्य-  
माणानुगमानुमारेण तत्रापि सूपपादत्वान् । नचैवं सति समवायज्ञानं  
प्रत्ययुतसिद्धत्वज्ञानस्यापेक्षितत्वेनायुतसिद्धत्वज्ञानं प्रति समवायज्ञा-  
नापेक्षणेऽन्योन्याश्रय इति वाच्यम् । “लक्षणप्रमाणाभ्यां वस्तुसिद्धिरिति  
न्यायेन समवायज्ञानार्थं लक्षणादिज्ञानापेक्षासद्भावेऽप्ययुतसिद्धत्व-  
ज्ञानस्यानपेक्षितत्वान् । न ह्ययुतसिद्धत्वमेव समवायस्य लक्षणं । येनोक्त-  
दोषः स्यात् । किंनाम नित्यसंबन्धत्वादिकमन्यदेव । प्रमाणमपि वि-  
शिष्टबुद्धित्वादिकमन्यत्वेन पृथगेव विद्यते इति न कोऽपि दोषः पद-  
मादधाति । किंचाश्रयीभूतायुतसिद्धत्वज्ञानमपेक्षमाणोऽपि समवायस्तद्वट-  
कश्चेदन्योन्याश्रयदोषदुष्टः स्यादिति वदन् प्रष्टव्यो भवति । किं समवा-  
यज्ञानार्थमाश्रयज्ञानापेक्षा इति विशेषनियमः । उताश्रितपदार्थज्ञानसा-  
मान्यं प्रत्याश्रयज्ञानं कारणमिति सामान्यनियमो वा । नाद्यः । अन्यत्रा-  
दृष्टत्वेन बाधकानिरूपणाच्चापयोजकतया तादृशविशेषनियमानङ्गीकारात् ।  
नापि द्वितीयः । तथासति पृथिव्यादिज्ञानार्थं लक्षणतयाऽवश्यपेक्षणीय-  
गन्धादिज्ञानस्याश्रयीभूतपृथिव्यादिज्ञानसापेक्षत्वापत्त्या सर्वेषां लक्षणानाम-  
न्योन्याश्रयदुष्टत्वापत्त्या महदसमंजसं स्यात् । प्रामाणिकत्वान्नान्योन्याश्रय  
दोषस्तत्वेति चेत्समः समाधिः । “यश्चोभयोः समो दोषः तत्र नैकः पर्यनु-  
योज्य” इति न्यायात् । तथाचाधिकरणताविशिष्टाधिकरणतावत्त्वमयु-  
तसिद्धयोर्लक्षणमिति फलिजम् । अतो न यत्तदादिघटितत्वेनानुगत-  
त्वशङ्का । अधिकरणतायामधिकरणतावैशिष्ट्यं च तादात्म्यव्यापकत्वो-



भयसंबन्धेन । व्यापकत्वं च स्वसमानाधिकरणभेदप्रतियोगितावच्छेदकत्वसंबन्धावच्छिन्नस्वनिष्ठवच्छेदकताप्रतियोगिताकभेदवत्त्वसंबन्धेन । स्वाधिकरणत्वं च स्वाश्रयाधिकरणकालत्वसंबन्धेन । भेदप्रतियोगितावच्छेदकत्वं च स्वाश्रयावच्छिन्नस्वनिरूपकनिष्ठसमवायसंबन्धावच्छिन्नाधेयतानिरूपकत्वसंबन्धेन । अत्र स्वपदार्थः कपालादिनिष्ठघटाद्यधिकरणता । तथाच स्वाश्रयकपालाद्यधिकरणकालेषु स्वाश्रयकपालाद्यवच्छिन्नस्वनिरूपकघटादिनिष्ठसमवायसंबन्धावच्छिन्नाधेयतानिरूपकत्वसंबन्धेन स्वस्य सद्भावाल्लक्षणसङ्गतिः । उत्तरत्राधिकरणतावत्त्वं स्वाश्रयत्वस्वनिरूपकत्वान्यतरसंबन्धेन । अतः कपालादिघटाद्योर्द्वयोर्द्वयो-रपि तादृशाधिकरणतावत्त्वनिर्वाहादयुतसिद्धत्वसंभवः । अत एव न पूर्वोक्तदोषः । घटाधिकरणेषु यावत्सु कालेषु घटादिनिष्ठजातिनिरूपिताधिकरणताया उक्तसंबन्धेन सत्त्वादिति । नन्वेवमपि कपालाद्यधिकरणेषु यावत्सु कालेषु घटादिसत्ता आवश्यकीत्यनुगमस्य निर्गलितार्थः । तथाच कपालाद्यधिकरणयावत्कालान्तपातिनि घटोत्पत्तेः पूर्वकाले घटाभावादव्याप्तिः । एवं पृथिवीपरमाणुरूपयोरयुतसिद्धत्वं न स्यात् । परमाण्वधिकरणयावत्कालेषु कस्यापि रूपस्याभावात् । एवं पाकजरूपस्थलेऽपि घटे पूर्वरूपस्य नाशात् घटस्योत्तरकालेऽपि सत्त्वात् । तत्राप्युक्तदोष इत्यादि कथमत्र परिहर्तव्यमिति चेत् । अत एव स्वाधिकरणकालत्वस्ववृत्तिनिष्ठस्वावच्छिन्नाधेयतानिरूपकत्वसंबन्धाभ्यामवच्छेदकत्वाधिकरणत्वे निवेश्य पूर्वोक्तस्वसेत्यादिभेदवत्त्वसंबन्धेन पदार्थविशिष्टत्वमित्यनुगमगम्याधिकरणताविशिष्टाधिकरणतावत्त्वमित्यनुगमः

कृतः । तस्यायमाशयः । तन्तोः पटादधिककालवृत्तित्वेऽपि पटा-  
धिकरणत्वविशिष्टस्य तस्याधिककालवृत्तित्वाभावात् । एवमेव पाक-  
जस्थले रूपाद्युत्पत्तेः पूर्वमुत्तरं च घटादेः सत्त्वेऽपि रूपाधिकरणता-  
विशिष्टस्य तस्याभावात् । स च घटो रूपाधिकरणकाल एवेति  
नोक्तदोषः । एवमेव परमाणुरूपादावपीन्यलं पल्लवितेन । अथात्रेदमनुप-  
पन्नम् । किमनुपपन्नम् । यः पूर्वं जात्यादिनिष्ठाधेयतायां कालनिरूपितायां  
समवायसंबन्धावच्छिन्नत्वमतिप्रमङ्गवारणाय न्यवेशि । तदेवानुपपत्ति-  
ग्रस्तम् । यतः यदि कालनिरूपितापि घटत्वघटरूपादिनिष्ठाधेयता सम-  
वायसंबन्धमवच्छिन्नान् । तदा घटत्वघटरूपादिकं काले समवेयान् । तच्च  
बाधितमिति । सत्यम् । न ह्याधेयतायां समवायसंबन्धावच्छिन्नत्वं नि-  
वेशयामः येनैवमुपलभेमहि । किं नामानुगमघटकीभूतसंबन्धप्रविष्टस्वा-  
श्रयावच्छिन्नस्वनिरूपकनिष्ठसमवायसंबन्धावच्छिन्नाधेयतेत्यत्र । स्वाश्रय-  
निष्ठावच्छेदकतायां समवायसंबन्धावच्छिन्नत्वं निवेश्यते । तथा चोक्तानु-  
गमे भेदप्रतियोगितावच्छेदकत्वं स्वाश्रयनिष्ठसमवायसंबन्धावच्छिन्ना-  
वच्छेदकतानिरूपकस्वनिरूपकनिष्ठाधेयतानिरूपकत्वसंबन्धेन । तथाच  
नोक्तदोषः । कालनिरूपितायां घटादिनिष्ठाधेयतायां कपालादेः समवाये-  
नैवावच्छेदकत्वात् । समन्वयप्रकारः पूर्वोक्त एवेति न कस्याप्यनुप-  
पत्तिः । अथवाऽधिकरणताविशिष्टाधिकरणतावत्त्वमेवायुतसिद्धत्वम् । अत्र  
वैशिष्ट्यं च अधिकरणतावत्त्वं च पूर्वोक्तसंबन्धैरेव । परन्तु स्वाधिकर-  
णत्वं स्वाश्रयस्वनिरूपकोभयाधिकरणत्वसंबन्धेन । यद्वा स्वाश्रयाधिकर-  
णत्वस्वनिरूपकाधिकरणत्वोभयसंबन्धेन । एवं च कपालादेः घटाद्यधि-

ककालवृत्तित्वेऽपि न पूर्वोक्तदोषः । स्वाश्रयाधिकरणत्वमात्रस्य संबन्ध-  
तयाऽनिवेशात् । स्वनिरूपकाधिकरणत्वस्यापि प्रवेशात् । उभयाधिकरण-  
त्वं चोभयसत्तादशायामेवेति । अधुना स्वाश्रयाधिकरणत्वस्थाने पूर्वोक्त-  
दोषवारणाय स्वाश्रयत्वविशिष्टाधिकरणत्वं निवेश्य तत्परिष्काराय प्रयासो  
नादरणीय इति । तन्तुनाशात्पटनाशकाले विनश्यदवस्थं पटादिकमेकस्मिन्  
तन्तुनाशक्षणे अपरानाश्रितमपि तिष्ठतीत्यतोऽविनश्यदवस्थमिति । अवि-  
नश्यदवस्थत्वं च विनश्यदवस्थाशून्यत्वं । तच्च नाशविशिष्टान्यत्वं ।  
वैशिष्ट्यं च स्वप्रतियोगित्वस्वप्रागभावाधिकरणक्षणप्रागभावाधिकरण  
क्षणप्रागभावानधिकरणक्षणवृत्तिबोभयसंबन्धेन । अनेन विनश्यदवस्था  
क्षणद्वयसाधारणीत्युक्तं स्यात् । तेन यत्र तन्तुनाशात्तन्तुद्वयसंयोगनाशः  
ततः पटनाशः तत्र क्षणद्वयं विनाश्रयं पटावस्थानेऽपि न दोषः । तदानीं  
विनश्यदवस्थावत्त्वेनाविनश्यदवस्थत्वाभावात् । अविनश्यदवस्थत्वदशा-  
यां चापराश्रितत्वानपायात् । समन्वयस्तु । स्वं पटनाशः स्वप्रतियोगित्वं  
पटे । एवं स्वप्रागभावाधिकरणं क्षणः पटनाशाव्यवहितपूर्वक्षणः तत्प्राग-  
भावाधिकरणं क्षणः ततोऽपि पूर्वक्षणः पटनाशाव्यवहितपूर्वद्वितीयक्षणः ।  
उक्तस्थले च तन्तुनाशक्षणः । तत्प्रागभावाधिकरणं क्षणः पूर्वतृतीयक्षणः ।  
तदनधिकरणत्वं द्वितीयप्रथमयोरिति तन्तुनाशकाले विद्यमानोऽपि पटः  
नाविनश्यदवस्थ इति न कोऽप्यतिप्रसङ्ग इत्यवधेयम् । अथात्र ययोर्द्वयो-  
र्मध्ये एकमविनश्यदवस्थमपराश्रितमेवावतिष्ठत इत्यत्र विद्यमानैवकारः  
अजागलस्तनायितः । यतोऽपराश्रितमित्यत्राश्रितत्वं समवायसंबन्धेनेति  
कण्ठत एवोदघोषि । यदीतरसंबन्धावच्छिन्नाधेयतावदप्यपराश्रितं स्यात् ।

तदा संबन्धविशेषलाभायापराश्रितमेवेत्युक्तिः मङ्गच्छेत । नचैवमपि तर्हि  
 आधेयतावद्यत्तत्तदपराश्रितमेव नतु कचिदपि स्वाश्रितम् । तथाचैवकारो  
 विफलः । एवमनुगमे सामानाधिकरणमात्रमनिवेद्य व्यापकत्वनिवेशो व्यर्थ  
 इति । उच्यते । यतः कालिकसंयोगादिसंबन्धेन तन्तुपु पटो वा स्यात्  
 पटे तन्तुर्वा स्यादित्यपराश्रितमेवेति न । किन्तु परम्पराश्रितत्वं ।  
 समवायसंबन्धेन तु द्वयोर्द्वयोर्मध्ये एकमपराश्रितमेव । न तु परम्पराश्रित-  
 मिति समवायसंबन्धलाभायैवकारः । अत एवान्यलभ्यत्वादपरसमवेतमिति  
 नावादीदून्धकृन् । किंच “यु मिश्रणामिश्रणयो”रिति धातोः कर्तरि क्त-  
 प्रत्यये युतममिश्रितमिति लभ्यते । तन्नेत्ययुतं सर्वदा मिश्रितं कदापि  
 मिश्रणाभाववन्नेत्यर्थः । तयोर्द्वयोर्मध्ये अपरपरित्यागेन एकस्य वृत्तिर्नेति  
 लभ्यते । इदं च समवायसंबन्धेन वृत्तिस्त्वविवक्षायामेवोपपद्यते ।  
 कालिकसंयोगादिसंबन्धेन कपालघटयोर्मध्ये घटः कपालं परित्यज्या-  
 न्यत्रापि भूतलादौ विद्यत इति । समवायसंबन्धेन तु द्वयघटकापरक-  
 पालाश्रितमेवावतिष्ठते नतु भूतलद्याश्रितमिति । तथाचायुतं सत् सिद्ध-  
 मिति नञ्द्वयघटिततत्त्वदार्थनिर्वचनपरे मूले एवकारप्रयोगः । तदर्थवर्णनपरे  
 चानुगमे व्यापकत्वस्य संबन्धतया प्रवेश इति सर्वं चतुरस्रम् ॥

नारायणेति सन्नाम्नां पश्चिमाख्यवासिनाम् ।

बल्लाळोपपदानान्तु प्रार्थनानुसृतेः कृते ।

कल्पवृक्षगुहावर्तिदेवाख्यकृतस्थितेः ।

देवदेवस्य पुरतः चन्दचूडमहात्मनः ॥ २ ॥

तद्द्वयारचितस्सोऽयं संग्रहार्थस्य संग्रहः ।

गोपीजनेशपदयोः भक्त्यादरसमर्पितः ॥ ३ ॥

प्रीयेतां तेन देवेशौ भारतीकमलाप्रियौ ।

अनन्तकारुण्यनिधी अनन्ततनुजन्मनः ॥ ४ ॥

नारायणेतिसन्नाम्नस्त्रिशतग्रामवासिनः ।

दद्यास्तामनवद्यां तां हृद्यां विद्यां विमुक्तिदाम् ॥ ५ ॥

॥ श्रीकृष्णार्पणमस्तु ॥

पु. ८८. प. ८. त्याज्यत्वादित्यतः परं यद्यपीत्यतः प्राक् इदं वाक्यं मुद्रणदोषात्पतितं पठनीयम् ।

अथवा सन्दिग्धं च तन् साध्यं चेत्येवविग्रहः । न तु बहुव्रीहिः । ततः परं मतुप् । आधारतावानेव मतुवर्थः । नचोक्तदोषः । स्वप्रकारकसंदेहविशेष्यत्वसंबन्धावच्छिन्नत्वादाधारतायाः । अनेन संबन्धेन वन्धाधारत्वस्य हृदेऽपि सत्त्वात् । एतत्सूचनार्थमेव संदिग्धेति साध्ये विशेषणमित्यस्मत्प्रदर्शितार्थविवरणं मूललभ्ययेवेति न वैयर्थ्यं, नाप्यक्षरालभ्यत्वदोषः । नच “न कर्मधारयान्मत्वर्थीयो बहुव्रीहिश्चेत्तदर्थप्रतिपत्तिकर” इति न्यायविरोधः । “कृष्णसर्पवद्विल”मिति प्रयोगप्रदर्शयता फणिमहाभाष्यकारेणैव तन्निग्रहस्यानियतत्वसूचनात् । संदिग्धश्चासौ साध्यवांश्चेत्येव कर्मधारयः । अर्थस्तूक्त एव । अतो नोक्तदोषः इत्यपि केचित् ।



---

एतद्वन्थकृतृभिरेव विरचितौ मुद्रापयित्वा प्राकाश्यं नीतौचेतरो ग्रन्थौ ।

१) श्रीभाविसमीरश्रीमद्वादिराजपूज्यचरणविरचितपञ्चसरव्याख्या.

२) न्यायामृतकुल्या चेति.

---

---

Printed by K. Raghavendra Rao, at Majestic Press, Udupi &  
Published by Sri Vibudhesha Thirtha Swamiar of Admar  
Matt, Udupi, Author Sri P. Narayana Acharya Nyaya  
Vidwan, Udupi. 4-2-1956